
राधास्वामी सहाय

प्रेम पत्र राधास्वामी

भाग तीसरा

राधास्वामी दयाल की दया
राधास्वामी सहाय

राधास्वामी गाय कर जनम सुफल कर ले
यही नाम निज नाम है मन अपने धर ले

प्रेम पत्र राधास्वामी

तीसरा भाग

जिसको

परम सन्त सतगुरु हुज़ूर महाराज ने
ज़बान मुबारक से फ़रमाया

आठवीं बार)

सन् 2018

(1000 प्रतियाँ

प्रकाशक
राधास्वामी ट्रस्ट,
स्वामीबाग़, आगरा 282005

All rights reserved

कोई साहब बिना इजाज़त इस पोथी को नहीं छाप सकते

पहली बार	सन् 1900	500 प्रतियाँ
दूसरी बार	सन् 1920	500 प्रतियाँ
तीसरी बार	सन् 1945	500 प्रतियाँ
चौथी बार	सन् 1956	1000 प्रतियाँ
पाँचवीं बार	सन् 1972	1000 प्रतियाँ
छठी बार	सन् 1982	1000 प्रतियाँ
सातवीं बार	सन् 1990	5000 प्रतियाँ
आठवीं बार)	सन् 2018	(1000 प्रतियाँ

(द्वि-शताब्दी संस्करण)

50 रुपये

संगणक लेखक :

कोमल डेस्क टॉप प्रिंटिंग,

रामकृष्ण नगर, तुमसर 441912

मुद्रक :

इमेजिनेशन डिज़ाइंस, 509/B एटलान्टिस हाईट्स

साराभाई मेन रोड, वडीवाडी, वडोदरा 390017

फोन 0265-2337808 मो 9898707808

राधास्वामी मौज से प्रेमपत्र जारी ।।
दृढ़ विश्वास होय चरन में और प्रीत गाढ़ी ।।
सुमिरन ध्यान और भजन में नित नया आनंद पाय ।।
सतसंगी सब उमँग २ राधास्वामी महिमा गाय ।।

प्रेम पत्र तीसरा भाग जो कि पहली मई सन् १८९५ ईसवी
से ३० अप्रैल सन् १८९६ तक समाप्त हुआ

उसके बचनों का

सूचीपत्र

बचन सुरखी यानी खुलासा मज़मून बचन पृष्ठ

- १ राधास्वामी मत के मानने वालों और उनकी जुगत के मुवाफ़िक़ अभ्यास करने वालों का सहज में बग़ैर कष्ट और क्लेश और मेहनत और मशक्क़त के पूरा उध्दार मुमकिन है, जो वे राधास्वामी दयाल की सरन दृढ़ करें और उनके हुक्म के मुवाफ़िक़ अपनी रहनी और रोज़मर्रा का अभ्यास दुरुस्त करें। -- १
- २ वक़््त के संत सतगुरु और साध की ज़रूरत वास्ते हासिल होने सच्चे उध्दार के और उन की महिमा और पिछली टेकों का निषेध। -- -- १४
- ३ वर्णन हाल सुरत के उतार और चढ़ाव का, और गुरु स्वरूप की महिमा, और भजन की तरक्की का जतन, और संसारी व्यवहार और परमार्थी बर्तावे की दुरुस्ती। -- -- २३
- ४ शब्द की महिमा और हर जगह रचना में उसकी कार्रवाई का वर्णन और यह कि उसी के वसीले से जीव का सच्चा और पूरा उध्दार संत सतगुरु की दया से मुमकिन है। और किसी तरह से धुर पद में पहुँचना और जनम मरन से सच्चा छुटकारा मुमकिन नहीं है। -- -- ४२
- बचन महात्माओं के -- -- ५७
- ५ वर्णन हाल सच्चे खोजी और परमार्थी और भी माया और उसकी रचना और घेर का और ज़रूरत सतगुरु और उनके सतसंग की और महिमा कुल्ल-मालिक राधास्वामी दयाल की जिनके चरनों में सबको प्रीत और प्रतीत लानी चाहिये और बिना जिनकी मेहर और दया के किसी का कुछ काम नहीं बन सकता और हाल उपदेश

बचन	सुरखी यानी खुलासा मज़मून बचन	पृष्ठ
	करताओं का और नसीहत उनको और कुल्ल उपदेशियों यानी राधास्वामी मत के सतसंगियों को।	-- -- ७१
	पहिला भाग—सच्चे खोजी और प्रेमी का हाल	-- -- ७१
	दूसरा भाग—माया और उसके गिलाफों का हाल	-- -- ७५
	तीसरा भाग—अपने वक्त के सतगुरु की ज़रूरत और उनके सतसंग का फ़ायदा	-- -- ७९
	चौथा भाग—वर्णन भेद जीवों की समझ और अधिकार का--	८२
	पाँचवाँ भाग—कुल्ल-मालिक राधास्वामी दयाल की महिमा और फ़ायदा उनके चरनों में भाव के साथ प्रीत और प्रतीत करने का और बयान उन हुकमों का जो उन्होंने ज़बान मुबारक से फ़रमाये।	-- -- ८७
	छठा भाग—वर्णन हाल राधास्वामी दयाल की दया का वास्ते उद्धार जीवों के और जारी करने उपदेश के आम तौर पर।	-- ९१
	सातवाँ भाग—वर्णन ज़ाहिरी आदाब और फ़ायदा भक्ति का राधास्वामी दयाल के चरनों में।	-- -- ९२
	आठवाँ भाग—वर्णन हाल उपदेश करताओं का और हिदायत मुनासिब उनके वास्ते	-- -- ९३
	नवाँ भाग—हिदायत उपदेशियों को	-- -- ९८
	किस्म पहिली—साधू और सतसंगियों के उपदेशियों को	-- ९८
	किस्म दूसरी—नसीहत संतों के उपदेशियों को	-- -- १००
	किस्म तीसरी—हिदायत कुल्ल उपदेशी यानी राधास्वामी मत के सतसंगियों को	-- -- १०४
	दसवाँ भाग	
	किस्म पहिली—जवाब बाजे सवालों और संदेहों का जो कि प्रेमी अभ्यासियों के मन में निस्बत बर्ताव भक्ति के, सतगुरु स्वरूप और कुल्ल-मालिक राधास्वामी दयाल के चरनों में, अक्सर	

बचन	सुरखी यानी खुलासा मज़मून बचन	पृष्ठ
	पैदा होते हैं।	-- -- १०६
	किस्म दूसरी—जवाब बाज़ तरकों का जो कोई २ सतसंगी और दुनिया के लोग निस्बत बर्तावे समाध और तसवीर राधास्वामी महाराज के करते हैं।	-- -- ११०
	किस्म तीसरी—बाज़े सतसंगियों की अनजानता की बोल चाल और समझौती का वर्णन और उनको नसीहत।	-- -- ११४
	ग्यारहवाँ भाग —वर्णन कैफ़ियत कुल्ल-मालिक के औतार स्वरूप की और उस की ज़रूरत	-- -- १२१
६	वर्णन इस बात का कि जब तक गुरु-मुखता नहीं आवेगी यानी राधास्वामी दयाल के चरणों में गहरी और मुख्य प्रीत नहीं होगी, तब तक पूरा काम नहीं बनेगा।	-- -- १२७
७	राधास्वामी दयाल के चरणों में गुरुमुख अंग का बर्ताव और उसकी विधी का वर्णन।	-- -- १३४
८	हाल सच्चे वेदान्ती यानी जोगी ज्ञानियों का जो कि षट् चक्र बेध कर ब्रह्म पद में पहुँचे और वर्णन इस बात का कि आज कल के ज्ञानी कसरत से बाचक हैं और उनके संग से जीव का सच्चा कल्याण या उद्धार नहीं होगा	-- -- १४०
९	मन और सुरत की चढ़ाई धीरज के साथ होनी चाहिये और अभ्यास दुरुस्ती से यानी निर्विघ्न करना चाहिये।	-- -- १६४
१०	तरकीब रोकने मन की चाह और तरंगों की और ज़ब्त करने इन्द्रियों की और वर्णन फ़ायदा राधास्वामी दयाल की सरन का	-- -- १७२
११	नित अभ्यास करना चाहिये और जिसमें रस ज़्यादा आवे, वही काम ज़्यादा करे और हर हाल में दया और मेहर का भरोसा रखे।	-- -- १८७
१२	वर्णन सत्त पद के सच्चे खोजी का और यह कि वह सत्त पद असत्त यानी माया देश के परे है और उसके मिलने का रास्ता घट में है और इस रचना में उस सत्त की सिर्फ़ किरनें आई हैं और	

बचन	सुरखी यानी खुलासा मज़मून बचन	पृष्ठ
	उन्हीं की सत्ता से यहाँ की कुल्ल कार्रवाई हो रही है। --	१९१
१३	राधास्वामी दयाल के चरणों में किसी न किसी तरह की प्रीत और भाव और सेवा और यादगारी का फ़ायदा। -- --	१९७
१४	राधास्वामी सरन, सुरत शब्द धारन, सर्व दुक्ख निवारन।--	२०४
१५	परमार्थियों को तीन कायदों पर ख़्याल रखने से अभ्यास में विघ्न कम वाक़ै होंगे और परमार्थ की तरक्की दिन २ होती जावेगी। -- --	२४५
१६	सतसंगियों को मौज और रज़ा पर कायम होना चाहिये और दुख सुख की हालत में भरोसा दया का रख कर परमार्थ में ढीले और रूखे फीके होना नहीं चाहिये। -- --	२५२
१७	वर्णन सच्चे प्रेमी ओर परमार्थियों की हालत और रहनी और पकड़ और व्यवहार का और यह कि ऐसी हालत और रहनी कैसे आवे। -- --	२६३
१८	राधास्वामी मत और सुरत शब्द अभ्यास की महिमा और वर्णन बड़-भागता उन जीवों की जो प्रीत और प्रतीत सहित अभ्यास कर रहे हैं।। -- --	२७९
१९	वर्णन हाल मन की तरंगों और ख़्यालों का जो कि कर्म भर्म के सूक्ष्म रूप हैं और यह कि जब तक इनकी कमी और सफ़ाई न होगी, तब तक मन और सुरत दुरुस्ती से अभ्यास में नहीं लगेंगे और प्रेम की तरक्की नहीं होगी और जतन काटने उन ख़्यालों और तरंगों और कर्मों का।। -- --	२८८
२०	वर्णन भूल और भ्रम और निर्बलता जीव का और यह कि बिना मेहर और दया कुल्ल-मालिक और संत सतगुरु के और अभ्यास उस करनी के कि जो वे बतावें, इसका उलट कर निज घर में पहुँचना यानी सच्चा उद्धार मुमकिन नहीं है। -- --	३०९
२१	वर्णन इस बात का कि सच्ची मुक्ति क्या है और कौन जुगत से और कहाँ पहुँचने पर हासिल हो सकती है। -- --	३२३
२२	सच्चा मत, और सच्चा पंथ क्या है और उसकी कार्रवाई क्या है	

बचन	सुरखी यानी खुलासा मज़मून बचन	पृष्ठ
	और किस तौर से होती है और उससे क्या फ़ायदा हासिल होगा।	-- -- ३३०
२३	असली सत्त में जो अमर अजर और परम आनन्द स्वरूप है, पता और भेद लेकर, प्यार और भाव लाना और बढ़ाना चाहिये, तब असत्य यानी माया के देश और जनम मरन से छुटकारा होगा।	-- -- ३३६
२४	तीन बातें हमेशा सुमिरना यानी याद रखना चाहिये और तीन बातें बिसरना यानी भूलना चाहिये।	-- -- ३४६
२५	वर्णन उस जुगत का कि जिस से परमार्थी को संसार का दुख सुख कम व्यापे, बल्कि बिलकुल न व्यापे, और अभ्यास में थोड़ा बहुत रस और आनन्द बराबर मिलता रहे और आहिस्ते २ बढ़ता जावे।	-- -- ३५८
२६	राधास्वामी मत वालों को अपने उद्धार की निसबत किसी तरह शक और संदेह मन में नहीं लाना चाहिये क्योंकि जो कोई राधास्वामी दयाल की सरन लेकर, सुरत शब्द का अभ्यास करेगा, उसका पूरा उद्धार एक, दो, तीन, हद्द चार जनम में ज़रूर हो जावेगा।	-- -- ३७२
२७	सच्चे परमार्थी को वास्ते अपनी तरक्की के सात बातों की सम्हाल रखना ज़रूर है।	-- -- ३७८

राधास्वामी दयाल की दया

राधास्वामी सहाय

प्रेम पत्र राधास्वामी

तीसरा भाग

बचन १

राधास्वामी मत के मानने वालों और उनकी जुगत के मुवाफ़िक़ अभ्यास करने वालों का सहज में बग़ैर कष्ट और क्लेश और मेहनत और मशक़त के पूरा उद्धार मुमकिन है, जो वे राधास्वामी दयाल की सरन दृढ़ करें और उनके हुक्म के मुवाफ़िक़ अपनी रहनी और रोज़मर्रा का अभ्यास दुरुस्त करें।

१- जो कि अनेक पदार्थ और भोग इस रचना में मालिक ने पैदा किये, वे दया करके अपने प्रेमी और भक्तजनों के वास्ते रचे, ताकि वे उसकी कुदरत की कार्रवाई को देखें और दया की परख कर के मगन

होकर शुकुराना बजा लावें और उन भोगों और पदार्थों के साथ मुवाफ़िक़ हुक्म मालिक के और साथ उन कायदों के (जोकि उसने संत सतगुरु रूप धारन करके वास्ते समझौती जीवों के जारी फ़रमाये) होशियारी से बर्ताव करें ताकि उन भोगों का ज़हर असर न करे यानी नशा अहंकार और ग़फ़लत का पैदा करके उनको भूल और भ्रम में न डाले और सच्चे मालिक से बे-मुख न करे।

२- इस दुनिया में जो कार्रवाई कि जीव कर रहे हैं, वह तीन किस्म की हैं। एक स्वार्थ, दूसरी स्वार्थ परमार्थ, तीसरी निर्मल यानी ख़ालिस परमार्थ।

३- स्वार्थ उस कार्रवाई को कहते हैं कि जो वास्ते अपने गुज़ारे के इस दुनिया में, और परवरिश और सम्हाल अपनी देह और कुटुम्ब परिवार वगैरा की, और सम्हाल और तरक्की दुनिया के भोग बिलास और नामवरी की, की जावे।

४- स्वार्थ- परमार्थ उस कार्रवाई को कहते हैं कि जो वास्ते प्राप्ति सुख और मान बढ़ाई के इस लोक में ख़्वाह परलोक में, चाहे इस जनम में ख़्वाह आइन्दा के जनम में, या वास्ते राज़ी और ख़ुश करने किसी देवता के या हासिल करने किसी किस्म की सिद्धि और शक्ति वगैरा के या वास्ते प्राप्ति स्वर्ग या बैकुण्ठ या मुक्ति या ब्रह्म लोक वगैरा के, की जावे।

५- निर्मल परमार्थ उसको कहते हैं कि जो भक्ति और अंतर अभ्यास की कमाई प्रेम सहित इस मतलब से की जावे कि जिससे मन और सुरत (जो कि अब

माया के घेर में फँसे हुये हैं) दिन २ उस घेरे से निकलते जावें और त्रिकुटी के परे सुरत, मन से न्यारी होकर, सच्चे मालिक के चरणों में पहुँच कर उसके दर्शन का बिलास देखे और परम आनन्द के भंडार में पहुँच कर परम शान्ति को प्राप्त होवे और काल क्लेश और जनम मरन के दुखों से क़तई छुटकारा हो जावे यानी पिंड और ब्रह्मांड के पार चढ़ कर कुल्ल-मालिक राधास्वामी दयाल के चरणों में पहुँचे और उस भक्ति और प्रेम की कार्रवाई में सिवाय प्राप्ति दर्शन अपने प्रीतम कुल्ल-मालिक राधास्वामी दयाल के, और कोई चाह किसी किस्म की न रहे और दिन २ उस मालिक के चरणों में प्रीत और प्रतीत बढ़ती रहे।

६- कसरत से जीव स्वार्थ की कार्रवाई में लगे हैं और असली स्वार्थ-परमार्थ भी बहुत थोड़े जीव समझ बूझ के साथ करते हैं और निर्मल परमार्थ कोई बिरले जीव जिन पर ख़ास दया कुल्ल-मालिक राधास्वामी दयाल की है, कमाते हैं।

७- स्वार्थी जीव हमेशा नीची ऊँची जोनों में भरमते रहेंगे और स्वार्थ-परमार्थ वाले ऊँचे देशों में सुख और आनंद पावेंगे और कोई २ ब्रह्म पद में पहुँचेंगे, लेकिन सच्चे और कुल्ल-मालिक का दर्शन सिर्फ निर्मल परमार्थियों को मिलेगा और उन्हीं का सच्चा छुटकारा जनम मरन और काल क्लेश से होवेगा।

८- निर्मल परमार्थ बगैर मदद सच्चे और पूरे गुरु के हासिल नहीं हो सकता है। इस वास्ते कुल्ल जीवों को जो सच्चे मालिक की भक्ति करना चाहते हैं, लाज़िम और मुनासिब है कि पहले खोज सतगुरु का

करें और उनसे मिल कर भेद निज धाम और उसके रास्ते का और जुगत चलने की दरयाफ़्त करके अभ्यास शुरू करें और जिस क़दर बन सके, उनका सतसंग करके कर्म भर्म और संशय वगैरा अपने दूर करावें क्योंकि जब तक भर्म और संशय मन में रहे आवेंगे, तब तक अभ्यास दुरुस्ती से नहीं बनेगा और न सतगुरु और सच्चे मालिक राधास्वामी दयाल के चरणों में प्रेम जागेगा और बिना प्रेम के रास्ता आसानी से तै नहीं होगा और न अभ्यास में रस और आनंद जैसा चाहिये, प्राप्त होगा।

९- सतगुरु के बचन सुन कर और उनका कोई दिन संग करके जीवों को वह क़ायदा कि जिस तरह उनको संसार में बर्तना चाहिये, मालूम होवेगा और निर्मल भक्ति की रीति भी वे ही सिखावेंगे कि जिससे गृहस्थ में रह कर इस तौर से परमार्थ की कमाई कर सकें कि माया के जाल में न फँसें और इन्द्रियों के भोगों में बंधन न होवे और दिन दिन देह और दुनिया से अंतर में न्यारे होते जावें और कुल्ल-मालिक के चरणों में प्रीत प्रतीत बढ़ती जावें और दर्शन का शौक तेज़ होता रहे।

१०- जो सच्चे परमार्थी हैं, वही सतगुरु के सतसंग में ठहरेंगे और उनके उपदेश के मुवाफ़िक़ कार्रवाई करके अपना कारज आहिस्ता २ बनावेंगे और जिनके मन में दुनिया और उसके सामान का भाव और प्यार ज़बर है, उनसे संत सतगुरु का उपदेश कम माना जावेगा और उनकी जुगत यानी सुरत शब्द की कमाई भी दुरुस्ती से नहीं बन पड़ेगी, लेकिन जो उनके चित्त

में सच्ची अभिलाषा राधास्वामी धाम में पहुँचने की है तो उनका मन भी आहिस्ता २ निर्मल होकर, उसमें प्रीत सच्चे मालिक के चरणों की ज़बर हो जावेगी और फिर संसार के भोग उनको अपनी तरफ़ खँच और बाँध नहीं सकेंगे।

११- जो आसान जुगत जीवों के छुटकारे के वास्ते बगैर छोड़ने गृहस्थ आश्रम और उद्यम के कुल्ल-मालिक राधास्वामी दयाल ने जीवों पर अति दया करके इस वक्त में जारी फ़रमाई है, उसका शुकुराना किसी तरह अदा नहीं हो सकता। वह जुगत (सुरत शब्द योग की) ऐसी असर वाली है कि जो कोई थोड़ी अहतियात के साथ बर्ताव करे, तो उस पर संसार और उसके भोगों का असर बहुत कम पहुँचेगा, बल्कि दिन २ निर्मल होकर कोई काल में अपने निज धाम में पहुँच जावेगा और दुनिया का भी भोग ब-निस्वत दुनियादारों के ज़्यादा रस और स्वाद के साथ उसको हासिल होवेगा और उसका ज़हर उस पर असर नहीं करेगा। गुरु नानक ने कहा है “पूरा सतगुरु पाइयाँ और पूरी पाई जुक्त, हसंदियाँ खिलंदियाँ खवंदियाँ पिवंदियाँ, बिच्चे पाई मुक्त” यानी गृहस्थ में रह कर और गृहस्थ आश्रम के सर्व व्यवहार और भोगों में अहतियात के साथ बर्तते हुये संतों की जुगत की कमाई करने से सच्ची मुक्ति हासिल हो सकती है।

१२- उस अहतियात की थोड़ी शरह बतौर हिदायत अभ्यासियों के इस जगह लिखी जाती है और वह यह है कि फ़िज़ूल कामना यानी इच्छा संसार और उसके मान बड़ाई और भोगों की मन में न उठावें क्योंकि

इच्छा के उठाने से जतन यानी कर्म करना पड़ेगा और जो वह जतन दुरुस्त बैठा यानी इच्छा पूरन हुई, तो उसके भोगों में जरूर बंधन पैदा होगा और मन उसके रस में लिपट कर मलीन होगा और जो इच्छा पूरन न हुई तो दुख और क्लेश प्राप्त होगा और उस हालत में किसी से विरोध और किसी से सरोध अपनी मूर्खता से पैदा करके मुफ्त भार अपने सिर पर चढ़ावेगा कि जो इसके अभ्यास में निहायत दरजे का खलल डाल कर भक्ति और प्रेम को सुखा देगा।

१३- भोग तीन किस्म के हैं- इच्छित, अन-इच्छित और पर-इच्छित। इच्छित उसको कहते हैं कि किसी काम या पदार्थ या इन्द्रियों के भोगों की यह शख्स चाह उठावे और जो वह चाह तेज है तो जरूर जतन करावेगी और जतन करने में कष्ट और क्लेश भी जरूर होगा और जो वह जतन पूरा न हुआ तो दूना दुख होगा और जो पूरा हुआ तो उसकी चाह के पदार्थ या भोग प्राप्त होने पर उसमें जरूर आसक्ति होगी और विशेष करके भोगने में भी आखिर को तकलीफ पैदा होगी और जो किसी ने सिर्फ इच्छा उठाई और उसका अपने अंतर में बिस्तार किया, लेकिन फिर समझ बूझ कर उसके पूरा करने के वास्ते जतन नहीं किया, तो भी जब कभी वह भोग मौज से प्राप्त होगा, तब मगन होकर और दया समझ कर उसमें ज्यादा शौक के साथ बर्तेगा और पकड़ भी उसमें जबर होगी फिर वही नुकसान जो कि जतन सिद्ध होने पर वाकै होगा, इस सूरत में भी आयद होगा। इस सबब से समझना चाहिये कि इच्छा उठाने में, चाहे उसके पूरा करने के वास्ते जतन किया जावे या नहीं, हर तरह नुकसान है और

राधास्वामी मत के सतसंगी को मुनासिब और लाज़िम है कि किसी काम या पदार्थ के वास्ते फ़िज़ूल और ना-मुनासिब इच्छा न उठावे। अन-इच्छित उसको कहते हैं कि कोई पदार्थ या भोग बग़ैर इस जीव की ख़्वाहिश या चाह के मौज से अनासुर्त प्राप्त होवे। अगर वह ना-मुनासिब और ना-जायज़ नहीं है, तो उसको अहतियात के साथ यानी थोड़ा भोगने या काम में लाने में कोई हर्ज नहीं है। पर-इच्छित उसको कहते हैं कि जो कोई अपना रिश्तेदार या दोस्त या सतसंगी भाई, भाव और प्यार के साथ, कोई पदार्थ या भोग इस शख़्स के वास्ते तैयार करके सनमुख रखे या उसके पास भेजे तो जो वह ना-मुनासिब और ना-जायज़ नहीं है तो उसी अहतियात के साथ जैसा कि अन-इच्छित भोग के वास्ते ऊपर लिखा गया है, उसमें बर्ताव करे और वह मामूली भोग नहीं है तो बाद उसके भोगने के थोड़ी देर भजन या ध्यान करना भी मुनासिब होगा, ताकि उसका असर उलटा पैदा न होवे।

१४- फ़िज़ूल इच्छा से मतलब यह है कि जिस बात या काम या चीज़ या पदार्थ की ज़रूरत वास्ते अपने औसत दरजे के गुज़ारे के, नहीं है, उसके वास्ते इच्छा उठाना। ऐसी ख़्वाहिश परमार्थी को, हिर्स करके या मान बढ़ाई के वास्ते, उठाना, मना है। बल्कि जो इच्छा ज़रूरी काम या पदार्थ वग़ैरा की उठावे और उस की प्राप्ति के निमित्त जतन करे, तो वह राधास्वामी दयाल की मौज के आसरे उनकी दया के भरोसे पर करना चाहिये और जो इत्तिफ़ाक़ से वह जतन सिद्ध न होवे, तो समझना चाहिये कि इसी में कुछ मसलहत है और

जैसे बने तैसे ऐसी मौज के साथ मुआफ़क़त करनी मुनासिब है।

१५- जितने में कि इस जीव का गुज़ारा औसत दर्जे पर अपनी हैसियत के मुवाफ़िक़ ब-ख़ूबी होवे, उस क़दर चाह उठानी और उसके निमित्त मौज के आसरे जतन करने में कोई नुक़सान नहीं होगा, पर उसमें इस क़दर अहतियात ज़रूर है कि अपने मतलब के पूरा करने के वास्ते किसी को नुक़सान पहुँचाना या उसकी हक़-तलफ़ी करना नहीं चाहिये और इस क़दर सामान की प्राप्ति के वास्ते राधास्वामी दयाल के चरनों में जब तब प्रार्थना करने में भी दोष नहीं है जैसा कि इस कड़ी में कहा है:-- “मालिक एता माँगहूँ, जामें कुटुम्ब समाय, मैं भी भूखा ना रहूँ, साध न भूखा जाय”।

१६- और मालूम होवे कि राधास्वामी मत के सतसंगी को यह भी हुक्म है कि जिस क़दर आमदनी उसकी होवे, उसमें से दसवाँ अंश यानी दसवाँ हिस्सा मालिक के नाम पर निकाले और उसको वास्ते ख़र्च ख़ैरात और परमार्थी कामों के अलेहदा रखे और जो इस क़दर आमदनी न होवे कि दसवाँ हिस्सा आसानी से निकाल सके तो सोलहवाँ हिस्सा यानी फ़ी रुपया एक आना ज़रूर मालिक के नाम का अलेहदा करे और परमार्थी कामों में ख़र्च करता रहे। इसमें उसकी कमाई सुफल होगी और जो धन कि बाद निकालने परमार्थी हिस्से के, वास्ते उसके घर के ख़र्च के बचेगा, वह शुद्ध हो जावेगा और परमार्थी ख़र्च के निभाने में उसको आसानी रहेगी और जब फ़ुरसत और मौका पाकर वास्ते दर्शन या सतसंग के सफ़र करना पड़े तो सफ़र ख़र्च भी इसी यानी परमार्थी रुपये में से दे सकता है।

१७- जो कोई सतसंगी सच्चे मन से कुल्ल-मालिक राधास्वामी दयाल की सरन लेवेगा और अपने परमार्थी और स्वार्थी कामों को उनकी मौज और दया के आसरे करेगा और जो जुगत अभ्यास की उसको बताई गई है, जैसे भजन और स्वरूप का ध्यान और नाम का सुमिरन और पोथी का पाठ और सतसंग वगैरा नेम से दो बार तीन बार या चार बार थोड़ा बहुत विरह और प्रेम अंग लेकर रोजमर्रा बिला नागा अपनी फुरसत के मुवाफिक करेगा और ऊपर के लिखे हुए कायदे और अहतियात के साथ अपनी रहनी दुरुस्त करेगा और संसारी व्यवहार और अपने उद्यम के कारोबार में जहाँ तक बने, सचौटी के साथ बर्ताव करेगा और फिज़ूल वक्त संसारियों के संग फिज़ूल बात चीत में खर्च नहीं करेगा, तो राधास्वामी दयाल सब तरह से उसकी रक्षा और सहायता अपनी दया से करेंगे और अभ्यास में भी उसको थोड़ा बहुत रस देते जावेंगे और दिन - दिन उसकी प्रीत और प्रतीत अपने चरनों में और विरह और उमंग अभ्यास और भक्ति के व्यवहार में बढ़ाते जावेंगे और आहिस्ता-आहिस्ता एक दिन उसको माया के घर से निकाल कर निज धाम में पहुँचावेंगे जैसा कि उनके हुकुम से जो इन कड़ियों में लिखा है, ज़ाहिर है।

वह तो रूप दिखा कर छोड़ूँ।
 तुम जल्दी क्यों करो पुकारा।।
 तुम्हरी चिन्ता मैं मन धारी।
 तुम अचिन्त रह धरो पियारा।।
 संशय छोड़ करो दृढ़ प्रीती।
 और परतीत सँवारा।।

यह करनी मैं आप कराऊँ।
 और पहुँचाऊँ धुर दरबारा।।
 राधास्वामी कहत सुनाई।
 जब जब जैसी मौज बिचारा।।

१८- कुल्ल-मालिक राधास्वामी दयाल ने फ़रमाया है कि जो जीव को सच्ची दीनता उनके चरनों में आ जावे और वह उनकी सरन दृढ़ करे यानी उनकी पनाह और ओट में कार्रवाई परमार्थ की शुरू करे तो चाहे उसका मन किसी क़दर चंचल भी रहे और अभ्यास भी जैसा चाहिये पूरा-पूरा न बन आवे तो भी राधास्वामी दयाल अपनी दया से उसका बेड़ा पार करेंगे यानी अपना बल देकर उससे जो करनी ज़रूर और मुनासिब होगी, देर अबेर आप करा लेंगे और उसका कारज जैसा मुनासिब होगा, आप बनावेंगे।

१९- दीनता से मतलब सिर्फ़ यही नहीं है कि आदाब बजा लावे, बल्कि इसके अर्थ यह हैं कि सच्ची गरज़मन्दी, वास्ते अपने जीव के कल्याण के और नरकों और दुखों से बचाव के लिये, राधास्वामी दयाल के चरनों में लेकर भक्ति करे और गरज़मन्दी का स्वरूप यह है कि जैसे बीमार डाक्टर या हकीम की तवज्जह और दवा का मुहताज है और नौकरी का चाहने वाला हाकिम की मेहरबानी और तवज्जह का और निरधन वक़्त भारी ज़रूरत के, धन के लिये साहूकार का।

२०- अब जीवों को समझना चाहिये कि किस क़दर भारी दया कुल्ल-मालिक ने उनके ऊपर इस वक़्त में फ़रमाई है कि निहायत सहज तौर से उनके उद्धार का

रास्ता जारी किया है और बगैर अलेहदा करने घरबार और रोज़गार से उनको परम पद बख़शिश करता है, पर शर्त यह है कि वे सच्ची चाह लेकर जिस क़दर बन सके थोड़ा बहुत अभ्यास संतों की जुगती का दुरुस्ती के साथ करें और अपना व्यवहार संसार में, और अपनी रहनी परमार्थ में, मुवाफ़िक़ उन क़ायदों के जिन का ज़िकर ऊपर लिखा गया है, दुरुस्त करें और चरनों में प्रीत और प्रतीत बढ़ाते रहें।

२१- ऐसे जीवों का स्वार्थ और परमार्थ यानी दुनिया और दीन, राधास्वामी दयाल अपनी मेहर और दया से आप सँवारेंगे यानी दुनिया में भी उन की सम्हाल और रक्षा फ़रमावेंगे और जो कुछ सामान उसका मुनासिब है, बख़शेंगे और परमार्थ में अपने चरनों की प्रीत और प्रतीत का दान देकर उसको बढ़ाते रहेंगे और ऐसी दया उन जीवों के संग रहेगी कि संसार के भोगों में गिरफ़्तारी और बन्धन नहीं होगा और मन और सुरत उनके दिन दिन निर्मल होकर चरनों में लौलीन रहेंगे और अन्त को चरनों में बासा देवेंगे और बिना उनकी माँग के अपनी तरफ़ से परमार्थ की करनी जिसमें उनके जीव का कारज पूरा बन जावे, अपनी दया का बल देकर उनसे करा लेवेंगे जैसा कि इन कड़ियों में हुक्म है:-

अन धन और संतान भोग रस।
जगत भोग और मिला जोग रस॥
पर किरपा सतगुरु अस रहई।
मोह न ब्यापे जग नहिं फँसई॥
रहे सुरत निर्मल गुरु साथ।
शब्द मिले रहे चरनन माथा॥

अपनी दया से गुरु दियो दाना।
 सेवक तो कुछ माँग न जाना।।
 नाम अनाम पदारथ न्यारा।
 सो सतगुरु दीना कर प्यारा।।

२२- अब ख्याल करो कि किस क़दर भारी दया जीवों पर कुल्ल-मालिक राधास्वामी दयाल ने फ़रमाई है और किस क़दर आसान जुगती कि जो लड़का जवान और बूढ़ा और औरत और मर्द सहज में जिसका अभ्यास कर सकते हैं, जारी फ़रमाई। सिर्फ़ सच्ची लगन यानी सच्चा शौक़ या प्रेम राधास्वामी दयाल के चरणों में दरकार है। उसी की दिन-दिन तरक्की होती रहेगी और उसी से एक दिन पूरा कारज बन जावेगा और जो जीव कि थोड़ा बहुत शौक़ लेकर उनके सतसंग में आवेगा, उसको ऐसी लगन वे अपनी दया से आप बख़्शेंगे और थोड़ी बहुत करनी करा कर उसको आप बढ़ाते जावेंगे और एक दिन कुल्ल-मालिक राधास्वामी अपने धाम में पहुँचा देंगे और दुनिया की भी सब कैफ़ियत दिखला देंगे।

२३- इस भारी दया का शुक़राना कौन अदा कर सकता है, क्योंकि पिछले वक्तों में ब-सबब जारी होने अष्टांग योग यानी प्राणायाम के (जो कि गृहस्थी से और ख़ास कर औरतों से मुतलक़ नहीं बन सकता और विरक्तों से भी जिसका दुरुस्ती से बन पड़ना मुशकिल है) किसी गृहस्थी जीव का उद्धार नहीं हुआ और विरक्त भी थक कर रह गये और अब दोनों का सहज में कारज बनना मुमकिन है, जो वे राधास्वामी दयाल की सरन में आ जावें और थोड़े बहुत शौक़ और प्रेम के

साथ जैसा तैसा उनकी जुगत के मुवाफ़िक़ अभ्यास शुरू कर दें।

२४- जो कुछ कि ऊपर लिखा गया, वह आम सतसंगियों के वास्ते है। लेकिन जो कोई सतसंगी कि तेज़ शौक़ वाला है और सच्चे हृदय से चाहता है कि इसी जनम में उसको जल्वा सच्चे मालिक के दर्शन का नज़र आवे और जल्द उसके जीव का पूरा उद्धार हो जावे, उसको चाहिये कि संसार और उसके भोगों से सच्ची नफ़रत यानी उदासीनता लावे और तन मन और इन्द्रिय और धन और संतान में आसक्ति कम करे और जगत के पदार्थों की चाह दूर करे और सतगुरु और राधास्वामी दयाल के चरणों में गहरी प्रीत और प्रतीत करे और जो जुगत कि बतलाई जावे, उसको प्रेम और उमंग के साथ कमावे, तो सतगुरु राधास्वामी दयाल उसको प्रेम की दात देकर और उसको दिन-दिन बढ़ा कर जल्द अपने चरणों में खींचेंगे और दिन-दिन सहारा देकर एक दिन अपने दर्शनों का परम आनंद बख़्शेंगे।

२५- मालूम होवे कि राधास्वामी मत में मुख्यता तीन बातों की है। पहले पूरे सतगुरु, दूसरे शब्द यानी ध्वन्यात्मक नाम और तीसरे सतसंग अंतर और बाहर का यानी बाहर से सतगुरु और उनकी बानी और प्रेमी जन का संग और अंतर में शब्द का संग। बग़ैर प्राप्ति सतगुरु के कुछ काम नहीं बन सकता, क्योंकि सच्ची लगन और सच्चा प्रेम बग़ैर उनके संग और उनकी मदद के कभी हासिल नहीं हो सकता और न शब्द का भेद, और किसी से मिल सकता है। उनके संग से स्थूल बंधन जगत के और कर्म काटे जावेंगे और संशय

और भर्म दूर होवेंगे और नाकिस कर्म और कुसंग से बचाव होगा और अन्तर में शब्द यानी नाम के अभ्यास से झीने कर्म और बन्धन चित्त के काटे जावेंगे और दिन-दिन घाट बदलता जावेगा यानी मन और सुरत ऊँचे की तरफ़ चढ़ते जावेंगे और रस और आनन्द पाकर प्रीत और प्रतीत बढ़ती जावेगी और दिन-दिन अभ्यास में तरक्की होकर एक दिन पूरा काम बन जावेगा ।

बचन २

वक्त के संत सतगुरु और साध की ज़रूरत वास्ते हासिल होने सच्चे उद्धार के और उन की महिमा और पिछली टेकों का निषेध ।

१ - संत और सतगुरु उनको कहते हैं जो धुर पद तक यानी सत्तपुरुष राधास्वामी देश तक पहुँचे हैं और साध गुरु उनको कहते हैं जो संतों के दसवें द्वार तक पहुँचे हैं और धुर पद में पहुँचने का जतन कर रहे हैं और साध या सतसंगी उनको कहते हैं कि जो कुछ रास्ता तै कर चुके हैं और प्रेम पूर्वक साधना कर रहे हैं और दसवें द्वार और सत्त लोक में पहुँचनहार हैं ।

२ - जो कोई अपना सच्चा और पूरा उद्धार चाहे वह जब तक कि अभ्यास करके सत्तलोक और राधास्वामी धाम में न पहुँचेगा, तब तक पूरा काज नहीं

बनेगा यानी जनम मरन और देहियों के दुख सुख से छुटकारा नहीं होगा।

३ - यह अंतरमुख अभ्यास और चढ़ाई मन और सुरत की बगैर संतों की जुगत यानी सुरत शब्द मार्ग के इस समय में ख़ास कर मुमकिन नहीं है, क्योंकि प्राणों का साधन बहुत कठिन है और हर एक से दुरुस्ती से बनना उसका ना-मुमकिन है और फिर भी उसके वसीले धुर पद में पहुँचना किसी तरह नहीं हो सकता और सिवाय इसके और जो कोई साधन हैं, वह प्राण पुरुष के स्थान से नीचे ही रह जाते हैं।

४ - इस वास्ते लाज़िम और ज़रूर है कि संतों की जुगत यानी सुरत शब्द योग का जिसकी तरकीब राधास्वामी दयाल ने अब बहुत सहज और निर्विघ्न कर दी है, अभ्यास किया जावे और इसका भेद सिर्फ़ संत सतगुरु या साधगुरु या उनके मेली सतसंगी से मालूम हो सकता है और राधास्वामी मत में यह अभ्यास आम तौर पर जारी है।

५ - अब सब जीवों को जो अपना सच्चा कल्याण चाहें, और जनम मरन और चौरासी के चक्कर से बचना चाहें, तो संत सतगुरु या साधगुरु और जब तक यह न मिलें तो उनके मेली सतसंगी से जो प्रेम सहित साधना कर रहा है और रास्ता तै करता जाता है, मिल कर उपदेश सुरत शब्द मार्ग का और भेद धुर धाम का लेकर, जिस क़दर बन सके, उसकी कमाई शुरू कर दें। रफ़्ता-रफ़्ता उनको (जो उनकी लगन सच्ची और तेज़ है) संत सतगुरु भी मिल जावेंगे और अपनी मेहर और दया से उनका कारज सहज में बना देंगे।

६ - जब तक संत सतगुरु मिलें, तब तक उन अभ्यासियों की जिन्होंने संतों के सतसंगी से उपदेश लिया है, सफ़ाई और पिंड में चढ़ाई होती जावेगी। लेकिन पिंड के पार चढ़ना बग़ैर मदद और दया संत सतगुरु के मुमकिन नहीं है। सो जब उनका अधिकार इस क़दर बढ़ जावेगा, तब संत सतगुरु भी ज़रूर मिल जावेंगे और आगे को उनका रास्ता चलावेंगे। उन जीवों को चाहिये कि संतों के मेली सतसंगी से, उसको प्रेमी भक्त समझ कर, प्रीत भाव से बर्ताव करें और उसका और संतों की बानी का जिस क़दर बने, संग करते रहें और उसके संग अभ्यास करके रास्ता तै करते रहें।

७ - संत सतगुरु इस दुनिया में बहुत दुर्लभ रतन हैं और जिस किसी को वे मिल जावें और थोड़ी बहुत अपनी दया से अपनी पहिचान उसको देवें, वही जीव बड़ा बड़भागी समझना चाहिये। निज रूप यानी शब्द स्वरूप से वे हर वक़्त हर एक के घट में निकट मौजूद हैं। पर जब तक कि वे बाहर नर स्वरूप से न मिलें, तब तक पूरा-पूरा भेद नहीं मिल सकता है और न बग़ैर थोड़े बहुत अभ्यास के उनके निज स्वरूप की पहिचान हो सकती है इस वास्ते सच्चे परमार्थियों को खोज संत सतगुरु का बहुत ज़रूर है।

८ - जब से कि जीव संत मत में उपदेश लेकर शामिल होवे, तब से उसको लाज़िम है कि कुल्ल-मालिक राधास्वामी दयाल की टेक बाँधे और जिस क़दर कि पिछली टेकें होवें, उनको छोड़ देवे और जिस जिस का कि इष्ट और भाव मन में पहले से धरा होवे, उन सब को शाखा जान कर राधास्वामी के चरनों में समा देवे

यानी मूल की धारना इखित्यार करे और शाखाओं में न अटके क्योंकि जब तक ऐसा नहीं करेगा, तब तक उसकी निर्मल प्रीत और प्रतीत राधास्वामी दयाल के चरनों में नहीं आवेगी और न अन्तर अभ्यास में मदद मिलेगी।

९ - इसी तरह सुरत शब्द मार्ग की महिमा (जिसकी चाल जान की धार पर सवार होकर चलती है और जान की धार सब धारों पर भारी है) समझ कर शौक और जौक के साथ उसका अभ्यास शुरू करे और जितने अभ्यास कि दुनिया में जारी हैं, उनको ओछा और कर्म धर्म वगैरा को भरम समझ कर त्याग देवे और उनमें किसी तरह का भाव और उनसे किसी तरह की आशा न रखे, नहीं तो सुरत शब्द का अभ्यास जैसा चाहिये दुरुस्ती से नहीं बनेगा और संशय और भरम मन में जब तब पैदा होकर उसकी कार्रवाई में विघ्न डालते रहेंगे।

१० - संतों का मत प्रेमा भक्ती का है और यह भक्ति अंतर में सत्तपुरुष राधास्वामी दयाल के चरनों में सच्चे मन से करनी चाहिये यानी उनके चरनों का प्रेम सहित ध्यान और उनके शब्द का उमंग सहित श्रवन करना चाहिये और जो संत सतगुरु मिल जावें तो बाहर से उनकी भक्ति, प्रेम और उमंग के साथ करनी चाहिये यानी चित्त से उनके बचन सुनना और समझना और दृष्टि जोड़ कर उनके स्वरूप का दर्शन करना और तन मन धन से जिस कदर बन सके, उनकी और उनके भक्तों की सेवा करना।

११ - सतगुरु और उनके भक्तों की सेवा ऐन राधास्वामी दयाल की भक्ति समझनी चाहिये, क्योंकि इस भक्ति करने से मतलब यही है कि कुल्ल-मालिक राधास्वामी दयाल और संत सतगुरु (जो असल में उन्हीं का रूप हैं) प्रसन्न होकर प्रेम दान देवें यानी मन और सुरत को जो तन और इन्द्रिय और संसार के भोगों में (जो जड़ पदार्थ हैं) अटके हुए हैं, उनसे आहिस्ता २ न्यारा करके, घट में निज धाम की तरफ चढ़ाते हुए एक दिन राधास्वामी के चरणों में पहुँचावें।

१२ - यही यानी संत सतगुरु की भक्ति कुल्ल-मालिक राधास्वामी दयाल को मंजूर और कबूल है। और किसी की भक्ति पसंद नहीं और न उससे वह फायदा और फल जो ऊपर लिखा गया, हासिल हो सकता है।

१३ - और जिस किसी को संत सतगुरु अभी नहीं मिले हैं और वह उनके मिलने की आशा में उनके मेली सतसंगी या सतसंगिनों से भाव और प्यार और थोड़ी बहुत उनकी सेवा करे, तो वह भी संत सतगुरु और राधास्वामी दयाल की भक्ति में दाखिल होगी, क्योंकि उस शख्स का मतलब इस कार्रवाई से यही होगा कि राधास्वामी दयाल अंतर में दया करें और अपने चरणों में खींचें और संत सतगुरु का भी दर्शन और सतसंग प्राप्त होवे। फिर यह भक्ति खुद राधास्वामी दयाल की ही सेवा और भक्ति में शामिल होगी। इसका भी फल रफ़्ता-रफ़्ता यही मिलेगा कि अंतर शब्द और स्वरूप में भाव और प्यार बढ़ता जावेगा।

१४ - मालूम होवे कि राधास्वामी दयाल कुल्ल-मालिक और सर्व समर्थ घट २ में मौजूद यानी हाज़िर और

नाज़िर हैं और जो कोई उनके दर्शन और निज धाम की प्राप्ति के निमित्त अंतर और बाहर सेवा कर रहा है, उसको वे आप देख रहे हैं और उसकी निष्काम भक्ति का फल यानी प्रेम की तरक्की आप देते हैं और उसके मन और सुरत का आहिस्ता २ सिमटाव और चढ़ाव करते हुये अपने चरणों में लगाते हैं और थोड़ा बहुत रस और आनन्द अभ्यास का आप अपनी दया से देते जाते हैं, क्योंकि जिस क़दर कार्रवाई मेहर और दया की होती है, वह सब निज रूप से जो कि हर एक के घट घट में मौजूद यानी अंग संग है, की जाती है। इस वास्ते हर एक को राधास्वामी दयाल के चरणों में प्रीत और प्रतीत दिन-दिन बढ़ाना और अंतर में सेवा यानी अभ्यास दुरुस्ती से करना, वास्ते प्राप्ति मेहर और दया रोज़ अफ़ज़ूँ के, मुनासिब और ज़रूर है।

१५ - राधास्वामी के प्रेमी भक्तों को किसी दूसरे में परमार्थी भाव, उनकी बराबर या उन से ज़्यादा किसी हालत में नहीं रखना चाहिये। जितने पद कि राधास्वामी धाम से नीचे हैं, उनके धनी का अदब करना दुरुस्त है पर मन और शीश राधास्वामी के चरणों में अर्पण करना चाहिये। जैसे स्त्री खातिर और ज़रूरत पड़े तो सेवा सब की यानी अपने माँ बाप और कुटुम्ब और अपने पति के कुटुम्ब की करती है, लेकिन अपनी निज प्रीत और सर्व कारज के पूरन करने की आशा अपने पति में रखती है और वक़्त पर उसी का संग देती है, बल्कि अपने पुत्रों से भी मामूल से ज़्यादा सरोकार नहीं रखती है, इसी तरह राधास्वामी के इष्ट वालों के हिरदे में सिवाय राधास्वामी दयाल के दूसरे का भाव और प्यार (सिवाय मामूली तौर के) नहीं होना

चाहिये, नहीं तो भक्ति में भारी नुक़सान पैदा होगा। चाहे स्वार्थ, चाहे परमार्थ, दोनों कामों में भरोसा और दया की आशा राधास्वामी दयाल के चरनों में रखना चाहिये।

१६ - हर हालत और हर काम में राधास्वामी के भक्तों को उनकी मेहर और दया का भरोसा रख कर उनकी मौज के साथ जब-जब जैसी होवे, मुवाफ़क़त करना चाहिए यानी चाहे कभी आराम मिले और चाहे कि तकलीफ़ आयद होवे, दोनों हालत में मसलहत समझ कर शुक़राना करना वाजिब है और जो किसी वक़्त किसी हालत की बरदाश्त न हो सके, तो उस वक़्त राधास्वामी दयाल के चरनों में वास्ते प्राप्ति ताक़त बरदाश्त के प्रार्थना करना मुनासिब है। वे अपनी मेहर से या तो ताक़त बख़्शेंगे या उस तकलीफ़ को किसी क़दर कम कर देंगे। खुलासा यह कि जिसने उनकी सच्चे मन से सरन ली है और हर बात में उन्हीं का आसरा और भरोसा रखता है, उसकी सम्हाल हर तरह से जैसा मुनासिब होगा वे आप फ़रमावेंगे, लेकिन तन मन और इन्द्रियों से और पाँचों दूतों से जिस तरह मुनासिब होगा उसका खूँट छुड़ावेंगे। यह काम वास्ते जीव के सच्चे और पूरे उद्धार के, निहायत ज़रूरी और मुख्य समझा जाता है। सो ऐसी कार्रवाई में किसी जीव को घबराना और उनसे बे-मुख होना नहीं चाहिये, नहीं तो उसके परमार्थी कारज की दुरुस्ती में फ़र्क़ पड़ेगा यानी देर लगेगी।

१७ - हर एक सच्चे परमार्थी को इस बात का ख़याल रखना चाहिए कि वह किस मतलब से सरन में आया है और जब वह मतलब जीव के सच्चे उद्धार

यानी माया के घेर से पार होने का है, तो हर एक परमार्थी को लाज़िम और फ़र्ज़ है कि जहाँ तक बन सके, आप ही सतसंग के बचन सुन कर और समझ कर, मन और माया और उसके भोगों से बचता चले और पाँचों दूतों की कार्रवाई से होशियार रहे, क्योंकि यह सब उसके परमार्थी कारज में विघ्न डालने वाले हैं। जिस क़दर इनसे होशियारी के साथ अपना बचाव रक्खेगा, उसी क़दर तकलीफ़ कम होगी और जिस क़दर प्रीत और प्रतीत चरनों में बढ़ावेगा और एकाग्र होकर अभ्यास करेगा, उसी क़दर अंतर में रस और आनन्द मिलता जावेगा और हर तरह की ताक़त बढ़ती जावेगी यानी प्रेम और उमंग जागते जावेंगे।

१८ - जो हिदायत कि इस मुआमले में सच्चे परमार्थी को की गई है और जिस पर उसको हमेशा नज़र रखना और उसके मुवाफ़िक़ जहाँ तक बन सके, कार्रवाई करना मुनासिब और लाज़िम है, वह इस शब्द में जो नीचे लिखा जाता है, खोल कर वर्णन की है।

गुरु की मौज रहो तुम धार।
 गुरु की रज़ा सम्हालो यार॥१॥
 गुरु जो करें सो हित कर जान।
 गुरु जो कहें सो चित धर मान॥२॥
 शुक़र की करना समझ विचार।
 सुक्ख दुक्ख देंगे हिकमत धार॥३॥
 ताड़ और मार करें सोड़ प्यार।
 भोग सब इन्द्री रोग निहार॥४॥
 कहुँ क्या दम दम शुक़र गुज़ार।
 बिना उन और न करने हार॥५॥

दुखी चित से न हो दुख लार।
 सुखी होना नहीं सुख जार।।६।।
 बिसारो मत उन्हें हर बार।
 दुक्ख और सुक्ख रहो उन धार।।७।।
 गुरु और शब्द यह दोउ मीत।
 नहीं कोई और इन धर चीत।।८।।
 यही सतपुर्ष यही करतार।
 लगावें तोहि इक दिन पार।।९।।
 बिना उन कोई नहीं संसार।
 देवो मन सूरत उन पर वार।।१०।।
 करें वह नित तेरी सार।
 तेरे तन मन के हैं रखवार।।११।।
 शुकर कर राख हिरदे धार।
 मिटावें दुक्ख सबही झाड़।।१२।।
 करें क्या मन तेरा नाकार।
 नहीं तू छोड़ता विष धार।।१३।।
 भोग में गिरे बारम्बार।
 न माने कहन उनकी सार।।१४।।
 इसी से मिले तुझको दंड।
 नहीं तू मानता मति मंद।।१५।।
 सहो अब पड़े जैसी आय।
 करो फ़र्याद गुरु से जाय।।१६।।
 पकड़ फिर उन्हीं को तू धाय।
 करेंगे वोही तेरी सहाय।।१७।।
 बिना उन और नहीं दरबार।
 रहो उन चरन में हुशियार।।१८।।
 गुनह तुम किये दिन और रात।
 गुरु की कुछ न मानी बात।।१९।।

इसी से भोगते दुख घात।
 बचावेंगे वही फिर तात।।२०।।
 रहो राधास्वामी के तुम साथ।
 लगे फिर शब्द अगम तुम हाथ।।२१।।

बचन ३

वर्णन हाल सुरत के उतार और चढ़ाव का, और गुरु स्वरूप की महिमा, और भजन की तरक्की का जतन, और संसारी व्यवहार और परमार्थी बर्तावे की दुरुस्ती।

१ - मालूम हो कि सुरत का उतार असल में निज धाम यानी राधास्वामी दयाल के चरनों से हुआ है और पिंड के नाके पर यानी छठे चक्र के मुकाम पर कि जो अन्दर की तरफ़ दोनों आँखों के मध्य में वाकै है, इसकी निज बैठक है और वहीं से दोनों नेत्रों में धार आई और वहाँ ठहर कर कार्रवाई देह और दुनिया की जारी हुई और देह और कुटुम्ब और भोगों और पदार्थों में बंधन और आसक्ति हो गई कि जिसके सबब से दुख सुख सहना पड़ता है यानी जहाँ मन की प्रीत है या जहाँ इसका ममत्त्व है या जिसको अपना समझा है, वहीं बंधन पैदा होगया और उसकी हालत बदलने में इसकी भी हालत बदलती है यानी दुख सुख का चक्कर चलता रहता है।

२ - जब तक कि निज घर का भेद पाकर और जुगत चलने की दरियाफ़्त करके चलना यानी उलटना शुरू नहीं किया जावेगा और दृढ़ आशा पहुँचने निज

धाम की बाँधी नहीं जावेगी, तब तक यह गिरफ्तारी सुरत और मन की जिसका जिकर ऊपर हुआ, नहीं छूटेगी और जनम मरन भी बारम्बार देह धर कर जारी रहेगा। यह भेद और जुगत पहुँचने निज धाम की संत सतगुरु या साध गुरु से मालूम हो सकती है। पर शर्त यह है कि यह शख्स सच्चे मन से यानी सच्चे शौक के साथ अभ्यास शुरू करे, तब उलटना मन और सुरत का और चढ़ाई निज घर की तरफ़ मुमकिन है।

३ - मन और इन्द्रियाँ अपने असली झुकाव और पुरानी आदत और स्वभाव के मुवाफ़िक़ इस कार्रवाई में विघ्न कारक होंगे सो उनके विघ्नों के हटाने और घटाने का जतन यही है कि संसारी तरंगों और इच्छा को जिस क़दर मुमकिन होवे, रोके यानी फ़िज़ूल और बग़ैर ज़रूरत के अपनी सुरत की धार को इन्द्रिय द्वारे से बाहर की तरफ़ न बहावे और इन्द्रियों के भोगों में आसक्ति कम करता जावे, तब अभ्यास किसी क़दर दुरुस्ती के साथ बन पड़ेगा और कुछ रस भी अंतर में मिलेगा और फिर वही रस, जो अभ्यास नेम से जारी रहा, दिन दिन बढ़ता जावेगा।

४ - जो अभ्यासी को सतगुरु के चरणों में किसी क़दर परमार्थी भाव और प्यार है और वक्त ध्यान और भजन के उनके स्वरूप को अगुवा करके अभ्यास शुरू करेगा, तो अंतर में मन और इन्द्रियों का ज़ोर किसी क़दर घटता नज़र आवेगा और प्रेम और उमंग की थोड़ी बहुत तरक्की होती जावेगी।

५ - कुल्ल-मालिक जो कि घट-घट में अंतरजामी है, सच्चे सेवक को अपने चरणों में प्रीत और प्रतीत दिलाने और उसके बढ़ाने के निमित्त, मौज से जब तब

गुरु स्वरूप धारण करके, अंतर में वक्त अभ्यास या स्वप्न अवस्था के (जब कि मन और सुरत का सिमटाव अंदर की तरफ़ होता है और देह और इन्द्रियों की तरफ़ झुकाव नहीं रहता) दर्शन देता है। यह दर्शनी स्वरूप हाड़ मांस का नहीं है, बल्कि चैतन्य यानी रूहानी है और सेवक को पहिचान कराने के मतलब से धारण किया जाता है, नहीं तो वह कुल्ल-मालिक राधास्वामी दयाल अरूप तौर से भी अंतर में दया फ़रमा सकते हैं, पर सेवक को उसकी पहिचान नहीं होगी और इस सबब से उनकी महिमा और मेहर और दया की ख़बर नहीं पड़ेगी।

६ - जब कि कभी कभी सेवक को ऐसे दर्शन अपने घट में मिल गये, तो उसी स्वरूप का जब अभ्यास के समय या और किसी वक्त ध्यान या ख़्याल करेगा, तब ज़रूर थोड़ा बहुत प्रेम जागेगा और मन और इन्द्रिय भी उस वक्त नीचे पड़ जावेंगे यानी अभ्यास में विघ्न नहीं डालेंगे।

७ - इसी सबब से सतगुरु स्वरूप और उसके ध्यान की महिमा और फ़ायदा ज़बर है कि मालिक अंतरजामी सेवक पर दया करने के वास्ते और उसकी प्रीत और प्रतीत बढ़ाने के लिये, आप उस स्वरूप को धारण करके घट में दर्शन देता है और यह स्वरूप सेवक के साथ जहाँ तक कि रूप रंग रेखा है, सूक्ष्म से सूक्ष्म होता हुआ संग रहेगा और अंतर में मदद देगा और फिर यही स्वरूप अरूप की भी पहिचान कराता जावेगा, इस वास्ते हर एक प्रेमी अभ्यासी को चाहिये कि जब कभी ऐसे दर्शन अंतर में वक्त अभ्यास या

सुपने में मिलें, तो उनको दर्शन मालिक का समझ कर उस स्वरूप में प्रीत और भाव लावे। यह दर्शन आसानी से या जब जी चाहे तब नहीं मिलते हैं, बल्कि किसी क़दर ऊँचे देश में, जब मन और सुरत सिमट कर वक्त अभ्यास या सोने के वहाँ पहुँचें, तब मौज से प्राप्त होते हैं और इसी को खास निशान राधास्वामी दयाल की दया का समझना चाहिये।

८ - यह दस्तूर आम है कि जिस किसी ने जो कोई सूरत या चीज़ देखी है, वह जब उसका ख़्याल करे वह सूरत थोड़ी बहुत उसकी आँखों में आ जाती है, लेकिन सतगुरु स्वरूप का ख़्याल इस तौर से जब चाहे तब नहीं आता है, सबब इसका यह है कि आम सूरतों का जब कोई आदमी ख़्याल करता है उसके मन या आँखों में अक्स या छाया नज़र आ जाती है, लेकिन सतगुरु स्वरूप का जब दर्शन होता है, वह ऊँचे देश में असली या सच्चा होता है और जब कभी होता है, तब राधास्वामी दयाल की दया और मेहर से होता है, वास्ते बढ़ाने प्रीत और प्रतीत सेवक के।

९ - लेकिन इस क़दर समझना चाहिये कि जब तक सेवक को बाहर सतगुरु के स्वरूप में भाव और प्यार न होगा और अंतर स्वरूप की महिमा न जानेगा, तब तक मालिक अंतरजामी गुरु स्वरूप में दर्शन बहुत कम देवेंगे यानी बाज़े लोग इस क़िस्म के हैं कि उनके मन में विद्या और बुद्धि के सबब से स्वरूप में भाव नहीं आता और उसको वह महदूद (हद्द वाला) और अल्पज्ञ और ओछा समझ कर ऐसा ख़्याल करते हैं कि मालिक तो अरूप और अपार है, वह स्वरूप धारी कैसे हो

सकता है, सो जब कभी उनको इतिफ़ाक़ से ऐसा दर्शन भी (उनके मन की हालत की जाँच की नज़र से) मिल जाता है, तो उनको उसमें मुतलक़ भाव नहीं आता और उसको ख़्वाब व ख़्याल समझते हैं। ऐसे लोगों को मालिक अंतरजामी गुरु स्वरूप में दर्शन नहीं देते हैं और जो कि अरूप की उनको जाँच और पहिचान जब तक कि सुरत उनकी ज़्यादा ऊँचे देश में न पहुँचे, नहीं आ सकती, इस वास्ते वे इस किस्म की दया से अर्से तक ख़ाली रहते हैं और मन और इन्द्रियों के विघ्न भी उनको ज़्यादा सताते रहते हैं।

१० - इन लोगों को इस बात की समझ अच्छी तरह नहीं आती कि आदि स्वरूप (जहाँ से रूप रंग रेखा खड़े हुए) उस कुल्ल-मालिक ने ही धारन किया और फिर वही आकार नीचे की रचना में कमी बेशी के साथ उतरता आया और वह आदि स्वरूप ऐसा ही अपार है जैसा कि अरूपी स्वरूप बल्कि नीचे के दरजों में भी स्वरूप ऐसा ही अपार है कि जिसका कोई अन्दाज़ और हिसाब नहीं कर सकता, लेकिन अफ़सोस यह है कि यह लोग अपनी ओछी समझ के मुआफ़िक़ स्वरूप के लफ़ज़ और नाम को हमेशा हद्द दार और ओछा समझते हैं। सबब इसका यह है कि इनकी नज़र स्थूल रचना में बँधी हुई है और सूक्ष्म से सूक्ष्म रचना का इन को अनुमान नहीं होता। इस वास्ते यह शुरू से अरूप की तरफ़ दौड़ते हैं और हाल यह है कि जब तक रूपवान रचना की हद्द के पार न जावेंगे, इन को उस अरूप का जिसकी कि यह महिमा समझते हैं, कभी दर्शन प्राप्त नहीं हो सकता और इस नादानी का इनको यह फल मिलता है कि प्रेम और उमंग से जो कि रास्ते

के जल्दी काटने वाले और अभ्यास में रस और आनन्द प्राप्त कराने वाले हैं, ख़ाली रहते हैं और अभ्यास में मन और इन्द्रियों के विघ्नों से झटके खाते रहते हैं और इस सबब से चाल भी इन की सुस्त रहती है और रूखा-फीकापन हमेशा इन के मन और सुरत पर थोड़ा बहुत छाया रहता है और जब तब रस न मिलने की शिकायत करते रहते हैं और कभी कभी प्रीत प्रतीत भी डिगमिग हो जाती है।

११ - एक भारी नुक्स ऐसे अभ्यासियों में यह है कि वे अक्सर अपना बल लेकर अभ्यास करते हैं और अपने बैराग वगैरा का ज़्यादा भरोसा रखते हैं और स्वरूप के प्रेमियों को अक्सर ओछा देखते हैं और अपने से अभ्यास और बैराग में उनको कम ख़्याल करते हैं और हाल यह है कि प्रेमियों को थोड़े अभ्यास में रस और आनन्द बहुत मिल जाता है और गुरु स्वरूप को अगुवा रखने से उनके मन और इन्द्रिय किसी किस्म का विघ्न नहीं डालते और यह लोग हरचन्द ज़्यादा अभ्यास करते नज़र आते हैं और अपना बल लेकर मन और इन्द्रियों से हर रोज़ जूझते हैं, फिर भी उनको प्रेमियों के बराबर रस नहीं मिलता और जब २ मौज से रस मिलता है, तो किसी क़दर उसका अहंकार भी उनके मन में आ जाता है।

१२ - लेकिन जो भाग से इन लोगों को सतगुरु का सतसंग प्राप्त होता रहा, तो इनकी समझ भी आहिस्ता आहिस्ता बदलती जावेगी और कोई दिन के अभ्यास के बाद जब उनकी सुरत सिमट कर किसी क़दर ऊँचे देश में चढ़ने लगेगी, तब गुरु स्वरूप की महिमा उनके

चित्त में समाती जावेगी और फिर वे भी प्रेमियों के मुवाफ़िक अभ्यास में थोड़ी बहुत गुरु स्वरूप की मदद लेकर चलने लगेंगे और फिर उनका रास्ता भी आसानी से तै होता जावेगा। इन लोगों को ब-मुक़ाबले प्रेमी अभ्यासियों के, जो विवेक अंग वाले अभ्यासी कहा जावे तो यह कहना दुरुस्त है।

१३ - खुलासा यह है कि चाहे कोई प्रेम अंग लेकर चले या विवेक और वैराग अंग पर ज़ोर देकर रास्ता तै करना शुरू करे, दोनों को पिंड देश से आहिस्ता आहिस्ता न्यारे होकर अपने निज धाम की तरफ़ चलना और चढ़ना ज़रूर है, क्योंकि जब तक कि सुरत माया के घेर के पार न जावेगी, तब तक काम पूरा नहीं बनेगा यानी जब तक कि सत्त पुरुष राधास्वामी दयाल के धाम में न पहुँचेगी, तब तक निर्भय और निःचिन्त नहीं हो सकती और न परम आनन्द प्राप्त हो सकता है और वहीं पहुँच कर जनम मरन और काल के क्लेश से सच्चा छुटकारा होगा।

१४ - इस वास्ते कुल्ल परमार्थी जीवों को जो अपना सच्चा उद्धार चाहते हैं और जीते जी अपनी भक्ति और अभ्यास का थोड़ा बहुत फल देखते चलना मंज़ूर है, तो उनको चाहिये कि सतगुरु खोज कर, उनका सतसंग भाव और प्रीत के साथ करें और संशय और भर्म दूर करके सुरत शब्द मार्ग का उपदेश लेकर, उमंग और प्रेम के साथ उसकी कमाई करें और सत्त पुरुष राधास्वामी दयाल की सरन दृढ़ करके और उनकी मेहर और दया का आसरा और भरोसा रख कर रास्ता तै करना शुरू करें और प्रीत और प्रतीत चरणों

में बढ़ाते जावें, तब दिन दिन उनको अभ्यास में थोड़ा बहुत रस मिलता जावेगा और आहिस्ता आहिस्ता तरक्की करके एक दिन राधास्वामी दयाल की दया से धुर धाम में पहुँच कर परम और अमर आनन्द को प्राप्त होंगे।

१५ - प्रेमी अभ्यासियों को इस क़दर जता देना मुनासिब मालूम होता है कि अभ्यास के समय चाहे उनको दर्शन गुरु स्वरूप का प्रत्यक्ष होवे या नहीं, उनको अपने मन और सुरत को स्वरूप का ख़्याल करके स्थान पर जमाना चाहिये और जो उनके मन में थोड़ा स्वरूप में भाव और प्रेम है तो यह कार्रवाई उनसे दुरुस्त बन पड़ेगी यानी मन और सुरत उन के स्वरूप के आसरे स्थान पर किसी क़दर ठहरने लगेंगे और ऊँचे देश में ठहरने का रस थोड़ा बहुत ज़रूर मालूम पड़ेगा और ज़्यादा ठहराव या ऊँचे स्थान पर चढ़ाव के साथ वह रस और आनन्द बढ़ता जावेगा।

१६ - जो कोई अभ्यासी यह चाहते हैं कि पहले हम को दर्शन मिलें तब ध्यान करें यह चाह उनकी ना-जायज़ तो नहीं है, पर कमी शौक और विरह और प्रेम की इससे पाई जाती है क्योंकि ऐसी मौज मालूम नहीं होती है कि हर किसी को दर्शन स्वरूप के अन्तर में, मुवाफ़िक़ उसके इरादे के, जब चाहे जब मिल जावें इस वास्ते कुल्ल सतसंगियों को मुनासिब है कि अपने २ शौक के मुवाफ़िक़ स्वरूप अनुमान करके अभ्यास शुरू करें और दर्शनों की प्राप्ति मौज पर छोड़ दें, राधास्वामी दयाल जब जब और जैसे २ जिस २ जीव के वास्ते मुनासिब होगा, वक़्तन फ़वक़्तन दया

फ़रमावेंगे यानी किसी को अक्सर और किसी को कभी कभी स्वरूप का दर्शन देते रहेंगे।

१७ - मुवाफ़िक़ ख़्वाहिश के हर रोज़ और हर वक़्त जब मन चाहे दर्शन मिलने में बड़ी आसानी अभ्यास की होती है और प्रेम भी जल्द बढ़ता है पर यह हालत थोड़े दिन रह सकती है, क्योंकि रास्ता दूर व दराज़ है और वास्ते उसके काटने के विरह और शौक की तरक्की ज़रूर चाहिये और मन में बे-कली और घबराहट का जब तब पैदा होना वास्ते उसकी सफ़ाई और चढ़ाई के ज़रूर है और यह बात जब तक कि दर्शन हर वक़्त मिलते रहेंगे, हासिल न होगी।

१८ - और यह बात भी सतसंगियों को जानना ज़रूर है कि सच्चे परमार्थ के हासिल करने के वास्ते सच्चे गुरु का संग चाहिये। जो संत सतगुरु न मिलें तो जो कोई प्रेमी सतसंगी उनसे मिला हुआ मिल जावे और वह साधना कर रहा है और कुल्ल-मालिक राधास्वामी दयाल का मंज़ूर-नज़र है यानी उस पर उनकी मेहर और दया है तो उसके संग से भी कारज बनना मुमकिन है यानी जब कोई सच्चा प्रेमी उस सतसंगी से, भेद और जुगत दरियाफ़्त करके अभ्यास शुरू करेगा, तो उसको राधास्वामी दयाल अपने चरणों में लगावेंगे और अन्तर और बाहर परचे देकर उसकी प्रीत और प्रतीत को बढ़ावेंगे, इससे उस सच्चे प्रेमी को यकीन हो जावेगा कि कुल्ल-मालिक राधास्वामी दयाल ने उसको मंज़ूर और क़बूल फ़रमाया यानी अपना कर लिया और दिन-दिन उसकी दुरुस्ती करते जाते हैं, फिर उसको मुनासिब होगा कि उसी प्रेमी सतसंगी का

सतसंग करे जाय और जो ज़ाहरी समझ बूझ और मदद दरकार होवे, उससे लिये जावे, वह आप चल रहा है और उसको भी संग-संग चलाता जावेगा और एक दिन दोनों धुर घर में पहुँच जावेंगे।

१९ - अक्सर सतसंगी अभ्यासी इस बात की जल्दी करते हैं कि हमारी सुरत एक दम चढ़ा दी जावे या कि कोई मुक़ाम हमको खुल जावे। यह चाह तो अच्छी है, लेकिन उसके पूरे होने के लिये जल्दी और इज़्तराबी और घबराहट नहीं चाहिये क्योंकि यह काम आहिस्ता आहिस्ता दुरुस्त बनेगा और जल्दी में नुक़सान होगा।

२० - मालूम होवे कि सुरत की धार से तमाम बदन चैतन्य है और जिस क़दर वह धार सिमट कर ऊपर की तरफ़ चढ़ती जावेगी, उसी क़दर पिंड ख़ाली होता जावेगा या आँकि उसमें कमी होती जावेगी, सो ऐसी कमी की बरदाश्त यकायक नहीं होगी, लेकिन जो आहिस्ता २ चढ़ाव और उतार होगा तो उसमें किसी किस्म का हर्ज देह की कार्रवाई और उसकी सम्हाल में वाकै नहीं होगा और जो मुख्य अंग मन और सुरत का एक दम या जल्दी खिंच जावेगा, तो देह की सम्हाल जैसी चाहिये वैसी नहीं हो सकती और न दुनिया के कारोबार में मन लगेगा यानी ऐसे अभ्यासी का बर्ताव यक-तरफ़ी हो जावेगा, बल्कि परमार्थ भी आइन्दा दुरुस्ती से नहीं बनेगा और बे-होशी ज़्यादा ग़ालिब होकर आगे का रास्ता बन्द हो जावेगा, फिर वह शख़्स न स्वार्थ के काम का रहा और न परमार्थ का, दोनों कामों में भारी हर्ज और नुक़सान हो गया। इस वास्ते

ऐसी चाल संत नहीं चलाते, उनको जीव को आहिस्ता आहिस्ता चला कर धुर मंज़िल में पहुँचाना मंज़ूर है, न कि रास्ते में अटका कर छोड़ देना।

२१ - इस वास्ते कुल्ल अभ्यासी सतसंगियों को मुनासिब है कि ऐसी जल्दी कि जिसमें उनका काम बिगड़े, न करें और जैसे २ उनको राधास्वामी दयाल कभी २ रस और आनन्द और कभी २ विरह और बे-कली देकर चलावें, उसी तरह चलते जावें और अपनी तरक्की के वास्ते जब २ दिल चाहे, अर्ज मारुज भी करते रहें। पर निरास होकर अभ्यास में सुस्त और ढीले न हो जावें और अपने प्रेम को रूखा फीका न होने दें।

२२ - यह मन अपने निज घर को जुगान जुग से भूल कर माया और उसके पदार्थों में लिपट कर उलटी चाल और ढाल में बर्त रहा है, सो जब तक इसकी पूरी सफ़ाई न होगी, तब तक अन्तर में आँख नहीं खोली जावेगी लेकिन गौण यानी समान अंग से सुरत की चढ़ाई बराबर कराई जाती है और इसी तौर से रास्ता खुलता और साफ़ होता जाता है और जब मन की पूरी गढ़त हो जावेगी और सुरत को ताक़त बरदाश्त रस और आनन्द ऊँचे देश की आ जावेगी, तब राधास्वामी दयाल अपनी मेहर और दया से थोड़ी बहुत अन्तर में आँख खोलेंगे और ताक़त भी देवेंगे यानी प्रेम बहुत बढ़ा देंगे कि जिस से यह सुरत अन्तर में बहुत तेज़ चलने लगेगी और आसानी के साथ रास्ता जल्द तै होता जावेगा और तब ही इसको पूरी-पूरी महिमा सत्तपुरुष राधास्वामी दयाल और उनके शब्द और उनकी जुगत

की ज्यों की त्यों समझ में आवेगी और फिर शान्ति और निःचिन्ती और गहरा आनन्द भी हासिल होगा ।

२३ - जब तक कि ऐसी गत और हालत हासिल होवे तब तक अभ्यासी सतसंगी को मुनासिब है कि अपना अभ्यास धीरज धर कर प्रीत और प्रतीत के साथ करे जावे और आहिस्ता २ अपनी तरक्की देखता जावे और तरक्की का निशान यह है कि अभ्यासी के मन में दिन २ प्रीत और प्रतीत राधास्वामी दयाल और उनके शब्द और जुगत की बढ़ती जावे और दुनिया और उसके भोगों और कुटुम्ब परिवार की मुहब्बत कम होती जावे ।

२४ - प्रेमी सतसंगी को इस बात का भी लिहाज रखना चाहिये कि कुल्ल-मालिक राधास्वामी दयाल से सिवाय उनके और उनके चरनों की प्रीत और प्रतीत के और कुछ न माँगे । वाजबी ज़रूरत के वास्ते जो सामान दरकार है, उसके माँगने में कुछ हर्ज नहीं है, मगर और मुआमलों में अपनी ख्वाहिश या माँग का पेश करना मुआफ़िक़ कायदे भक्ति के ना-मुनासिब है, लेकिन जो मन किसी वक़्त और किसी हालत में धीरज और सबर न लावे तो बाद करने अपने मामूली अभ्यास के, जो कुछ कि चिन्ता या फ़िक्र या चाह दिल में होवे, उसको बे-तकल्लुफ़ चरनों में राधास्वामी दयाल के अर्ज करके प्रार्थना करे और ज़हूर उसके नतीजे का उनकी मौज पर छोड़ दे और जो उसकी भक्ति सच्ची है तो किसी ख़ास मुआमले में अगर वह हठ के साथ अर्ज करे तो भी कुछ मुज़ायका नहीं । राधास्वामी दयाल अपनी मेहर और दया से जो मुनासिब समझें तो उसकी हठ को भी पूरा कर सकते हैं और मामूली अर्ज

को भी मंजूर कर सकते हैं। इस वास्ते माँगना क़तई मना नहीं किया गया, लेकिन इस क़दर अहतियात चाहिये कि जो माँग पूरी न होवे या सतसंगी की ख़्वाहिश के मुआफ़िक़ काम न बने तो उनसे बे-मुख न हो जावे और जो कुछ कि मौज से होवे उसी में मसलहत और अपना असली फ़ायदा समझ कर धीरज और सब्र और सन्तोष के साथ बरदाश्त करे।

२५ - जब कभी कोई चिन्ता या तकलीफ़ पेश आवे तो उस वक़्त मुनासिब है कि ध्यान या भजन में बैठ कर पहिले अपनी चिन्ता या तकलीफ़ का हाल अर्ज़ करे और फिर अपने मन और सुरत को समेट कर जिस क़दर बन सके, स्वरूप या शब्द या दोनों में लगा देवे, तो उसको थोड़ी बहुत शान्ति या सब्र या ताक़त बरदाश्त की ज़रूर हासिल होगी।

२६ - उत्तम दरजे की भक्ति का क़ायदा यह है कि भक्त यानी प्रेमी सतसंगी का किसी क़िस्म की अपनी चाह या किसी चीज़ में गहरा बन्धन न रहे और अपने भगवन्त यानी कुल्ल-मालिक को सर्व समर्थ और अन्तरजामी और अपना सच्चा हितकारी और हर वक़्त का मददगार समझ कर निःचिन्त रहे और अपने मालिक के चरनों के प्रेम में हर वक़्त मगन रहे और जब तब चरन रस लेता रहे। लेकिन यह हालत हर एक की एक दम नहीं हो सकती। आहिस्ता २ सतसंग और अभ्यास और भक्ती करके दुनिया के ख़्याल और चाहें और बन्धन और चिन्ता कम और हलके होते जावेंगे और उसी क़दर राधास्वामी दयाल की सरन पक्की होती जावेगी और उनकी दया का भरोसा मज़बूत होता जावेगा सो जब तक कि हालत पूरन प्रेम की

हासिल होवे तब तक जब २ अभ्यासी भक्त के मन में जो चाह ज़रूरी समान की उठे या कोई तकलीफ़ या चिन्ता सतावे, उस वक़्त जो वह अपना हाल चरनों में अर्ज करे या कोई माँग माँगे तो कुछ मुज़ायफ़ा नहीं है, राधास्वामी दयाल अपनी मेहर से कच्चे लेकिन सच्चे भक्त की सम्हाल जिस क़दर मुनासिब है आप फ़रमावेंगे और जब २ मुनासिब समझेंगे, उसकी अर्ज और माँग भी मंज़ूर करेंगे और जो मंज़ूर करना मुनासिब नहीं होगा, तो (जो मुनासिब होगा) उसकी वजह यानी मसलहत भी उसको जतावेंगे, जिससे उसको ताक़त बरदाश्त की हासिल होवेगी और किसी वक़्त और हालत में अधीर और बे-सब्र नहीं होगा पर शर्त यह है कि जब से वह राधास्वामी दयाल की सरन में आया, कोई नाक़िस यानी पाप कर्म जान बूझ कर न करे और अपना व्यवहार और बर्ताव उनके हुकुम के मुवाफ़िक़ जहाँ तक बन सके दुरुस्त करे।

२७ - और मालूम होवे कि बहुत सी तकलीफ़ों और बलाओं को जोकि अभ्यासी सतसंगी के पिछले कर्मों के असर से आयद होती हैं बाला २ अपनी मेहर और दया से टाल देते हैं या सूली का काँटा कर देते हैं कि जिनकी उसको ख़बर भी नहीं होती, और बहुत से कर्मों को सहज में बाहर या अन्तर अभ्यास में भुगतवा देते हैं कि जिनकी बहुत थोड़ी झड़प इसको मालूम होती है और उन कर्मों के पूरे असर की ख़बर भी नहीं होती, इस सबब से हरदम सतसंगी अभ्यासी को उनकी दया का शुकराना वाजिब है। इसी तरह सिर्फ़ सतसंगी अभ्यासी के नहीं, बल्कि उसके प्यारों और नज़दीक के रिश्तेदारों के भी कर्म बहुत रियायत के साथ काटे जाते

हैं कि जिससे उनको और सतसंगी अभ्यासी को बहुत कम तकलीफ़ व्यापती है और बहुत रफ़ाहियत यानी बचाव और सँभाल उन कर्मों के भुगताने में राधास्वामी दयाल अपनी दया से फ़रमाते हैं। ऐसी दया का हाल हर एक सतसंगी को मालूम भी नहीं होता यानी जताया नहीं जाता है, लेकिन जो कोई अपने रोज़मर्रा के हाल और मन और इन्द्रियों की चाल और दया की सम्हाल की निरख परख करते रहते हैं, उनको थोड़ा बहुत हाल दया और रक्षा का मालूम होता रहता है और वे ही तहे-दिल से शुकुराना बजा लाते हैं।

२८ - प्रेमी सतसंगी को मुनासिब और लाज़िम है कि जो वह भजन की तरक्की और रस चाहे, तो अपना संसारी व्यवहार और परमार्थी बर्ताव, दोनों को मुवाफ़िक़ हुक्म के, जिस क़दर बन सके, दुरुस्त करे और इस बात की होशियारी रखे कि जहाँ तक मुमकिन होवे उसके हाथ से अपने मतलब के लिये किसी को दुख और तकलीफ़ न पहुँचे और आम तौर पर प्रीत और दया भाव का बर्ताव सब के साथ रहे। जो लोग कि राज दरबार में नौकरी करते हैं और वहाँ उनको लोगों को दंड और सज़ा देनी पड़ती है या किसी के साथ नरमी और किसी के साथ सख़्ती से बर्ताव करना पड़ता है, तो मुवाफ़िक़ क़ानून के अमल दरामद करने में कुछ मुज़ायक़ा नहीं है, लेकिन जो मुनासिब तौर पर थोड़ा दया का अंग उस बर्तावे में संग रहे तो बेहतर है।

२९ - इसी तरह परमार्थ के बर्ताव में मुख्यता मालिक के चरनों में प्रीत और प्रतीत की है। बग़ैर

इसके न तो सरन दुरुस्त हो सकती है और न अभ्यास थोड़े बहुत प्रेम के साथ बन सकता है। इस वास्ते हर एक काम में राधास्वामी दयाल की दया और मौज का आसरा रखना मुनासिब और ज़रूर है और फ़िज़ूल तरंगों संसारी भोग और बिलास और नामवरी बग़ैरा से जहाँ तक बन सके अपना बचाव रखना लाज़िम है कि जिससे अपने हिरदे में मलीनता न बढ़े और भजन में विघ्न वाकै न होवें।

३० - जो इन दो शब्दों का पाठ रोज़मर्रा थोड़ी होशियारी के साथ एक दफ़े नेम से कर लिया जावे, तो यकीन होता है कि राधास्वामी दयाल की दया से ग़फ़लत और भूल कम होवेगी और बहुत से कामों में अहतियात बन आवेगी और जो कोई कसर का काम इत्तिफ़ाक़ से या अन-जाने बन पड़ेगा तो उसकी ख़बर जल्द हो जावेगी और पछताने और प्रार्थना करने से उसका नाक़िस असर जल्द दूर हो जावेगा और आइन्दा को होशियारी बढ़ती जावेगी।

३१- इन शब्दों में जहाँ लफ़ज़ 'गुरु' का आया है, उससे मतलब सिर्फ़ देह धारी गुरु से नहीं, बल्कि कुल्ल-मालिक राधास्वामी दयाल से है यानी गुरु लफ़ज़ से मतलब कुल्ल-मालिक और नर स्वरूप गुरु से है और वह दोनों शब्द यह हैं।

शब्द १

चेतो मेरे प्यारे तेरे भले की कहूँ॥१॥

गुरु तो पूरा ढूँढ़ तेरे भले की कहूँ॥२॥

शब्द रता गुरु देख तेरे भले की कहूँ॥३॥

तिस गुरु सेवा धार तेरे भले की कहूँ॥४॥

गुरु चरनामृत पी तेरे भले की कहूँ ॥५॥
 गुरु परशादी खाव तेरे भले की कहूँ ॥६॥
 गुरु आरत कर ले तेरे भले की कहूँ ॥७॥
 तन मन भेंट चढ़ाव तेरे भले की कहूँ ॥८॥
 बचन गुरु के मान तेरे भले की कहूँ ॥९॥
 गुरु को कर परसन्न तेरे भले की कहूँ ॥१०॥
 नित्त भजन कर नेम तेरे भले की कहूँ ॥११॥
 जीव दया तू पाल तेरे भले की कहूँ ॥१२॥
 दुःख न दे तू काय तेरे भले की कहूँ ॥१३॥
 बचन तान मत मार तेरे भले की कहूँ ॥१४॥
 कडुवा तू मत बोल तेरे भले की कहूँ ॥१५॥
 सब को सुख पहुँचाव तेरे भले की कहूँ ॥१६॥
 नाम अमी रस पीव तेरे भले की कहूँ ॥१७॥
 सील क्षमा चित राख तेरे भले की कहूँ ॥१८॥
 संतोष विवेक विचार तेरे भले की कहूँ ॥१९॥
 काम क्रोध को त्याग तेरे भले की कहूँ ॥२०॥
 लोभ मोह को टार तेरे भले की कहूँ ॥२१॥
 दीन गरीबी धार तेरे भले की कहूँ ॥२२॥
 संतों से कर प्रीत तेरे भले की कहूँ ॥२३॥
 भोजन बहुत न खाव तेरे भले की कहूँ ॥२४॥
 सतसंग में तू जाग तेरे भले की कहूँ ॥२५॥
 मान बड़ाई छोड़ तेरे भले की कहूँ ॥२६॥
 भोग बासना जार तेरे भले की कहूँ ॥२७॥
 सम दम हिरदे धार तेरे भले की कहूँ ॥२८॥
 बैराग भक्ति ना छोड़ तेरे भले की कहूँ ॥२९॥
 गुरु स्वरूप धर ध्यान तेरे भले की कहूँ ॥३०॥
 गुरु ही का जप नाम तेरे भले की कहूँ ॥३१॥
 गुरु अस्तुत कर नित्त तेरे भले की कहूँ ॥३२॥

गुरु से प्रेम बढ़ाव तेरे भले की कहूँ ॥३३॥
 तीरथ मूरत भर्म तेरे भले की कहूँ ॥३४॥
 जात अभिमान बिसार तेरे भले की कहूँ ॥३५॥
 पिछलों की तज टेक तेरे भले की कहूँ ॥३६॥
 वक्त गुरु को मान तेरे भले की कहूँ ॥३७॥
 तीरथ गुरु के चरन तेरे भले की कहूँ ॥३८॥
 गुरु की सेवा बर्त तेरे भले की कहूँ ॥३९॥
 विद्या गुरु उपदेश तेरे भले की कहूँ ॥४०॥
 और विद्या पाखंड तेरे भले की कहूँ ॥४१॥
 लीक पुरानी छोड़ तेरे भले की कहूँ ॥४२॥
 जो गुरु कहें सो मान तेरे भले की कहूँ ॥४३॥
 मारग ज्ञान न धार तेरे भले की कहूँ ॥४४॥
 भक्ती पंथ सम्हार तेरे भले की कहूँ ॥४५॥
 सुरत शब्द मत ले तेरे भले की कहूँ ॥४६॥
 सुरत चढ़ा नभ माहिँ तेरे भले की कहूँ ॥४७॥
 गगन तिरकुटी जाव तेरे भले की कहूँ ॥४८॥
 दसवें द्वार समाव तेरे भले की कहूँ ॥४९॥
 भँवरगुफा चढ़ आव तेरे भले की कहूँ ॥५०॥
 सत्तलोक धस जाव तेरे भले की कहूँ ॥५१॥
 अलख अगम को पाव तेरे भले की कहूँ ॥५२॥
 राधास्वामी नाम धियाव तेरे भले की कहूँ ॥५३॥
 भटक अटक सब तोड़ तेरे भले की कहूँ ॥५४॥
 टेक पक्ष गुरु बाँध तेरे भले की कहूँ ॥५५॥

शब्द २

गुरु की मौज रहो तुम धार ।
 गुरु की रजा सम्हालो यार ॥१॥
 गुरु जो करें सो हित कर जान ।
 गुरु जो कहें सो चित धर मान ॥२॥

शुकर की करना समझ विचार ।
 सुकख दुकख देंगे हिकमत धार ॥३॥
 ताड़ और मार करें सोइ प्यार ।
 भोग सब इन्द्री रोग निहार ॥४॥
 कहूँ क्या दम दम शुकर गुज़ार ।
 बिना उन और न करने हार ॥५॥
 दुखी चित से न हो दुख लार ।
 सुखी होना नहीं सुख जार ॥६॥
 बिसारो मत उन्हें हर बार ।
 दुकख और सुकख रहो उन धार ॥७॥
 गुरु और शब्द यह दोउ मीत ।
 नहीं कोई और इन धर चीत ॥८॥
 यही सतपुर्ष यही करतार ।
 लगावें तोहि इक दिन पार ॥९॥
 बिना उन कोई नहीं संसार ।
 देव मन सूरत उन पर वार ॥१०॥
 करें वह नित्त तेरी सार ।
 तेरे तन मन के हैं रखवार ॥११॥
 शुकर कर राख हिरदे धार ।
 मिटावें दुकख सबही झाड़ ॥१२॥
 करें क्या मन तेरा नाकार ।
 नहीं तू छोड़ता विष धार ॥१३॥
 भोग में गिरे बारम्बार ।
 न माने कहन उनकी सार ॥१४॥
 इसी से मिले तुझको दंड ।
 नहीं तू मानता मति मंद ॥१५॥
 सहो अब पड़े जैसी आय ।
 करो फ़र्याद गुरु से जाय ॥१६॥

पकड़ फिर उन्हीं को तू धाय।
 करेंगे वोही तेरी सहाय।।१७।।
 बिना उन और नहीं दरबार।
 रहो उन चरन में हुशियार।।१८।।
 गुनह तुम किये दिन और रात।
 गुरु की कुछ न मानी बात।।१९।।
 इसी से भोगते दुख घात।
 बचावेंगे वही फिर तात।।२०।।
 रहो राधास्वामी के तुम साथ।
 लगे फिर शब्द अगम तुम हाथ।।२१।।

बचन ४

शब्द की महिमा और हर जगह रचना में
 उसकी कार्रवाई का वर्णन और यह कि उसी
 के वसीले से जीव का सच्चा और पूरा
 उद्धार संत सतगुरु की दया से मुमकिन है।
 और किसी तरह से धुर पद में पहुँचना और
 जनम मरन से सच्चा छुटकारा मुमकिन नहीं
 है।

१ - इस दुनिया में जो नज़र गौर से देखा जाता
 है तो मालूम होता है कि कुल्ल कार्रवाई सुरत चैतन्य
 की है जो एक एक पिंड में बैठ कर उस पिंड की
 सम्हाल और भी दुनिया का कारज और व्यवहार कर
 रही है।

२ - हरचंद जीवों की चाह और प्रतीत अनेक किस्म
 के जड़ पदार्थों में, जैसे खाने पीने पहिरने ओढ़ने और

आरायश^१ और नुमायश^२ के सामान वगैरा में है, लेकिन मुख्यता सब की चैतन्य स्वरूपों में है यानी सुरत चैतन्य से सब कोई प्रीत करते हैं और इनमें से विशेष चैतन्य यानी मनुष्य स्वरूप में अधिक भाव और प्यार किया जाता है यानी उस का अदब और हुक्म-बरदारी और उसी से अपनी बहुत-सी कार्रवाई में मदद की आसा रखते हैं और उसी को सब से बड़ा (जैसे बादशाह और महाराजा वगैरा) समझ कर उसकी निहायत दरजे की ताबेदारी करते हैं और इसी मनुष्य स्वरूप में (जैसे स्त्री और पुत्र और दोस्त) निहायत दरजे की मुहब्बत करते हैं।

३ - जड़ पदार्थों में, और सिवाय मनुष्य शरीर के और जानदारों में, प्रीत कारज मात्र होती है, यानी जो काम उनसे निकलता है या उनसे लेना है या उनके वसीले से बनता है, उसी मुवाफ़िक़ उन पदार्थों और जानदारों की ख़ातिरदारी और सम्हाल और रक्षा की जाती है, लेकिन मनुष्य स्वरूप में प्रीत भी जैसा जैसा मौक़ा है, गहरी की जाती है और मन में उसका भय और भाव भी ज़्यादा रहता है और जहाँ कोई अपने से बड़ा या बहुतेरों से बड़ा शुमार किया जाता है, उसकी हुकुम-बरदारी और रज़ामंदी का ख़याल बहुत भारी दिल में रहता है।

४ - अब ख़याल करो जो आम जानदार हैं और मनुष्य स्वरूप, चैतन्य का निज रूप कहा है, जो ग़ौर किया जाय तो मालूम होगा कि इन सब का निज रूप शब्द स्वरूप है यानी शब्द उस चैतन्य सुरत का जो

इन सब में मौजूद है, सिर्फ़ ज़हूरा ही नहीं बल्कि निशान और सबूत सुरत चैतन्य की मौजूदगी का है, तो इससे साबित हुआ कि सुरत चैतन्य जो जौहर है और कुल्ल पिंड का जिस में वह आन कर बैठी है, मुतहर्रिक यानी प्रेरक है, उसका ज़ाहिरी रूप शब्द है और सब कोई शब्द को ही मान रहे हैं और शब्द ही की सेवा और खातिरदारी और हुकुम बरदारी कर रहे हैं और शब्द ही के साथ प्रीत और शब्द ही का भय और भाव कर रहे हैं और शब्द ही के वसीले से आराम और तकलीफ़ पाते हैं और शब्द ही के संयोग और वियोग में सुखी दुखी होते हैं।

५ - खुलासा यह है कि इस रचना में कुल्ल कार्रवाई शब्द की है यानी जितने काम कि हो रहे हैं या जारी किये जाते हैं, सब शब्द के वसीले से होते हैं और शब्द ही उन सब का करता है यानी जितने इल्म और हुनर और कारीगरी और सब तरह का सामान और असबाब और कलें वगैरा जो दुनिया में मौजूद हैं, सब शब्द स्वरूपी सुरत चैतन्य के बनाये हुये और पैदा किये हुये हैं और ज़ाहिरी सम्हाल और इन्तिज़ाम इस दुनिया का शब्द स्वरूपी चैतन्य सुरतें कर रही हैं और असल में उसी शब्द स्वरूप को सब मान रहे हैं और आप भी सब जानदार शब्द स्वरूप हैं।

६ - अब समझना चाहिये कि जैसे इस लोक की रचना में शब्द की ही मुख्यता है और कुल्ल कार्रवाई उसी के आसरे चल रही है, ऐसे ही ऊँचे लोकों में बल्कि कुल्ल रचना में भी शब्द स्वरूपी चैतन्य के वसीले से कुल्ल कार्रवाई हो रही है और जहाँ जिस का

मेला होता है या हो रहा है, शब्द स्वरूप के ही वसीले से होता है और कुल्ल चैतन्य रचना शब्द स्वरूप है और सर्व शक्ति और ज्ञान और समर्थता, उसी शब्द स्वरूप में धरी हुई है और शब्द ही कुल्ल रचना का जौहर और करतार और रक्षक है।

७ - जो कि हर एक लोक और कुल्ल रचना में शब्द स्वरूपी सुरत चैतन्य ही की कार्रवाई है और यह मुवाफ़िक़ रूपों यानी पिंडों के बे-शुमार हैं, तो जो कि इन सब का भंडार है यानी जहाँ से कि सब आई हैं, वह सर्व समर्थ और सर्व ज्ञानी और सर्व करता और सर्व रक्षक हुआ। उसको संत कुल्ल-मालिक राधारस्वामी दयाल कहते हैं और जो कि सर्व सुख और आनन्द और रस सुरत चैतन्य की धार के वसीले से हासिल होते हैं, तो वही कुल्ल-मालिक सर्व सुख और सर्व आनंद और सर्व रसों का भंडार हुआ और सब सुरतें जहाँ २ जैसे २ पिंड में बैठ कर कार्रवाई कर रही हैं, वे उस कुल्ल-मालिक की जिसको महा सिंध और महा सूरज कहना चाहिये, बूँदें और किरनें हैं, इस वास्ते उनका ज्ञान और शक्ति और समर्थता और आनन्द भी अल्पज्ञ यानी थोड़ा है और वह कुल्ल-मालिक इन सब बातों का अथाह और अपार ख़ज़ाना और भंडार है।

८ - अब जो कोई सुरत चैतन्य इस हकीकत को समझ कर चाहे कि परम आनंद और पूरन सुख और परम ज्ञान को प्राप्त होवे और रूप यानी पिंड की तकलीफ़ों और उसके वक्तन फ़वक्तन भाव और अभाव यानी जनम मरन के दुख सुख से बच जावे, तो उसको चाहिये कि चैतन्य धार को जो कि शब्द की डोरी है,

पकड़ कर अपने भंडार यानी कुल्ल-मालिक के चरणों की तरफ चलना शुरू करे, तो आहिस्ता २ एक दिन धुर पद में पहुँच कर अपना काम पूरा बना लेगी और इस शब्द की डोरी को पकड़ कर चलने की जुगत, संत सतगुरु से जो धुर धाम के भेदी हैं और आप रास्ता तै करके यानी शब्द की धार पर सवार होकर वहाँ पहुँचते हैं या साध गुरु से जिन्होंने संत सतगुरु से मिल कर और भेद और जुगत चलने की उनसे लेकर कुछ रास्ता तै किया है और आगे चल रहे हैं और पहुँचनहार हैं, हासिल होगी।

९ - उस कुल्ल-मालिक को अरूप और अपार और अनन्त कहते हैं और उससे जो शब्द की धार आदि में प्रकट हुई, उसी ने नीचे उतर कर किसी स्थान पर रंग रूप और रेखा धारन की और फिर वहाँ से नीचे रूपवान रचना होती चली आई और ज़्यादा नीचे उतर कर रूपों में विचित्रता यानी अनेक किस्में इस क़दर हो गई कि जिनका ब-खूबी शुमार नहीं हो सकता। अब जो कोई कि रूपधारी है और इस तरफ़ से निज धाम की तरफ़ चलना और वहाँ पहुँचना चाहे, तो दरजे-ब-दरजे रूपों के आसरे आसानी से शब्द की धार पर सवार होकर रास्ता तै कर सकता है और इस रूप से मतलब उस स्वरूप से है कि जो हर एक दरजे या मंडल में उस मंडल और नीचे की रचना का धनी और मालिक है। इस तरह एक मंडल से दूसरे मंडल में चढ़ाई यानी पहुँचना मुमकिन है और जब आखिरी स्वरूप के मंडल में पहुँच जावेगा, तब वही स्वरूप अरूप पद को लखावेगा और उसमें पहुँचावेगा।

१० - जो कि अरूप पद अथाह और अपार है और वह ऊँचे से ऊँचे या गहरे से गहरे देश में विराजमान है और उसके नीचे या बाहर की तरफ़ किसी स्थान से रूपवान रचना शुरू होकर दूर तक बढ़ती और फैलती चली गई है और वह अरूप चैतन्य, स्वरूपों में गुप्त होकर, सब जगह मौजूद है और शब्द स्वरूप से सब जगह प्रकट हो रहा है, इस वास्ते जो कोई नीचे या दूर की रचना से इरादा पहुँचने अरूप पद का करे, तो जब तक वह शब्द को पकड़ कर जितने परदे या स्वरूप जो बीच में हायल हैं, उनसे मिल कर रास्ता तै करता हुआ न चलेगा, तब तक उस कुल्ल-मालिक से जो अरूप और अपार और अनन्त है, नहीं मिल सकता और न उस पद में और किसी तरह से पहुँच सकता है।

११ - जिन लोगों ने कि कुल्ल-मालिक के अरूप और स्वरूप की महिमा सुन कर और स्वरूप का हद-दार और एक-देशी होना समझ कर उसका निरादर किया और अरूप में ही एक दम पहुँचने का इरादा करके किसी किस्म का जतन शुरू किया, तो उन्होंने धोखा खाया और जिस देश में कि वे रूप धर कर पैदा हुये, उसी मंडल के स्वरूप के पीछे जो अरूप है, उस में समाये और वह अरूप माया के गिलाफ़ से ढका हुआ है यानी उसी में से सब रचना का मसाला जो उस मंडल में हो रही है, निकलता है, इस वास्ते जो सुरतें कि इस अरूप में समाईं, वे देर या अबेर फिर देह धर कर प्रकट यानी पैदा होती हैं, इसी तरह जहाँ तक कि रूपवान रचना है, वहाँ के स्वरूप और अरूप में थोड़ी बहुत माया, चाहे लतीफ़ है या कसीफ़, खोल या

गिलाफ़ होकर, मिली है और निर्मल अरूप सिर्फ़ निर्माया देश में प्रकट है और बाकी सब जगह जैसा कि ऊपर कहा गया, थोड़ी या बहुत लतीफ़ या कसीफ़ माया से ढका हुआ है।

१२ - खुलासा यह कि जब तक कोई एक मंडल के स्वरूप से दूसरे मंडल के स्वरूप तक और इसी तरह से सब मंडलों को जहाँ स्वरूप मौजूद है, तै करके यानी कुल्ल माया के घेर के पार न पहुँचेगा, तब तक सच्चे अरूप का दर्शन नहीं पावेगा, इस वास्ते जिन्होंने अरूप को सर्व व्यापक मान कर जिस मंडल में कि वह पैदा हुये, वहीं के रूप का अभाव करके अरूप में समाये, तो वह उस परदे में रहे जहाँ से रचना उस मंडल की जारी है और इस सबब से जनम मरन से उनका छुटकारा नहीं हुआ और इस वास्ते उनका सच्चा उद्धार भी नहीं हुआ। जितने ज्ञानी और सूफ़ी और वेदान्ती और फ़ैलसूफ़ हुए या अब मौजूद हैं, उन सब का यही हाल समझना चाहिये और उनका यही मत है कि जहाँ वे हैं, वहाँ के नाम रूप को मायक और मिथ्या समझ कर और उसकी तरफ़ से चित्त को हटा कर, वहीं के अरूप में जोड़ते हैं और उसी को सिद्ध करते हैं और उसी को आत्मा यानी अपना स्वरूप कहते हैं और परमात्मा यानी कुल्ल-मालिक से उसकी एकता करते हैं।

१३ - यह बात अब ज़्यादा खोल कर कही जाती है कि असली अरूप पद से जो आदि धार आई, वही सब रचना की कर्ता है और उसी से अरूपी और स्वरूपी पद और सूक्ष्म और स्थूल रूपवान रचना दरजे-बदरजे

उतार होकर पैदा हुई और हरचंद वह असली अरूपी चैतन्य सब जगह मौजूद है, पर सिवाय निज धाम के और सब जगह दरजे-बदरजे गिलाफों से ढका हुआ है, सो जब तक कि कोई नीचे के दरजे से अभ्यास करके, निज मुक़ाम तक नहीं पहुँचेगा, तब तक उसको निज स्वरूप यानी असली अरूपी चैतन्य स्वरूप का दर्शन किसी जगह नहीं हो सकता। इस सबब से जिन्होंने कि प्रथम ही नाम और रूप का निरादर करके अरूप की तरफ़ लगना चाहा, उन्होंने बहुत धोखा खाया कि जहाँ वे थे वहीं के गिलाफ़ी अरूप में समाये और जनम मरन के चक्कर से उनका बचाव नहीं हुआ यानी उन का सच्चा उद्धार नहीं हुआ क्योंकि जिस सिलसिले से ऊपर से नीचे तक रचना होती चली आई, उसी सिलसिले से उलटना यानी चढ़ाई मुमकिन है, और तरह से काम दुरुस्त और पूरा नहीं बन सकता।

१४ - देखो इस लोक की ही रचना में सब में उत्तम स्वरूप मनुष्य का है और इससे नीचे की रचना में इसी के स्वरूप का खाका यानी आकार कमी बेशी यानी कुछ २ फ़र्क के साथ पशु और पखेरू और कीड़े मकोड़े वगैरा में चला गया है। अब दरियाफ़्त करना चाहिये कि यह मनुष्य के आकार का उतार किस स्थान से हुआ है यानी आदि स्वरूप कहाँ है और कितने दरजे बीच में हैं, सो जब तक यह दरजे तै करके कोई आदि स्वरूप के स्थान तक न पहुँचेगा, तब तक असली अरूपी पद में उसका पहुँचना मुमकिन नहीं है।

१५ - खुलासा यह कि जो कोई रूपवान रचना के मंडल में है, वह जब तक कि कुल्ल रूपवान रचना के

मंडल जो उस के ऊपर यानी सूक्ष्म से सूक्ष्म हैं, तै न करेगा, तब तक उस पद में जहाँ से कि प्रथम रूप प्रकट हुआ, नहीं पहुँच सकता। इस वास्ते हर एक शख्स को चाहिये कि जो नाम और रूप के मुक़ाम से हट कर अनाम और अरूप से मिलना चाहे तो भेद रास्ते और मंज़िलों का और जुगत चलने की भेदी से दरियाफ़्त करके चलना और चढ़ना शुरू करे, तो एक दिन निज घर में पहुँच जावेगा और जो कहते हैं कि असली अरूप चैतन्य हर जगह मौजूद है और जो परदे कि बीच में उसके और इस शख्स के स्थान यानी बैठक के हायल हैं, उनसे बे ख़बर हैं और न जुगत उनके फ़ोड़ने यानी तै करने की जानते हैं और चलने चढ़ने को भरम मानते हैं वह भारी भूल और मूर्खता में पड़े हुये हैं, उनका छुटकारा यानी सच्चा उद्धार कभी नहीं होवेगा।

१६ - मालूम होवे कि ऊँचे से नीचे देश तक जो कुछ कि लतीफ़ और कसीफ़ यानी सूक्ष्म और स्थूल रचना हुई, वह जगह २ असली मौजूद है। इसमें कुछ शक नहीं कि जो रचना माया के घेर में है, वह हमेशा बदलती रहती है और नाशमान है। लेकिन जब तक कि उस रचना का सिलसिला कायम है, जो जीव कि उस रचना में पैदा हुये हैं, वे वहाँ के भोगों और पदार्थों में और तन मन और इन्द्रियों के संग हमेशा बँधे रहेंगे और जनम मरन के चक्कर में दुख भोगते रहेंगे, जब तक कि उस माया की रचना के घेर से बाहर न जावेंगे।

१७ - जो कोई कहे कि हमने सब भेद रचना का समझ लिया और माया और उसके भोग और पदार्थ, और भी उस रचना को जो उसके घेर में हुई है, मिथ्या जान कर अपना निज रूप असली अरूपी चैतन्य समझ लिया तो ऐसे जानने और समझने से माया के घेर से पार होना मुमकिन नहीं है। यह समझ बूझ लेकर उसको मुनासिब है कि जैसे निर्मल सुरत चैतन्य की धार माया के घेर में उतर कर और गिलाफों के अन्दर बैठ कर, मन और इन्द्रियों के वसीले से इस लोक में कार्रवाई कर रही है, उसको उसी तरह अभ्यास करके हर एक परदे को फोड़ कर उलटावे और माया के मंडल के पार पहुँचावे, क्योंकि बिना भेद और अभ्यास के यह परदे फूट नहीं सकते और न सुरत अपने निज घर की तरफ उलट सकती है।

१८ - और जिन लोगों ने स्वरूप की महिमा समझ कर उसकी उपासना की ज़रूरत, वास्ते पहुँचने असली अरूप पद, करार दी, लेकिन बजाय दरियाफ्त करने भेद असली स्वरूप या स्वरूपों के, जो रास्ते में हर एक मंडल में वाकै हैं, किसी एक या दो स्थान के स्वरूप की या उस पद के औतारों के स्वरूप की नक़ल पत्थर या धात की बना कर, उसी की पूजा में अटक रहे और असली स्वरूप का भेद और उसके स्थान और उस में पहुँचने की जुगत का खोज करके जतन न किया, वह भी जहाँ के तहाँ रहे और एक क़दम भी रास्ता तै न किया, इस सबब से उन का भी उद्धार नहीं हुआ।

१९ - इसी तरह कुल्ल जीव भूल और भरम और ग़लती में पड़ गये और रास्ता सच्चे उद्धार का बन्द हो

गया और बाजे जीव तन और मन या और २ स्थूल अंगों की सफ़ाई के जतन में जो कि सिर्फ संजम थे और निज घर का रास्ता तै करने की जुगत उनमें नहीं थी, लग गये और हरचंद कि उन्होंने तकलीफ़ और काष्टा बहुत उठाई, पर जीव के सच्चे उद्धार की करनी उनसे कुछ न बनी, बल्कि और उलटे अहंकारी और रोज़गारी हो गये।

२० - ऐसी हालत जगत की देख कर कुल्ल-मालिक राधास्वामी दयाल जीवों पर अति दया करके संत सतगुरु रूप धार कर प्रकट हुये और कुल्ल भेद रास्ते का और हर एक स्थान के स्वरूप का और तरीका चलने का निहायत सहज करके जो कि लड़का जवान बूढ़ा और औरत और मर्द आसानी से कमा सकते हैं, आम तौर पर समझाया और सच्चे उद्धार का रास्ता जारी किया। अब जो कोई उसके मुवाफ़िक़ कार्रवाई करे, वह हर एक मंडल के स्वरूपी और अरूपी मालिक का दर्शन करता हुआ, धुर अरूप पद में पहुँच कर, पूरन और अमर आनंद को प्राप्त हो सकता है और जनम मरन की फ़ाँसी सहज में काट कर, अपना सच्चा उद्धार हासिल कर सकता है।

२१ - इस कार्रवाई के अंजाम देने के लिये, सिर्फ़ संत सतगुरु या साध गुरु का मिलना और उनसे उपदेश लेकर राधास्वामी दयाल की दया और मेहर के बल से प्रेम अंग लेकर अभ्यास करना दरकार है। फिर आहिस्ता २ अपने मन और सुरत की चढ़ाई ऊँचे देशों में और अपना सच्चा निरवाह होता हुआ, अभ्यासी जीव

आप देख सकता है और आहिस्ता २ कार्रवाई करके आसानी के साथ एक दिन धुर पद में पहुँच सकता है।

२२ - इस क़दर बयान करना इस जगह ज़रूर है कि संतों ने कुल्ल रचना के तीन दरजे मुक़र्रर किये। अब्बल दरजा निर्मल चैतन्य यानी दयाल देश जहाँ माया बिल्कुल नहीं है और जहाँ कुल्ल रचना रूहानी यानी सुरत चैतन्य की है। दूसरा निर्मल चैतन्य और शुद्ध माया देश, जहाँ माया प्रकट हुई और जहाँ ब्रह्मांडी रचना यानी ब्रह्म सृष्टि है। तीसरा दरजा जहाँ निर्मल चैतन्य और मलीन माया है और जहाँ देवता और मनुष्य और चार खान की स्थूल रचना है। जो रूपवान रचना दूसरे या तीसरे दरजे में है उसका अबेर सबेर अभाव यानी नाश होगा और इस वास्ते वह दरजा क़ाबिल ठहरने अभ्यासी जीव के जो सच्चा उद्धार चाहता है, नहीं है, क्योंकि वहाँ ठहरने में चाहे वह ठहराव स्वरूप के आसरे होवे या अरूप में मिल कर होवे, हमेशा क़ायम नहीं रह सकता यानी कुछ अर्से बाद फिर उत्थान होकर जनम लेना पड़ेगा और देह धारन करनी पड़ेगी और उसके साथ दुख सुख जो लाज़मी हैं, सहने पड़ेंगे। इस वास्ते राधास्वामी दयाल ने फ़रमाया है और कुल्ल संतों का भी यही मत है कि जब तक सुरत निर्मल चैतन्य देश सत्त पुरुष राधास्वामी पद में न पहुँचेगी, तब तक पूरा उद्धार नहीं होगा यानी जनम मरन नहीं छूटेगा।

२३ - इस वास्ते प्रेमी सतसंगी को मुनासिब है कि मुवाफ़िक़ हुक़म कुल्ल-मालिक राधास्वामी दयाल के भक्ति अंग लेकर हर एक स्थान के स्वरूप की (जो दूसरे दरजे में वाक़ै हैं) उपासना यानी ध्यान करता

हुआ, शब्द की धार यानी डोरी को पकड़ कर चलना शुरू करे, तब दयाल देश में पहुँचना मुमकिन है और पहिले ही से अरूप और अशब्दी स्वरूप मालिक से मिलने का इरादा करके और उसको हर जगह मौजूद यानी सर्व व्यापक मान कर कुछ अभ्यास करेगा या सिर्फ़ समझौती लेकर अपने तई पहुँचा हुआ ख्याल करेगा (जैसे कि विद्यावान और बाचक ज्ञानी करते हैं) तो वह जहाँ का तहाँ यानी माया के पेट में जहाँ कि हर दम रचना होती है और बिगड़ती है, पड़ा रहेगा और जनम मरन के बंधन में गिरफ़्तार रहेगा यानी उसका सच्चा उद्धार हरगिज़ नहीं होवेगा।

२४ - अब्बल दरजे यानी निर्मल चैतन्य देश में भी चंद स्थान यानी मंडल हैं और सिवाय सबसे ऊँचे के पद के जो अनन्त और अपार और अगाध है, बाकी के मंडलों में रचना है, लेकिन वह रचना हंसाँ की ऐन रूहानी है यानी वहाँ माया की मिलौनी और मलीनता जिस्मानी नहीं है, इस वास्ते वह रचना अमर और अजर और ऐन आनंद स्वरूप है और काल क्लेश और किसी किस्म का कष्ट और दुख वहाँ नहीं है, वहाँ निहायत सूक्ष्म से सूक्ष्म रूप है, पर वह असल में दूसरे दरजे के अरूप से भी ज़्यादा सूक्ष्म है और रूप का लफ़ज़ उसकी निस्बत कहना सिर्फ़ समझाने के वास्ते यानी कहने मात्र है। सो जब प्रेमी सतसंगी दूसरे दरजे को तै करके आगे बढ़ेगा, तो उसका रूप भी वैसा ही सूक्ष्म से सूक्ष्म रूहानी हो जावेगा और उसी रूहानी स्वरूप से अब्बल दरजे के स्वरूपों से जो असल में नीचे के अरूप से ज़्यादा अरूप हैं, मिलेगा। इस तरह पर राधास्वामी मत में प्रेमा भक्ति दयाल देश यानी

अव्वल दरजे तक जारी रहेगी और उसको “भेद भक्ति” कहते हैं यानी स्वामी सेवक का भाव बराबर जारी रहेगा और जब धुर पद यानी असली अरूप से मिलेगा, तब उसको “अभेद भक्ति” कहते हैं और वहाँ पहुँचने पर प्रेमी अभ्यासी को ऐसी ताक़त हासिल हो जावेगी कि जब चाहे जब अरूप पद में मिल कर अभेद हो जावे और जब चाहे जब उससे न्यारा होकर उसके दर्शन का आनन्द और बिलास करे। ऐसी भारी गति राधास्वामी मत के प्रेमी अभ्यासी को हासिल हो सकती है। यह ताक़त और किसी मत के अभ्यासी को नीचे के दरजों में जहाँ कि वे अरूप में लै हो गये, कभी हासिल नहीं हुई और न जब तक कि राधास्वामी दयाल की जुक्ति लेकर अभ्यास करें, हासिल हो सकती है।

२५ - इस क़दर भारी महिमा राधास्वामी यानी संत मत की और उसके उपदेश सुरत शब्द मार्ग की है कि जिसको अब तक यानी पिछले वक्तों में किसी ने न जाना और न अब इस वक्त में कोई बग़ैर दया और सतसंग संत सतगुरु या साधगुरु या उनके मेली प्रेमी सतसंगी के जान और समझ सकता है। ऐसा आसान मार्ग आज तक किसी ने प्रकट नहीं किया और हकीकत में किस की ऐसी ताक़त हो सकती है कि सिवाय कुल्ल-मालिक राधास्वामी दयाल के इस उपदेश को जारी करता और अब भी बा-वजूदे कि निहायत दरजे की आसानी इस अभ्यास में रक्खी गई है और ऊँचे से ऊँचे और गहरे से गहरे पद का भेद और रास्ते की मंज़िलों का हाल जो किसी को मालूम नहीं हुआ, खोल कर प्रकट किया गया है लेकिन बिना दया राधास्वामी दयाल के किसी की ताक़त नहीं कि उस अभ्यास को

कर सके या उस रास्ते पर चल सके। वही जीव बड़भागी हैं कि जिन को राधास्वामी मत का उपदेश और रास्ते का भेद मिल गया है और राधास्वामी दयाल की दया का बल लेकर, उस की कमाई में लगे हुये हैं और दिन २ अपनी हालत बदलती हुई और माया के घर से अपना निरवार होता हुआ देखते जाते हैं और प्रीत और प्रतीत चरनों में बढ़ाते हुये, आहिस्ता २ रास्ता तै करते जाते हैं। वे ही एक दिन धुर पद में पहुँच कर परम आनंद को प्राप्त होकर अमर और अजर हो जावेंगे और अपने सच्चे मालिक और सच्चे माता पिता राधास्वामी दयाल के दर्शन का आनंद और बिलास देख कर अपने निज भागों को सरावेंगे।

२६ - जो कोई अपनी नर देह जो कि निहायत दुर्लभ और अनेक जनम नीच ऊँच जोनों में धारन करके प्राप्त हुई है, सुफल करना चाहे यानी इसी देह में अपना सच्चा उद्धार होता हुआ देखना चाहे और धुर पद में जिसका भेद किसी मत में नहीं है, पहुँच कर जनम मरन से सच्चा छुटकारा चाहे, उसको चाहिये कि राधास्वामी मत में शामिल होकर सुरत शब्द मार्ग का अभ्यास विरह और प्रेम अंग लेकर शुरू करे, तब चौरासी के चक्कर से उसका सच्चा बचाव हो जावेगा और एक दिन अपने निज घर में पहुँच कर कुल्ल-मालिक राधास्वामी दयाल का दर्शन पाकर परम आनन्द को प्राप्त होगा।

बचन महात्माओं के

(१)

अगर्चे मन में अनेक तरंगों और गुनावनें उठती रहती हैं और उनका रोकना और समेटना एक-बारगी बहुत मुश्किल है, मगर बराबर रोज़-मर्रा अभ्यास करने से कोई दिन में मन किसी क़दर सिमट आवेगा और तरंगों और गुनावनें बे-फ़ायदा नहीं उठेंगी। इस वास्ते अभ्यास बिला नागा नेम से, हर रोज़ करना चाहिये। अगर फ़ुर्सत नहीं मिले तो ग़ैर-ज़रूरी काम मुलतवी करदे, मगर अपना नित्त का अभ्यास न छोड़े यानी थोड़ी देर भजन और ध्यान रोज़मर्रा ज़रूर करता रहे।

(२)

जो सेवक कि किसी से ईर्षा और विरोध नहीं रखता और सब से मित्र भाव और नम्रता के संग बर्तता है, और किसी शख्स या चीज़ में उसके मन की पकड़ नहीं है और मन का अहँकार और मान जिसने बिलकुल छोड़ दिया है या छोड़ता जाता है और आराम और मेहनत जिसके नज़दीक बराबर हैं और क्षमा यानी बरदाश्त और सब्र करना जिसकी आदत में दाखिल है और हमेशा मालिक के चरणों में मिलने की जिसके दिल में अभिलाषा रहती है और मन को जिसने जेर किया है यानी थोड़ा-बहुत क़ाबू में लाया है और सच्चे मालिक के चरणों में जिसकी प्रतीत दृढ़ और मज़बूत है और मन और बुद्धि दोनों को मालिक के चरणों पर

नौछावर कर दिया है, ऐसा सेवक मालिक का निज प्यारा है।

(३)

जब तक धुर की दया न होगी पूरे सतगुरु नहीं मिलेंगे। पूरे सतगुरु एक फल-दार दरख्त के मुवाफ़िक हैं कि फल भी देते हैं और साया भी करते हैं। जिस ज़मीन में ऐसा दरख्त न हो वह ज़मीन ऊसर है। वहाँ नहीं रहना चाहिये।

(४)

पूरे सतगुरु जो तवज्जह न करें, तो भी उनका संग नहीं छोड़ना चाहिये। जो सतगुरु दूसरे शख्स से बात करें तो इसको यही समझना चाहिये कि मुझ से बोल रहे हैं। और उस बचन को अपने हिरदे में लिख ले क्योंकि ऐसे सतगुरु का सतसंग महा दुर्लभ है। अगर यह बराबर उनका सतसंग करता रहेगा तो एक दिन अजर और अमर देश में बासा पावेगा।

(५)

परमार्थ का हासिल होना बग़ैर सतगुरु के मुमकिन नहीं है। पर सेवक भी अधिकारी होना चाहिये कि उन के बचन को चित्त देकर सुने और निर्मल बुद्धि से समझे और उसके मुवाफ़िक़ थोड़ी-बहुत करनी करे।

(६)

मालिक का तख़्त अंतर में है। जो कोई मालिक का अपने अंतर में खोज करेगा, उसे मालिक का दर्शन

प्राप्त होगा। और जो कोई बाहर ढूँढ़ता फिरेगा, उसे मालिक हरगिज़-हरगिज़ नहीं मिलेगा। इसकी मिसाल ऐसी है कि बग़ल में लड़का और शहर में ढँढोरा।

(७)

मन की ख़ासियत है कि जो काम शौक से करता है, उस का रूप हो जाता है। इस वास्ते चाहिये कि सिवाय मालिक के, किसी चीज़ में सच्ची प्रीत न करे।

(८)

सवाल व जवाब

(१) सवाल—सतगुरु से क्या माँगना चाहिये?

जवाब—भक्ति और प्रेम मालिक के चरणों का।

(२) सवाल—सतगुरु के संग क्या फ़र्ज है?

जवाब—उनके हुक्म में चलना।

(३) सवाल—उम्र क्योंकर गुज़राननी चाहिये?

जवाब—मालिक की याद में, और जहाँ तक मुमकिन होवे, सब को राज़ी रखिये, क्योंकि मालिक का बचन है कि जो कोई मेरे जीवों को राज़ी रखता है, मैं उस से राज़ी रहता हूँ।

(४) सवाल—आदमी को कौन काम करना बेहतर है?

जवाब—परमार्थ का कमाना।

(५) सवाल—परमार्थ से क्या फल मिलता है?

जवाब—पशु से आदमी और आदमी से देवता बन जाता है। इससे ज़्यादा और बहुत बड़े दर्जे हैं, फिर वे हासिल होते हैं। गरज कि रफ़ता २ मालिक के सन्मुख पहुँच कर उसका निज प्यारा हो जाता है।

(६) सवाल—सच्चे मालिक की क्यों कर पहिचान हो सकती है?

जवाब—संतों की सरन लेने और उनकी जुगत के अभ्यास से।

(७) सवाल—दुनिया किस को कहते हैं।

जवाब—जो अंत में काम न आवे और मालिक की तरफ़ से बे-मुख रखे।

(८) सवाल—मालिक की प्रसन्नता क्योंकर हासिल हो सकती है?

जवाब—सतगुरु की प्रसन्नता से।

(९) सवाल—सतगुरु की प्रसन्नता कैसे हासिल हो सकती है?

जवाब—उनके चरणों में गहरी प्रीति और प्रतीत करने से, और जहाँ तक मुमकिन होवे, उनकी आज्ञा में बर्तने से, और उनकी सेवा में तन, मन, धन का सोच विचार न करे।

(१०) सवाल—सब कामों से बेहतर कौन काम है?

जवाब—सतसंग करना और भजन करना और उससे फ़ायदा उठाना।

(११) सवाल—सब कामों में बुरा काम कौनसा है?

जवाब—मालिक को भूलना और धन और भोगों की चाह उठाना ।

(१२) सवाल—सेवक किसको कहते हैं?

जवाब—जो अपने तर्ई सबसे नीच और छोटा जाने ।

कड़ी

दीन हीन जानो अपने को ।

निपट नीच मानो अपने को ।।

और मालिक के चरणों के प्रेम में लौलीन रहे ।

(१३) सवाल—यह सिफ़त क्योंकर हासिल हो सकती है?

जवाब—संत सतगुरु और साध के सतसंग और दया से, पर जो कोई सच्चा होकर लगे ।

(१४) सवाल—जीव मालिक की याद में क्यों कर लग सकता है?

जवाब—मौत की याद रखने और चौरासी के डर से ।

(१५) सवाल—मंज़िल पर क्यों कर पहुँचना चाहिये?

जवाब—धीरज के साथ अभ्यास करना, तब कोई असें में रास्ता तै होगा ।

(१६) सवाल—गुनाह का इलाज क्या है?

जवाब—कसूर करने पर झुरना या पछताना और आइन्दा को होशियार रहना ।

(१७) सवाल—ऐसा कौन शख्स है जो जहाँ जावे उसे सब प्यार करें?

जवाब—जो हर एक से दीनता करता है।

(१८) सवाल—हिम्मतवाला कौन है?

जवाब—जो संसारी सुखों को छोड़ कर परमार्थ की कमाई करता है।

(१९) सवाल—सच्चा हितकारी कौन है?

जवाब—सतगुरु, जो बुराई से तुझको बचाते हैं और भलाई सिखाते हैं और सख्ती और तकलीफ़ में तेरी सहायता और मदद करते हैं।

(२०) सवाल—जो कोई सतसंगी बेजा हरकत करे तो उससे क्योंकर बचना चाहिये?

जवाब—उससे कम मिलने और बातचीत न करने से।

(२१) सवाल—क्या जतन करूँ कि हकीम का मोहताज कम होऊँ?

जवाब—कम खाओ और कम सोवो और भजन करते रहो।

(२२) सवाल—क्या करूँ कि सब मुझको दोस्त रक्खें?

जवाब—झूठ मत बोलो और वादा-खिलाफी मत करो और किसी को हाथ और ज़बान से मत सताओ और चित्त में सब से प्यार और दीनता रक्खो।

(२३) सवाल—सेवा की कै किस्में हैं। अब्बल, तन की सेवा, दूसरे, धन की सेवा और तीसरे, मन की सेवा।

(२४) सवाल—सेवा का फल क्या है?

जवाब—निश्चलता मन की, और निर्मलता अंतःकरण की, और प्राप्ति मेहर और दया सतगुरु की।

(२५) सवाल—जवाँमर्द कौन है?

जवाब—जो संसार के बिगड़ने से आज़ुर्दा-खातिर और तंग-दिल न होवे।

(९)

एकान्त में बड़ा फ़ायदा है, बशर्ते कि सिवाय मालिक के, दूसरे का ख़्याल दिल में न आवे। और जो बाहर से एकान्त हुआ और दिल में दुनियावी ख़यालात भरे रहे, तो वह शख़्स मन और शैतान के संग रहेगा।

(१०)

पाँच शख़्सों का संग नहीं करना चाहिये (१) एक जो झूठ बोलता है और अहंकारी है, (२) दूसरा, नादान कि जो तुम्हारे फ़ायदे के वक़्त तुम्हारा नुक़सान करा देवे, (३) तीसरा, सूम कि मुनासिब वक़्त पर तुम को नेक काम में ख़र्च न करने दे, (४) चौथा, नाकिस तबीयत यानी ओछा और कमीना आदमी कि जो वक़्त ज़रूरत तुम्हारे काम न आवे और (५) पाँचवाँ, धोखेबाज़ कि अपना लालच देख कर तुम को नुक़सान पहुँचावे।

(११)

जो कोई औरों को बचन सुनाने का शौक़ ज़्यादा रखे और अन्तर अभ्यास कम करता होवे, तो उसकी

समझ ओछी है और उसका मन अंधा और नादान है और वह अपना वक्त मुफ्त खोता है।

(१२)

जो कोई दुनिया को प्यार करता है, उसको भजन का रस कभी नहीं मिलेगा। और जो कोई कामी है, उससे काल निःचिंत है, क्योंकि उससे निर्मल परमार्थ की कार्रवाई कम बनेगी।

(१३)

ज़बान का सम्हाल कर रखना बहुत मुश्किल है ब-निस्वत सम्हाल धन के। यानी ना-मुनासिब और बेजा बचन ज़बान से नहीं निकालने चाहियें और न किसी की निंदा करनी चाहिये-

दोहा

बोली तो अनमोल है, जो कोई जाने बोल।
हिये तराजू तोल कर, तब मुख बाहर खोल।।

(१४)

एक औरत भक्त इस तौर पर प्रार्थना किया करती थी कि हे मालिक तू जो कुछ सामान दुनिया का मुझ को दिया चाहे, वह उनको दे जो तुझको भूले हुये हैं। और तू जो स्वर्ग और बैकुण्ठ के सुख मुझ को दिया चाहे वह उनको दे जो उन सुखों को तुझ से चाहते हैं। मुझ को तो तूही चाहिये है।

(१५)

किसी ने शाह इबराहीम से कहा कि मुझ को कुछ उपदेश कीजिये। जवाब दिया कि जब तक ये छः बातें न बनेगी, तब तक भक्ति पूरी न होगी। (१) पहिली, दुनिया के सुख और आराम की चाह छोड़ो और परमार्थ में मेहनत करो। (२) दूसरी, दुनिया का मान और आदर छोड़ो और निंदा और निरादार सहो। (३) तीसरी, सोना कम करो और जागते रहो। (४) चौथी, धन और माल की चाह छोड़ो और संतोष इख्तियार करो। (५) पाँचवी, दुनिया की आशा और तृष्णा दूर करो और उससे अचाह हो। (६) छठी, जहाँ तक बने, क़सूर न करो और मालिक के चरणों में प्रार्थना करते रहो कि कोई क़सूर न बन पड़े और ऐसी करतूत बन आवे कि जिसमें उसकी प्रसन्नता होवे।

(१६)

दूसरे ने उससे नसीहत चाही

जवाब दिया कि अगर ये पाँच बातें माने तो फिर तुझे इख्तियार है कि जो चाहे सो कर। (१) अब्बल, अपने मन से कह कि हे मन मेरे, मालिक का भजन-बंदगी कर, नहीं तो उसका दिया हुआ रिज़क यानी अन्न मत खा। (२) दूसरी, हे मन मेरे, जिन कामों से मालिक ने मना किया है, उन को मत कर, नहीं तो उसके मुल्क के बाहर निकल जा। (३) तीसरी, हे मन मेरे, जो तू पाप कर्म करना चाहता है तो ऐसी जगह जा कि जहाँ

मालिक तुझको न देखे, नहीं तो पाप मत कर।
 (४) चौथी, हे मन मेरे, जो तू मालिक की दात में राजी
 न होवे तो और मालिक ढूँढ़ जो तुझको बहुत देवे।
 (५) पाँचवी, हे मन मेरे, पहिले इससे कि मौत आवे,
 मालिक की भक्ति करले, और यह काम इसी वक्त से
 शुरू कर ताकि धर्मराय के पास न जाना पड़े और
 नरकों के दुख से बचाव होवे।

(१७)

जो कोई अपने तर्ई सबसे उत्तम जानता है, वह
 नीच है और जो कोई अपने को सबसे ओछा जानेगा,
 उस की सब बड़ाई करेंगे।

(१८)

जो दिल में मालिक से मिलने का शौक पैदा करो
 तो उस मालिक का खौफ भी रक्खो और सब से बढ़का
 काम मन के बर-खिलाफ़ अमल करना है।

कड़ी

सत गुरु कहें करो तुम सोई।

मन के कहे चलो मत कोई।।

(१९)

जो कोई मालिक को पहिचानना चाहे तो चाहिये
 कि पहिले जिस कदर बने, मन को दुनिया के खयालों
 से खाली करे, और उसकी याद में मशगूल रहे और
 उसकी सेवा में ठहरा रहे और अपनी भूल-चूक पर रोवे
 और पछतावे।

(२०)

जब अन्तर की आँख खुलेगी, तो बाहर यानी लिफाफे से नज़र हट जावेगी। और तब सिवाय मालिक के और कुछ नहीं दीखेगा।

(२१)

जीवों के मन तीन तरह के होते हैं मन मुर्दा, मन गाफ़िल और बीमार, और मन सही और दुरुस्त।

मन मुर्दा, संसारियों का है जो कि मालिक का भजन नहीं करते हैं। मन गाफ़िल और बीमार, गुनहगारों का है जो पाप कर्म करते हैं और मन सही और दुरुस्त, उनका है जो हमेशा होशियार और चैतन्य रहते हैं यानी अपने मालिक से डरते हैं और उसका भजन करते हैं।

(२२)

मालिक की बंदगी और भजन से एक छिन भी गाफ़िल नहीं होना चाहिये, क्योंकि यह मन बड़ा मक्कार और दगाबाज़ है। हर वक़्त इस जीव की घात में रहता है। ज़रा भी काबू पाने पर इसका बे-शुमार नुक़सान कर देता है।

(२३)

जो कोई तुझ से बदी करे तो उस पर तू गुस्सा मत कर और न उससे बदला लेने का इरादा कर, क्योंकि परमार्थी का क्षमा करने में फ़ायदा है और बुराई करने वाले के साथ गुस्सा करना या बुराई के बदले में बुराई करने में नुक़सान है।

दोहा

भलयन से भला करन, यह जग का व्यौहार।
बुरयन से भला करन, ते बिरले संसार।।

(२४)

एक अभ्यासी जब मरने लगा तो उसने मालिक से अर्ज किया कि अचरज मालूम होता है कि दोस्त की जान दोस्त लेवे। मालिक ने फ़रमाया कि ताज्जुब मालूम होता है कि दोस्त, दोस्त के दीदार और दर्शन से भागे। यह सुन कर वह खुशी से मरने को तैयार हो गया।

(२५)

हज़ारों जीवों में से बहुत थोड़े ही परमार्थ में क़दम रखते हैं, और सैकड़ों परमार्थियों में से कोई बिरले ही अपने सच्चे मालिक को पहिचानेंगे।

(२६)

सवाल व जवाब

(१) सवाल—हमारे सच्चे मालिक और निज पिता कौन हैं?

जवाब—तुम्हारे सच्चे मालिक और निज पिता सत्त-पुरुष राधास्वामी हैं।

(२) सवाल—हमें क्योंकर यकीन हो कि हमारे सच्चे मालिक और निज पिता सत्तपुरुष राधास्वामी हैं।

जवाब—वे आप इस संसार में जीवों पर अति दया करके, संत सतगुरु रूप धारण करके प्रकट हुये और

अपना भेद उन्होंने आप गाया। उनकी बानी और बचन के पढ़ने और सुनने से प्रतीत आ सकती है, जैसा कि परमेश्वर और खुदा का यकीन लोग वेद कुरान और अंजील के पढ़ने से करते आये हैं।

(३) सवाल—हमें क्योंकर यकीन हो कि सत्तपुरुष राधास्वामी का दर्जा, परमेश्वर और खुदा से उँचा और बड़ा है?

जवाब—उनकी बानी को वेद, पुरान, कुरान, अंजील वगैरा कुल्ल आसमानी किताबों से मिलान करने से।

(४) सवाल—मालिक का खोज हम कहाँ करें, क्योंकि कहते हैं कि मालिक सब जगह मौजूद है?

जवाब—मालिक का खोज तुम अपने घट में करो, क्योंकि जो मालिक सब जगह है तो तुम में भी है। फिर तुम में तुझ से ज़्यादा नज़दीक है, ब-निसबत दूसरी जगह के।

(५) सवाल—मालिक हम में किस तरह है?

जवाब—मालिक तुम में इस तरह है जैसे फूल में खुशबू, और दूध में घी, और काठ में अग्नि।

(६) सवाल—मालिक का दर्शन हम को किस तरह से हो सकता है?

जवाब—मालिक का दर्शन तुम को सतगुरु से जुगत लेकर, अपना घट मथन करने से हो सकता है, जैसे कि घी का दर्शन दूध को तरकीब के साथ बिलोने से होता है, और इतर खालिस फूल में है और कई बार खींचने से निकलता है।

(७) सवाल—मालिक के दर्शन की हम को क्या ज़रूरत है?

जवाब—मालिक तुम्हारा मिस्ल सूरज के है और तुम को रोशनी यानी जिंदगी उसी से मिलती है। ज्यों २ तुम उसके निकट जाओगे, तुम्हारी रोशनी बढ़ेगी, और जिस क़दर उससे दूर हटोगे, अँधेरे में गिरोगे। वह रोशनी महा चैतन्य और महा आनन्द स्वरूप है और सब सुखों का भंडार है और तारीकी यानी अँधेरा दुख रूप और चौरासी का घर है।

(८) सवाल—मालिक हममें कहाँ है?

जवाब—मालिक का तख़्त तुम्हारे मस्तक में है।

(९) सवाल—हमारे मालिक का क्या स्वरूप है?

जवाब—तुम्हारे मालिक का शब्द यानी चैतन्य और प्रकाश और प्रेम स्वरूप है।

(१०) सवाल—हमारा क्या स्वरूप है?

जवाब—तुम्हारा भी शब्द यानी चैतन्य और प्रकाश और प्रेम स्वरूप है।

(११) सवाल—फिर हम में और हमारे मालिक में क्या भेद है?

जवाब—तुम में और तुम्हारे मालिक में ऐसा भेद है कि जैसे किरन और सूरज में, और जैसे बूँद और सिंध में।

* * * * *

बचन ५

वर्णन हाल सच्चे खोजी और परमार्थी और भी माया और उसकी रचना और घेर का और ज़रूरत सतगुरु और उनके सतसंग की और महिमा कुल्ल-मालिक राधास्वामी दयाल की जिनके चरनों में सबको प्रीत और प्रतीत लानी चाहिये और बिना जिनकी मेहर और दया के किसी का कुछ काम नहीं बन सकता और हाल उपदेश करताओं का और नसीहत उनको और कुल्ल उपदेशियों यानी राधास्वामी मत के सतसंगियों को।

पहिला भाग

सच्चे खोजी और प्रेमी का हाल

१ - सच्चे परमार्थ की कमाई दुरुस्ती से जब बन पड़ेगी, जब सच्चा दर्द यानी प्रेम सच्चे मालिक से मिलने का दिल में पैदा होगा, और यह दर्द या प्रेम दो सूरतों में पैदा हो सकता है।

२ - पहली सूरत यह है कि दुनिया के हाल पर नज़र करके और उसकी और उसके सब सामान की नाशमानता देख कर, दिल उसकी तरफ़ से उदास हो जावे और खोज करे कि अमर स्थान और अमर सुख कहाँ है और कैसे मिले और जब तहकीक़ात करके मालूम होवे कि कुल्ल-मालिक राधास्वामी दयाल का धाम जो ऊँचे से ऊँचा और गहरे से गहरा है, अमर

और अजर है और वहीं पूरन आनन्द मिल सकता है और वही निर्माया यानी निर्मल चैतन्य देश है और उसके नीचे जितने देश हैं, उन सब में शुद्ध यानी लतीफ़ और सूक्ष्म और मलीन यानी कसीफ़ और स्थूल माया, व्यापक है और निर्मल चैतन्य का ग़िलाफ़ हो रही है। इन देशों में पूरन आनन्द नहीं है। दरजे-बदरजे ऊँचे की तरफ़ आनन्द बढ़ता गया है और दुख और कलेश कम होता गया है और मलीन माया के देश में सुख बहुत कम और दुख विशेष है और कुल्ल माया के देश में अबेर सबेर जनम मरन का चक्कर भी चल रहा है यानी कुछ अर्से बाद ग़िलाफ़ (जिसको देह कहते हैं) बदलते रहते हैं, यह बात समझ कर कुल्ल-मालिक के मिलने का और उसके धाम में पहुँचने का शौक़ दिल में पैदा हो जावे।

३ - दूसरी सूरत यह है कि कोई इस शख्स को महिमा कुल्ल-मालिक सत्त पुरुष राधास्वामी और उनके धाम की जो कि अविनाशी और सर्व आनन्द और प्रेम का भंडार है, सुनावे और इस दुनिया की नाशमानता और इसके सामान का तुच्छ और दुखदायी होने का हाल समझावे और जुगत इस माया देश को छोड़ कर अपने निज घर में जाने की बयान करे और इस हाल को सुन कर मन इस दुनिया से उदास और बरदाश्ता होकर घर की तरफ़ चलने और अपने सच्चे माता पिता राधास्वामी दयाल से मिलने का जतन करने का इरादा करे।

४ - ऐसे खोजी को तलाश संत सतगुरु या साध गुरु की जो कि कुल्ल भेद से, कुल्ल-मालिक और

निज घर और उसके रास्ते से, वाकिफ़ हैं और जुगत चलने की समझा कर उसकी कार्रवाई करा सकते हैं, ज़रूर करनी पड़ेगी क्योंकि और किसी जगह या किसी मत में या विद्यावान और बुद्धिवानों के बचन से उसको तसल्ली हरगिज़ नहीं आवेगी।

५ - ऐसे शौकीन और खोजी की हालत ऐसी होगी कि जैसे कोई बालक अपने माँ बाप से बिछड़ कर किसी ग़ैर देश और ग़ैर आदमियों में जा पड़ता है और वहाँ उसको किसी तरह से चैन नहीं आता, चाहे कैसी खातिरदारी उसकी की जावे और माँ बाप के वियोग का दर्द सताता रहता है और उनसे मिलने के वास्ते तड़प और बेकली मन में रहती है।

६ - जब ऐसा खोजी तलाश करके संत सतगुरु या साध गुरु के सनमुख आवेगा, उस को उन के बचन सुनते ही और दर्शन करते ही, निहायत प्रेम उनके चरनों में पैदा होगा और उनके बचन जो सच्चे माँ बाप यानी कुल्ल-मालिक राधास्वामी दयाल और उनके धाम की महिमा से भरे हुए होंगे और रास्ते का भेद और चलने की जुगत का उनमें बराबर ज़िक्र होगा, उसको निहायत प्यारे लगेंगे क्योंकि उसके दिल में फ़ौरन यकीन हो जावेगा कि वे ज़रूर एक दिन उसको निज धाम में पहुँचा कर सच्चे मालिक से मिलावेंगे।

७ - ऐसे खोजी के मन में संसार और उसके सामान और कुटुम्ब परिवार की तरफ़ से किसी क़दर बैराग खोज की हालत में पैदा हो जावेगा और जब संत सतगुरु या साधगुरु के बचन चित्त देकर सुनेगा, तब वह बैराग तेज़ और कायम हो जावेगा और अभिलाषा

दुनिया की तरफ़ से हटती और कुल्ल-मालिक के चरणों में पहुँचने की दिन २ बढ़ती जावेगी।

८ - ऐसा खोजी संत सतगुरु के बचनों को सुन कर और उनके मुवाफ़िक़ अपनी और दुनिया की हालत की जाँच करके फ़ौरन उनके चरणों में प्रतीत लावेगा और जब उनकी जुगत का कोई दिन अभ्यास कर के अपनी हालत अंतर में बदलती हुई देखेगा, तब दिन दिन प्रीत उनके चरणों में बढ़ाता जावेगा और तन मन धन से उमंग के साथ सेवा करेगा और शौक के साथ सतसंग उनका, जो कि उसके अंतर अभ्यास में मदद देने वाला है, जारी रखेगा।

९ - जगत के जीव, और भी विद्यावान और बुद्धिवान, असल में अजान हैं। उनको सच्चे मालिक और उसके धाम की और उससे मिलने की जुगत की बिलकुल ख़बर नहीं है। रास्ते में आत्मा परमात्मा या ब्रह्म में अटक रहे हैं और उसका भी भेद पूरा २ नहीं जानते और मिलने की जुगत ऐसी कि जिसका अभ्यास सब कोई कर सके, इन के पास नहीं है। पर यह सब संत मत का हाल सुन कर अपनी मूर्खता से उसकी निंदा करते हैं और संतों पर तान मारते हैं और आप तीर्थ, व्रत और मूर्ति वगैरा में भरम रहे हैं। सच्चा खोजी ऐसे लोगों की निंदा और तान पर ज़रा भी तवज्जह नहीं करेगा क्योंकि जब उसने थोड़े दिन सतसंग करके संत मत को ब-ख़ूबी समझ लिया है तो उसको सब मतों का हाल और उनका ओछापन ज़ाहिर हो जावेगा और उन लोगों के भरमाने और भुलाने से नहीं भरमेगा बल्कि उनको नादान और अभागी समझ कर उनसे परमार्थी मेल नहीं रखेगा।

१० - दुनिया के भोग विलास और नामवरी वगैरा की चाह उसके दिल में बहुत कम हो जावेगी या बिल्कुल नहीं रहेगी क्योंकि उसको कोई दिन सतसंग और अंतरी अभ्यास करके साफ़ मालूम हो जावेगा कि सब चीज़ें रास्ते में अटकाने वाली और निज घर से हटाने वाली हैं। वह किसी के भरमाने और उन चीज़ों का लोभ दिलाने से नहीं भरमेगा और अपनी भक्ति से नहीं डिगेगा।

११ - ऐसे खोजी भक्त के मन में दिन दिन चाव कुल्ल-मालिक के दर्शन और उसके धाम में पहुँचने का बढ़ता जावेगा और जिस क़दर कि नित्त अभ्यास करके उसको अंतर में रस मिलता जावेगा, उसी क़दर उसकी प्रीत प्रतीत चरणों में मज़बूत होती जावेगी और कुल्ल-मालिक राधास्वामी दयाल और संत सतगुरु की दया उस पर दिन दिन बढ़ती जावेगी और अंतर में उसको परचे मिलते जावेंगे और इस तरह कमाई करके वह एक दिन माया के घेर के पार हो कर और धुर धाम में पहुँच कर परम आनन्द को प्राप्त होगा।

दूसरा भाग

माया और उसके ग़िलाफ़ों का हाल

१२ - मालूम होवे कि इस देश में चैतन्य की धार यानी सुरत, माया के ग़िलाफ़ों में गुप्त होकर कार्रवाई मन और इन्द्रियों के वसीले से कर रही है और इन ग़िलाफ़ों के संग अपनपौ बाँध कर और बाहर के जड़ पदार्थों में मन लगा कर अनेक तरह के दुख सुख सह रही है। सो जब तक इन ग़िलाफ़ों से किसी क़दर

छुटकारा नहीं होगा, तब तक दुख सुख और जनम मरन के चक्कर से बचाव नहीं हो सकता और इन गिलाफों से छूटने की जुगत सिर्फ संत मत यानी राधास्वामी मत में आसान तरीके से खोल कर कही है। उसकी कमाई से यह जीव अपना आहिस्ता २ छुटकारा होता हुआ आप देख सकता है और उसी कदर अपना दुख सुख से बचाव भी परख सकता है। और किसी तरकीब से यह फायदा पूरा २ और आसानी के साथ बगैर घर बार और रोजगार के छोड़ने के हासिल नहीं हो सकता और राधास्वामी मत में किसी का घरबार और रोजगार छुड़ाया नहीं जाता और जो जुगत कि बताई जाती है, ऐसी भारी है कि उसके अभ्यास करने से सहज में सब काम बन सकता है। लेकिन थोड़ा सच्चा शौक और प्रेम दरकार है। फिर अभ्यास करके वही प्रेम दिन २ बढ़ता जावेगा और एक दिन पूरा काम बना कर छोड़ेगा।

१३ - यह बात सच्चे परमार्थियों को अच्छी तरह समझ लेनी चाहिये कि इस दुनिया में दो पदार्थ हैं, एक चैतन्य और दूसरा जड़। चैतन्य वही सुरत की धार है कि जो इस देश में कुल्ल रचना की सम्हाल कर रही है और जड़ पदार्थ की प्रेरक है। बगैर उसके जड़ पदार्थ कुछ काम नहीं दे सकता। यही चैतन्य धार सत्त और ज्ञान और आनन्द स्वरूप है और जड़, बर-खिलाफ़ इसके, असत्त और तम और दुख रूप है यानी इसका रूप रंग सुरत चैतन्य की सत्ता से कायम है और जब उसकी सत्ता खिंच जावे, तब उसके रूप रंग का अभाव हो जाता है।

१४ - यह समझौती लेकर कुल्ल सच्चे परमार्थियों को मुनासिब और लाज़िम है कि जड़ पदार्थों से आहिस्ता आहिस्ता अपना नाता तोड़ते जावें या रिश्ता ढीला करते जावें और विशेष चैतन्य से अपना मेल बढ़ाते जावें, तो दिन २ आनन्द और सच्चा ज्ञान बढ़ता जावेगा और दुख और भूल और भ्रम यानी तम घटता जावेगा और यह कार्रवाई दुरुस्ती और आसानी के साथ सिर्फ सुरत शब्द मार्ग की कमाई से हो सकती है।

१५ - क्योंकि और मतों में चलने और चढ़ने की आसान जुगत जारी नहीं है। वे सब या तो बाहर जड़ निशानों जैसे तीरथ मूरत वगैरा में अटक रहे हैं या चैतन्य की विद्या बुद्धि से समझौती लेकर और अपने तई वही रूप समझ कर (यानी समान और विशेष चैतन्य का भेद न करके) जहाँ के तहाँ बैठ रहे हैं। इस सबब से उनकी निवृत्ति माया के घेर और देहियों के दुख सुख और जनम मरन से मुमकिन नहीं है।

१६ - जिस क़दर ग़िलाफ़ यानी परदे सुरत चैतन्य की धार पर, निर्मल चैतन्य देश से उतार के समय चढ़े हैं, उनका भेद मुफ़स्सिल राधास्वामी मत में बयान किया गया है। और मतों में यह भेद साफ़ तौर पर बिलकुल ज़ाहिर नहीं किया है और सबब उस का यही है कि उन में सुरत के चलने और चढ़ने और निज धाम में पहुँचाने का बिलकुल ज़िक्र नहीं है। चैतन्य को सर्व व्यापक मान कर जहाँ के तहाँ उसकी समझौती (बजाय अभ्यास करने के) विद्या बुद्धि की मदद से हासिल करके तृप्त हो गये यानी बुन्द चैतन्य को पिंड में ही सिंध रूप मान कर निश्चिन्त हो गये।

१७ - गिलाफ़ तीन किस्म के हैं। पहिले दरजे की रचना में रूहानी गिलाफ़, जहाँ कि चैतन्य ही चैतन्य है और माया नहीं है। दूसरे दरजे में शुद्ध माया के मसाले के गिलाफ़, जहाँ ब्रह्म सृष्टि है और तीसरे दरजे में मलीन माया के मसाले के गिलाफ़, जहाँ कि देवता और मनुष्य और चार खान की रचना है और फिर हर दरजे में गिलाफ़ों की तीन २ किस्में हैं, स्थूल, सूक्ष्म और कारन यानी एक दरजे का स्थूल गिलाफ़ नीचे के दरजे के कारन गिलाफ़ से भी ज़्यादा सूक्ष्म है और बाकी का हाल इसी तरह समझ लेना चाहिये।

१८ - जब तक कि सुरत गिलाफ़ों में बर्त रही है, तब तक उसकी भक्ति मालिक के चरनों में “भेद-भक्ति” कहलाती है यानी सेवक और स्वामी और प्रेमी और प्रीतम यानी आशिक़ और माशूक़ का भाव कायम रहता है और जब धुर-पद यानी बे-गिलाफ़ मुक़ाम में सुरत पहुँचे, तब “अभेद-भक्ति” जिस को सच्चा और पूरा ज्ञान कहना चाहिये, कहलाती है और इस जगह पर प्रेमी को संत मत में ऐसी ताक़त हासिल हो जाती है कि जब चाहे अपने प्रीतम से मिल जावे और जब चाहे जब न्यारा होकर उस के दर्शन का आनन्द लेवे। यह स्थान असली अरूप और अरंग और अनाम पद का है। बाकी नीचे के दरजों में जहाँ कहीं जिस किसी ने अनाम और अरूप पद थापा है, वह असली अरूप और अनाम और अरंग नहीं है। इस सबब से और मत वालों ने धोखा खाया क्योंकि हर दरजे में हर एक स्थान पर रूप और अरूप और लोक और अलोक मौजूद है और दोनों मिल कर रचना की सम्हाल कर रहे हैं।

१९ - चैतन्य, बे-ग़िलाफ़ अपने में आप मगन रहता है। और जहाँ कि ग़िलाफ़ में है, वहाँ वह औज़ार यानी इन्द्रियों के वसीले से बाहर की कार्रवाई करता है, और भी अपने से विशेष चैतन्य का रस और आनन्द लेता है। लेकिन ग़िलाफ़ का संग करके यानी मेल के सबब से जो दुख सुख लाज़मी हैं, उनका भी भोग करता है और जब वह ग़िलाफ़ पुराना और बेकार हो जाता है, तब उसको छोड़ कर दूसरा ग़िलाफ़ धारण करता है। इस सबब से जनम मरण और दुख सुख का चक्कर हमेशा जारी रहता है।

२० - यह कैफ़ियत सिर्फ़ माया देश में है यानी रचना के दूसरे और तीसरे दरजे में वाक़ै होती है। अब्बल दरजे में जहाँ कि रूहानी ग़िलाफ़ हैं, कभी तग़ैयुर और तबद्दुल^१ नहीं होता और जो कि चैतन्य आनन्द स्वरूप है, इस वास्ते उसके ग़िलाफ़ भी आनन्द रूप हैं। इस वास्ते संत फ़रमाते हैं कि जैसे बने तैसे माया के घेर के पार दयाल देश यानी अब्बल दरजे में जाना चाहिये। तब अमर और पूरन आनन्द प्राप्त होगा।

तीसरा भाग

अपने वक़्त के सतगुरु की ज़रूरत और
उनके सतसंग का फ़ायदा

२१ - संत अथवा राधास्वामी मत में वक़्त के सतगुरु की निहायत ज़रूरत है क्योंकि बग़ैर उनके मिलने के भेद कुल्ल-मालिक और रास्ते का और जुगत चलने की और हाल उन संजमों का जिनकी निगह-दाश्त

प्रेमी अभ्यासी को जरूर है, मालूम नहीं हो सकता। यह भेद और हाल वही जानता है कि जो अपने घट में रास्ता तै करके धुर मुक़ाम तक या किसी रास्ते के स्थान तक पहुँचा है या थोड़ा बहुत वह शख्स जानेगा जिसने पूरे गुरु से मिल कर कोई दिन उनका सतसंग किया है और उनसे उपदेश लेकर अभ्यास कर रहा है। सिवाय इन तीन के (१) संत सतगुरु और (२) साधगुरु और (३) पूरे गुरु के सच्चे सतसंगी के, और कोई यह भेद नहीं जान सकता। इस वास्ते जिस किसी के दिल में सच्चे मालिक का खोज और उसके मिलने का शौक पैदा हुआ है, जब तक इन तीनों में से कोई नहीं मिलेगा तब तक उसको शान्ति नहीं आवेगी और न उसका रास्ता चलना शुरू होगा।

२२ - जब खोजी प्रेमी ऐसे गुरु का सतसंग करेगा, तब उसको सच्चा हाल इस रचना का मालूम पड़ेगा, और यह कि किस में उसको सच्ची प्रीत करनी चाहिये, और कहाँ २ उसका मन बे-फ़ायदा बँध रहा है, और कैसे उसका छुटकारा सहज में हो सकता है, और जो सुख और रस यहाँ के भोगों में हैं, वह तुच्छ और नाशमान हैं और परम सुख और परम आनन्द का भंडार अपने घट में मौजूद है, पर जुगती की कमाई से आहिस्ता २ मिल सकता है और कुल्ल-मालिक राधास्वामी दयाल का तख़्त भी घट में मौजूद है, और किस तरह थोड़ा बहुत उनका जलवा अंतर में नज़र आ सकता है, और कैसे उनकी मेहर और दया वास्ते तै करने रास्ते और प्राप्ति आनन्द और उसकी दिन २ तरक्की के हासिल हो सकती है।

२३ - सच्चे मालिक के चरणों में सच्ची प्रीत और

प्रतीत सिर्फ सतगुरु ही के संग से पैदा हो सकती है और दिन २ उसकी तरक्की उनकी मेहर और दया और जुगती की कमाई से मुमकिन है और संसार और उसके भोगों से सच्चे बैराग का दिल में पैदा होना और उसकी तरक्की भी सतगुरु ही के संग से होवेगी। और तरह से जो किसी के चित्त में किसी वक्त थोड़ा बहुत बैराग पैदा भी हुआ, तो वह कायम नहीं रहेगा और न उसकी तरक्की होगी।

२४ - सच्चे मालिक की मौजूदगी और उसके हर वक्त हाज़िर नाज़िर होने का यकीन भी संत सतगुरु ही के संग से हासिल होगा और उनकी दया और जुगती की कमाई से वही यकीन बढ़ता जावेगा और एक दिन पूरे दरजे तक पहुँचा देगा। ऐसा सच्चा और पूरा यकीन, और किसी के संग से या पोथियाँ पढ़ कर हासिल नहीं हो सकता।

२५ - संतों की जुगती की कमाई भी सतगुरु ही के संग से दुरुस्ती के साथ बन पड़ेगी और जब तक कि काम पूरा न बने, वह अभ्यास जारी रहेगा। और किसी तरह सुरत शब्द का अभ्यास बन पड़ना दुरुस्ती से और तरक्की के साथ जारी रहना और रोज़ बरोज़ उसका फ़ायदा नज़र आना मुमकिन नहीं है क्योंकि काल और कर्म और माया और उसके भोग बड़े ज़बरदस्त हैं, कभी न कभी अभ्यास में विघ्न डाल कर, या भर्म उठा कर, उसको छुड़वा देंगे या अभ्यासी को ललचा कर भोगों में या मान बढ़ाई में फँसा कर उसका रास्ता चलने का रोक देंगे। जिस किसी के सिर पर पूरे गुरु का पंजा रहे, उससे यह काम अखीर तक दुरुस्त बनता चला जावेगा, नहीं तो थोड़े दिन अभ्यास करके

और फिर किसी न किसी चक्कर में पड़ कर और रास्ते में थक कर रह जावेगा।

२६ - शब्द की महिमा और सुरत शब्द मार्ग की क़दर भी जैसी कि चाहिये, सतगुरु ही के संग से आवेगी और वैसे तो हर एक मत में शब्द की थोड़ी बहुत महिमा करी है, पर भेद रास्ते का और जुगत उसके अभ्यास की चढ़ाई के साथ किसी मत में नहीं पाई जाती।

२७ - जो भाग से सतसंग सतगुरु का कुछ अर्से तक प्राप्त हो जावे तो बहुत ग़नीमत है, नहीं तो जितने दिन बन सके एक दफ़े ज़रूर उनके सतसंग में हाज़िर रह कर फ़ायदा उठावे यानी बचन उनके चेत कर सुने और समझे और विस्तार करके उनका मनन और विचार करे।

चौथा भाग

वर्णन भेद जीवों की समझ और अधिकार का

२८ - जीवों की तीन किसमें हैं, उत्तम, मध्यम और निकृष्ट और इसी तरह बुद्धि और समझ भी तीन किसम की है, एक तेलिया, दूसरी मोतिया, तीसरी नमदा^१।

(१) पहिली यानी तेलिया का ख़वास यह है कि जैसे तेल की एक दो बूँदें पानी में डालें तो वह फैल कर तमाम पानी को घेर लेती हैं, इसी तरह उत्तम अधिकारी बचन सुन कर उनका आप ही आप विस्तार

करके समझता है और अपने फ़ायदे की बात को छॉट कर ग्रहण करता है।

(२) दूसरी मोतिया बुद्धि कि जैसे मोती में जिस क़दर सूराख़ किया जावे, वह उस क़दर कायम रहता है यानी मध्यम अधिकारी जिस क़दर बचन सुनता है, उनको वैसा ही अपने मतलब के मुआफ़िक़ छॉट कर याद कर लेता है, लेकिन विस्तार नहीं कर सकता।

(३) तीसरी नमदा बुद्धि कि जैसे नमदे में सूये से सूराख़ किया गया तो सूराख़ होता हुआ तो नज़र आया पर फ़ौरन ही छिप गया, ऐसे ही निकृष्ट अधिकारी बचन सुनते और समझते मालूम होते हैं, पर उनको फ़ौरन ही भूल जाते हैं।

२९ - उत्तम अधिकारी को थोड़े दिन के सतसंग से बहुत फ़ायदा हासिल हो सकता है क्योंकि वह दो मूल बातों को समझ कर उनका विस्तार और अपनी सम्हाल थोड़ी बहुत हर सूरत और हर हालत में आप ही अपनी निर्मल बुद्धि से कर सकता है और वह दो मूल बातें यह हैं।

(१) सुरत की बैठक जाग्रत के समय नेत्रों में है और यहाँ से धार जिस क़दर अंतर में ऊँचे की तरफ़ को शब्द और स्वरूप के आसरे खिंचेगी यानी पुतली उलटाई जावेगी, उसी क़दर देह और संसार से बन्धन ढीला होता जावेगा यानी इधर से बे-ख़बरी और उधर की तरफ़ होशियारी के साथ रस और आनन्द मिलता जावेगा। इस काम को ज़रूरी और मुफ़ीद समझ कर जिस क़दर बन पड़ेगा, उत्तम अधिकारी हमेशा जारी रखेगा, बल्कि आहिस्ता आहिस्ता उसमें तरक्की करेगा।

(२) मन और इन्द्रियों की धारें बाहरमुख जारी हो रही हैं और इच्छा यानी ख्वाहिश के साथ यह धारें पैदा होती हैं और पुतली के उलटाने यानी मन और सुरत की धार को अन्दर में ऊपर की तरफ़ चढ़ाने में, वे तरंगों की धारें विघ्नकारक हैं। इस वास्ते सिर्फ़ ज़रूरी और मुनासिब तरंगें उठानी और इन्द्रियों की धारों को ज़रूरी कामों के वक़्त जारी रखना और फ़िज़ूल और ग़ैर-ज़रूरी और ना-मुनासिब ख़्यालों और कामों की तरंगें अन्तर और बाहर रोकना, ख़ास कर अभ्यास के वक़्त और आम तौर पर हर वक़्त, ज़रूर चाहिये।

३० - इस बात को समझ कर उत्तम अधिकारी अपनी सम्हाल, हर वक़्त, मुनासिब तौर पर रख सकता है। जो मुआफ़िक़ पुराने स्वभाव और आदत के भूल और चूक हो जावे तो कुछ मुज़ायका नहीं, फिर होशियार होकर सम्हाल करनी चाहिये। इसी तरह कोई अर्से की कोशिश के बाद मन और इन्द्रियाँ दुरुस्ती के साथ बर्तने लगेंगी।

३१ - मध्यम अधिकारी को सतसंग कुछ ज़्यादा अर्से तक करना चाहिये, तब वह बचनों को सुन कर और समझ कर और थोड़ा बहुत अन्तरी अभ्यास करके, और भी उत्तम और मध्यम अधिकारियों को जो सतसंग अर्से से कर रहे हैं या सतसंग में आते जाते रहते हैं, देख कर काबिल इसके हो जावेगा कि दूर रह कर और राधास्वामी दयाल की दया का बल लेकर अपनी सम्हाल थोड़ी बहुत कर सके और जिस बात में कोई दिक्क़त या विघ्न या मुशकिल पेश आवे तो चिट्ठी भेज कर सतगुरु से हिदायत मुनासिब वक़्तन-फ़वक़्तन

हासिल करता रहे।

३२ - निकृष्ट अधिकारी को बहुत असें तक सतसंग करने और उत्तम और मध्यम अधिकारियों की हालत देखने से कुछ फ़ायदा होगा, जो वह थोड़ी होशियारी और शौक के साथ इस काम को करेगा और दूरी में उत्तम या मध्यम अधिकारी के सतसंग और मदद से उसका भी थोड़ा बहुत निरवाह हो जावेगा और रफ़्ता २ मध्यम अधिकारी के दरजे पर आ जावेगा।

३३ - जो लोग सच्चा शौक परमार्थ का नहीं रखते पर सच्चे शौकीनों के साथ किसी लपेट से संतों के सतसंग में आगये हैं तो उनको भी कुछ थोड़ा फ़ायदा होगा लेकिन जब तक वे चेत कर होशियारी के साथ सतसंग और अन्तर अभ्यास नहीं करेंगे, तब तक उनकी हालत नहीं बदलेगी। इन लोगों को उत्तम या मध्यम अधिकारियों का संग काफ़ी होगा क्योंकि सतगुरु के सतसंग की ताक़त और लियाक़त उनमें कम होगी।

३४ - खुलासा यह है कि जब तक जीव का ज़बर झुकाव संसार की तरफ़ और मन में बासना भोग और बिलास और उसकी तरक्की की रहेगी, तब तक वह संतों के सतसंग और उनकी जुगती के अभ्यास से गहरा फ़ायदा नहीं उठा सकता कि जिससे उसकी हालत जल्द बदले और परमार्थ का रस बराबर अन्तर में पावे।

३५ - जो कोई सच्चा दर्दी परमार्थी है, वह राधास्वामी मत की पोथियों को ग़ौर से पढ़ कर बहुत फ़ायदा उठा सकता है और चिट्ठी के वसीले से उपदेश हासिल करके अभ्यास में राधास्वामी दयाल की

दया से भजन और ध्यान का भी रस ले सकता है और अपना हाल वक्तन फवक्तन सतगुरु या उत्तम अधिकारी को लिख कर और हिदायत मुनासिब लेकर अभ्यास में तरक्की भी कर सकता है। पर कितनी ही बातें राधास्वामी मत और उसके अभ्यास की बाबत ऐसी हैं कि वे सिर्फ ज़बानी समझाई जा सकती हैं और लिखने में किसी न किसी किस्म की ग़लती या धोखा हो जाने का ख़ौफ़ है, इस वास्ते ऐसे परमार्थी को भी ज़रूर और लाज़िम है कि अगर ज़्यादा न हो सके तो एक मर्तबा ज़रूर सतसंग में हाज़िर होकर और चंद रोज़ वहाँ ठहर कर जो कुछ कि शुभे और शक या किसी बात में समझ का फेर होवे, उसको दूर करावे और जो बातें कि ज़बानी समझाई जा सकती हैं, उनको ब-खूबी समझ लेवे, ताकि उसके अभ्यास की तरक्की में दूरी की वजह से ख़लल न पड़े और कुल्ल-मालिक राधास्वामी दयाल और सतगुरु और सुरत शब्द मार्ग की प्रीत और प्रतीत मज़बूत हो जावे।

३६ - और जो ऐसे परमार्थी का किसी सूरत से सतसंग में आना न बन सके तो जो वह सतगुरु का हुकम लेकर किसी उत्तम अधिकारी परमार्थी से (जिसने कुछ अर्से सतगुरु का सतसंग किया है) मिलेगा और कोई दिन उसका सतसंग करेगा, तो उसको थोड़ा बहुत उसी क़दर फ़ायदा हासिल हो सकता है, जैसे कि सतगुरु के संग से।

३७ - और जो उत्तम अधिकारी का भी सतसंग प्राप्त न होवे तो जब तक कि मौक़ा सतगुरु या उत्तम अधिकारी सतसंगी से मिलने का न बने, तब तक जो मध्यम अधिकारी सतसंगी मिल जावे (कि जिसने सतगुरु

का सतसंग किया है) तो उसी के संग अपनी परमार्थी कार्रवाई सतगुरु से चिट्ठी के जरिये से उपदेश लेकर जारी करे। इस तरह से उसको किसी क़दर फ़ायदा हासिल होगा और मुन्तज़िर रहे कि जब मौक़ा मिले तब उत्तम अधिकारी सतसंगी से या सतगुरु से जाकर ज़रूर मिले और कोई दिन उनका सतसंग कर के पूरा फ़ायदा हासिल करे।

पाँचवाँ भाग

कुल्ल-मालिक राधास्वामी दयाल की महिमा और फ़ायदा उनके चरनों में भाव के साथ प्रीत और प्रतीत करने का और बयान उन हुकमों का जो उन्होंने ज़बान मुबारक से फ़रमाये।

३८ - राधास्वामी नाम कुल्ल-मालिक का है कि जिस का धाम ऊँचे से ऊँचा है और जहाँ माया का नाम और निशान भी नहीं है और वह धाम तीन लोक के परे है और जिसके चरनों से “आदि शब्द” की धार निकली जिससे कुल्ल रचना, पहिले दयाल देश और फिर तीन लोक की हुई और यह पद यानी राधास्वामी धाम और कुल्ल रचना का नमूना घट २ में मौजूद है, यानी हर एक सुरत का सूत कुल्ल-मालिक राधास्वामी दयाल के चरनों से अपने २ घट में शब्द यानी चैतन्य की धार के वसीले से (जिस पर सुरत उतर कर पिंड में बैठी है) लग सकता है और वह सुरत उनकी दया को अंतर में अभ्यास के समय, और भी दूसरे वक्तों में, परख सकती है।

३९ - ऊपर के बयान का मतलब यह है कि हर एक सुरत, शब्द की धार के वसीले से उतर कर पिंड में बैठी है, और संत सतगुरु अथवा साधगुरु या उत्तम अधिकारी सतसंगी से भेद रास्ते और मंजिलों का और हर एक स्थान के शब्द का और जुगती चलने की दरियाफ्त करके राधास्वामी दयाल की दया का भरोसा रख कर अपने घट में उसी धार को पकड़ कर चरनों की तरफ़ चल सकती है और जो कि कुल्ल जीव यानी सुरतें कुल्ल-मालिक राधास्वामी दयाल की अंस हैं (जैसे सूरज और सूरज की किरन) और उनको हर एक पर निहायत दरजे की दया और प्यार मंजूर है सो जब कोई विरह और प्रेम अंग लेकर सचौटी के साथ चरनों की तरफ़ भेद लेकर चलता है, वे उस पर अंतर में दया और मेहर फ़रमाते हैं और मदद देते हैं।

४० - इस समय में ख़ास कर जीवों पर ज़्यादा दया करना मंजूर है क्योंकि कुल्ल-मालिक राधास्वामी दयाल आप नर चोले में संत सतगुरु रूप धारन करके प्रकट हुए और भेद अपने निज धाम और उसके रास्ते और मंजिलों का और सहज तरीका चलने का कि जो आज तक किसी को मालूम नहीं हुआ, निहायत कृपा कर के आप प्रकट किया और जीवों को समझा बुझा कर और अपनी दया के बल से उनकी सुरत को चढ़ा कर अपने देश में पहुँचाया और पहुँचाते हैं।

४१ - और निहायत मेहर और दया करके हुक्म दिया कि जो कोई उनके चरनों में प्रेम और भक्ति धार कर उस तरीके का अभ्यास यानी विरह अंग लेकर ध्यान और भजन करेगा तो वे अपने निज रूप से

उसको अन्तर में बराबर मदद देकर और उसकी सुरत को आहिस्ता आहिस्ता चढ़ा कर एक दिन धुर धाम में पहुँचा देंगे।

४२ - और यह भी हुक्म दिया कि इस वक़्त में जिस क़दर कि पुराने तरीक़े अभ्यास के हैं, वह सब ख़ारिज हैं। पहले तो वह सिर्फ़ संजम के तौर पर जारी किये गये थे, दूसरे जो किसी में थोड़ी चढ़ाई का भी फ़ायदा है सो वह इस क़दर कठिन और ख़तरनाक है कि किसी जीव से दुरुस्ती के साथ उसका बन पड़ना मुशकिल बल्कि ना-मुमकिन है और जो जीव कि उन्हीं तरीक़ों में अटके रहेंगे, वह बे-फ़ायदा अपना वक़्त और तन मन उस काम में ख़र्च करेंगे और सच्ची मुक्ति और पूरा उद्धार उस कार्रवाई से हरगिज़ हासिल नहीं होगा। इस वास्ते कुल्ल जीवों को यही हुक्म फ़रमाया कि जो जुगत स्वरूप के ध्यान और नाम के अंतरी सुमिरन और शब्द के श्रवन की जारी फ़रमाई है, उसी के मुवाफ़िक़ विरह और प्रेम अंग लेकर अभ्यास करो, तब सच्चा और पूरा उद्धार होगा। और किसी तरह जनम मरन और चौरासी के चक्कर से छुटकारा नहीं होगा।

४३ - और वक़्त छोड़ने इस चोले के यह भी फ़रमाया कि कोई यह न समझे कि हम जाते हैं। नहीं, हम हर एक अभ्यासी सतसंगी के अंग संग रह कर उसकी दुरुस्ती और तरक्की बराबर करेंगे, बल्कि पहिले से ज़्यादा फ़रमावेंगे। इस वास्ते हर एक प्रेमी भक्त और सुरत शब्द के अभ्यासी को लाज़िम है कि राधास्वामी दयाल के चरणों में गहरी प्रीत करे और

उनके चरणों की सरन लेकर अपना अभ्यास दुरुस्ती के साथ जिस क़दर बन सके, बराबर यानी बिला नागा करता रहे और उनकी दया मेहर अपने अंतर में परखता चले।

४४ - और यह भी राधास्वामी दयाल ने फ़रमाया कि जिस किसी को सुरत शब्द मार्ग का उपदेश दिया जाता है, उस वक़्त उसको सत्तपुरुष राधास्वामी का दामन पकड़ा दिया जाता है। सो जो कोई सचौटी के साथ थोड़ा बहुत प्रेम अंग लेकर उस अभ्यास को बराबर करता रहेगा और जहाँ तक मुमकिन है, मन के विकारों में नहीं बर्तेगा, तो उस पर सत्तपुरुष राधास्वामी दयाल अपनी दया फ़रमाते रहेंगे यानी उसके मन और सुरत को आहिस्ता २ घट में ऊँचे की तरफ़ चढ़ाते जावेंगे और माया और काल के विघ्नों से उसकी रक्षा करते रहेंगे।

४५ - सब जीव थोड़े बहुत काल के क़रजदार हैं यानी उन पर पिछले अगले कर्म चढ़े हुए हैं। सो जो कोई सचौटी के साथ राधास्वामी दयाल की सरन में आया और सर्व अंग करके उनका सेवक हो गया यानी और किसी में उसका परमार्थी भाव और इष्ट नहीं रहा और सतसंग करके राधास्वामी दयाल के चरणों में प्रीत और प्रतीत शुरू की है तो ऐसे जीव को वे अपनी दया से अपनाते हैं, और फिर उसकी सब तरह से सम्हाल और रक्षा दया के साथ आप फ़रमाते हैं, और उसके कर्म जिस क़दर जल्दी होता है, काटते हैं और दिन २ प्रीत प्रतीत बढ़ा कर और अभ्यास में तरक्की देकर एक दिन अपने निज धाम में बासा देंगे।

छठा भाग

वर्णन हाल राधास्वामी दयाल की दया का वास्ते उद्धार जीवों के और जारी करने उपदेश के आम तौर पर।

४६ - जिस किसी को कि कुल्ल-मालिक राधास्वामी दयाल अपनी दया से साध या उत्तम प्रेमी सतसंगी की गति बख्शें और उसके द्वारे और जीवों की परमार्थी दुरुस्ती करवावें तो वे उनके परम सेवक होंगे और बाहर से जिस क़दर कार्रवाई समझाने और बुझाने और अभ्यास में मदद देने और भक्ति और प्रेम बढ़ाने की ज़रूर है, वह उन साध या प्रेमी सतसंगी के हाथों से करवाते हैं और अंतर में जिस क़दर कि मन और सुरत की चढ़ाई के वास्ते और काल और कर्म और माया वगैरा के विघ्नों के दूर करने के लिये मदद दरकार है, वह मेहर और दया से राधास्वामी दयाल अपने निज रूप से आप करते हैं, क्योंकि वक्त उपदेश के हर एक सुरत का सूत यानी रिश्ता उसके घट में राधास्वामी दयाल के चरनों से लग जाता है और उसी रिश्ते के द्वारे परमार्थी अभ्यासी सुरत की प्रार्थना वगैरा की खबर चरनों में पहुँच सकती है और जब मौज होती है, तब दया की धार उसी रास्ते से उतर कर और अभ्यासी को रस देकर उसके प्रेम को बढ़ाती है।

४७ - और जिस किसी को राधास्वामी दयाल अपनी मेहर से संत गति बख्शें यानी अपने धाम में बासा देवें, तो उसका निज रूप वही हुआ जो उनका है यानी शब्द स्वरूप करके एकता हो गई और उसकी

मौज वही होगी जो उनकी मौज है और जो उसके द्वारे जीवों का कारज करना मंजूर है, तो वह अंतर और बाहर उनकी मौज के अनुसार जो कार्रवाई जीवों के उद्धार के वास्ते मुनासिब और ज़रूर है, जारी करेगा।

४८ - खुलासा यह है कि कुल्ल कार्रवाई जीवों के उद्धार की कुल्ल-मालिक राधास्वामी दयाल की मौज के मुवाफ़िक़ जारी होती है और वे आप निगरानी उस कार्रवाई की फ़रमा रहे हैं और अपनी ख़ास दया जिस २ जीव पर जब २ और जैसी २ मुनासिब होती है करते हैं और दिन २ उसकी प्रीत और प्रतीत चरनों में अभ्यास के साथ बढ़ाते जाते हैं।

४९ - इस वास्ते कुल्ल जीवों को जो राधास्वामी मत में शामिल हैं, चाहिये कि उनके चरनों का इष्ट मज़बूत बाँधें और उनके धाम में पहुँचने का इरादा ऐसा पक्का करें कि रास्ते में किसी स्थान पर थक कर या ललचा कर ठहरने की ख़्वाहिश न होवे और जो जुगत चलने और चढ़ने की यानी ध्यान और भजन की उन्होंने जारी फ़रमाई है, उसका अभ्यास बराबर नेम और प्रेम के साथ हर रोज़ करते रहें और जब २ मौका मिले सतसंग भी करते रहें और संशय और भ्रम दूर करके प्रीत और प्रतीत चरनों में बढ़ाते रहें तो राधास्वामी दयाल की मेहर और दया से आहिस्ता २ उनका कारज बन जावेगा।

सातवाँ भाग

वर्णन ज़ाहिरी आदाब और कायदा भक्ति
का राधास्वामी दयाल के चरनों में।

५० - कुल्ल जीवों को जो राधास्वामी मत में शामिल हैं मुनासिब और लाज़िम है कि जहाँ तक बन सके, एक दफ़े आगरे में आकर राधास्वामी बाग़ में राधास्वामी दयाल की समाधि और उनके निशानों का जैसे पलंग और कुरसी और भजन करने की चौकी का, भाव सहित दर्शन करें और वहाँ मत्था टेक कर अपना भाग बढ़ावें और समाधि पर हार फूल चढ़ावें क्योंकि इन सब चीज़ों में जो कि उनकी सेवा में रही हैं, उनके चरनों की निर्मल और अमृत की धारा मौजूद है। राधास्वामी बाग़ के कुएँ का जो जल है, वह राधास्वामी दयाल का मुखामृत और चरनामृत है, उसको ज़रूर पान करें।

५१ - राधास्वामी दयाल ने खुद अपनी ज़बान मुबारक से फ़रमाया कि जो कोई राधास्वामी बाग़ में आवेगा, उसको भजन करने के बराबर फ़ायदा होगा और जो वहाँ बैठ कर भजन और ध्यान करेगा, उसको विशेष फ़ायदा हासिल होगा यानी राधास्वामी दयाल की ख़ास दया और मेहर का अधिकारी होगा।

आठवाँ भाग

वर्णन हाल उपदेश करताओं का और
हिदायत मुनासिब उनके वास्ते

५२ - जो कोई राधास्वामी दयाल के सेवकों में से जीवों को राधास्वामी मत का उपदेश देता है, उसके साथ उसके उपदेशी जो साध भाव का बर्ताव करें तो मुज़ायक़ा नहीं, पर गुरु और सतगुरु और संत भाव कुल्ल-मालिक राधास्वामी दयाल के चरनों में लाना चाहिये।

५३ - और जो कोई बिल्फ़र्ज़ किसी उपदेशक सतसंगी के साथ अपनी हठ से गुरु भाव का बर्ताव करे तो ख़ैर, लेकिन कुल्ल-मालिक और परम पुरुष पूरन धनी का भाव राधास्वामी दयाल के चरनों में ज़रूर लाना चाहिये। इसमें उसका कारज बहुत दुरुस्ती के साथ और निर्विघ्न बनेगा क्योंकि राधास्वामी दयाल की मेहर और दया उसकी सम्हाल और रक्षा करेगी।

५४ - जो कोई सतसंगी अभी आप ही अभ्यासी है और इजाज़त और हुक्म के साथ दूसरों को उससे उपदेश दिलवाया जाता है तो उसको मुनासिब है कि किसी अपने उपदेशी को अपने साथ साध भाव का बर्ताव न करने दे। सिर्फ़ इस क़दर काफ़ी होगा कि वे उसको अपना बड़ा भाई समझें और जो कोई उपदेशक सतसंगी ब-नज़र अपने बचाव के इस क़दर बर्तावा भी मंज़ूर न करे तो वह अपने उपदेशियों के साथ बराबरी यानी मित्र भाव का बर्तावा जारी रखे और जो कोई उपदेशक सतसंगी किसी किसम की बड़ाई का बर्तावा न मंज़ूर करे, तो उसके उपदेशियों को चाहिये कि उसके साथ मित्र भाव बर्ते और साध भाव या बड़े भाई का भाव न बर्ते और संत सतगुरु और कुल्ल-मालिक का भाव राधास्वामी दयाल के चरनों में लावें।

५५ - राधास्वामी दयाल के किसी सेवक को जो जीवों को उपदेश राधास्वामी मत का देता है, किसी सूरत में अपने उपदेशियों पर दावा गुरुवाई का बाँधना नहीं चाहिये। यह स्वभाव और दस्तूर संसारी यानी लोभी और मानी उपदेश करताओं का है। जो यही हालत राधास्वामी दयाल के सेवक की हुई तो वह भी

संसारि गुरुओं में दाखिल हुआ। फिर उसके उपदेश से जीवों को असली फ़ायदा बहुत कम होगा यानी उनके मन की गढ़त बिल्कुल नहीं होवेगी और इस सबब से अभ्यास में तरक्की भी नहीं होगी और कर्म भर्म और संशय भी दूर नहीं होंगे क्योंकि लोभी और मानी गुरु अपने सेवकों से आप डरता रहता है कि कहीं उसको छोड़ न देवें जिससे उसकी आमदनी में खलल पड़े।

५६ - राधास्वामी मत में गुरु सतगुरु और संत, नाम कुल्ल-मालिक का है और उपदेश कर्ता का दरजा साध या बड़े भाई या मित्र के मुवाफ़िक़ होना चाहिये और इस में भी उपदेश कर्ता को लिहाज़ रखना चाहिये कि अपनी हालत को परखता चले और मान बढ़ाई और धन की चाह लेकर उपदेशियों से साध भाव का बर्तावा मंज़ूर न करे, नहीं तो धोखा खावेगा और उस के उपदेश से जीवों को भी कुछ फ़ायदा हासिल न होगा।

५७ - कोई अपने आप से गुरु नहीं बन सकता है। जब उपदेशियों को उसकी निसबत ऐसा भाव आवे और वे उसके मुवाफ़िक़ उससे बर्ताव करना चाहें, तो भी उसको मुनासिब है कि जहाँ तक बने अपना बचाव करे और जो वे निहायत दरजे की हठ करें, तो उनके प्रेम और भक्ति के बढ़ाने के वास्ते उनकी उमंग से कम दरजे की सेवा मंज़ूर करे और होशियारी और अहतियात रखे कि उसका मन फूलने न पावे यानी गुरुवाई का अहंकार न लावे और किसी बात में बे-एहतियाती और बे-परवाही और निडरता के साथ बर्ताव न करे, नहीं तो अपना अकाज करेगा और जीवों को भी उससे थोड़ा बहुत परमार्थी और दुनियावी नुक़सान पहुँचेगा।

५८ - जो उपदेश कर्ता आप सच्चा परमार्थी है, वह आप भी निर्बंध होने का जतन करता रहेगा और अपने उपदेशियों के भी बंधनों को सहज २ ढीला करता और काटता जावेगा। न कि उपदेशियों के संग अपने वास्ते नया बंधन पैदा करेगा और उन पर दावा गुरुवाई का बाँध कर ज़ोर चलावेगा या किसी तरह की उनकी तहकीकात और तलाश में (जो उनके मन में अभी पूरी प्रतीत राधास्वामी मत की नहीं आई है या किसी तरह के शक और शुभे बाकी हैं या किसी और इष्टों में उनका मन अभी बँधा हुआ है) हर्ज और खलल डालेगा, इस खौफ़ से कि कहीं वह उसको छोड़ न जावेँ और उसकी मान बढ़ाई और आमदनी में घाटा न होवे।

५९ - यह हालत संसारी और नसली गुरुओं की है और जो कोई ऐसा बर्ताव करेगा, उससे जीवों का कारज कुछ नहीं बन सकेगा और न उनकी टेक पिछले इष्टों और कर्म धर्म की काटी जावेगी और न राधास्वामी मत की पूरी प्रतीत आवेगी और न राधास्वामी दयाल के चरनों का पक्का और सच्चा इष्ट बँधेगा।

६० - जो हाल कि ऊपर लिखा गया, अभ्यासी सतसंगियों का है, जिन्होंने मान बढ़ाई और धन और भोगों के लालच से बगैर हुक्म और इजाज़त के उपदेश करना शुरू कर दिया है या थोड़ी सी इजाज़त ख़ास शर्तों के साथ हासिल करके और फिर उन शर्तों को भूल कर मनमुखता के साथ कार्रवाई उपदेश की आम तौर पर जारी कर दी है। इन लोगों को अपने परमार्थी फ़ायदे का ख़्याल पेश-नज़र रख कर ऊपर की हिदायत के मुवाफ़िक़ अमल दरामद करना चाहिये और जो कोई

उनको उनकी नाकिस कार्रवाई से आगाह करके सलाह मुनासिब देवे, उसका बचन प्यार भाव से सुन कर और अपने मन में गौर और विचार करके, मानना चाहिये, न कि उससे नाराज होकर और उसको ईर्ष्यावान समझ कर अपने उपदेशियों का गोल जुदा बाँध कर और सतसंग से अलेहदा होकर अपनी गुरुवाई न्यारी चलाना ।

६१ - जो कितने ही साधू या गृहस्थ सतसंगी इस तरह की कार्रवाई करेंगे तो बहुत से जुदे २ गोल हो जावेंगे और एक दूसरे का आपस में इत्तिफ़ाक़ न होगा और जो वे साधू या गृहस्थ सतसंगी अपने आप को गुरु और सतगुरु थाप कर अपनी पूजा और मानता जुदी जारी करेंगे और राधास्वामी दयाल की संगत और गुरुद्वारे से जो आगरे में है, अपना ताल्लुक़ न रक्खेंगे या मेल मिलाप छोड़ देंगे तो कुल्ल-मालिक राधास्वामी दयाल का इष्ट और उनके चरनों की भक्ति आहिस्ता २ कम या गुम हो जावेगी । इसमें बड़ा भारी हर्ज राधास्वामी मत के प्रकाश में वाक़ै होगा और यह भारी नुक़सान उनके सबब से पैदा होगा, जो ऐसी कार्रवाई मन हठ और अहंकार और खुद-मतलबी की वजह से शुरू करेंगे और समझौती पाने पर भी उस को अपने तौर से जारी रक्खेंगे ।

६२ - मुनासिब तो यह है बल्कि हर एक राधास्वामी मत के सतसंगी पर फ़र्ज़ है कि जो २ राधास्वामी दयाल का इष्ट रखते हैं और राधास्वामी धाम में पहुँचना चाहते हैं, वे सब आपस में भाईचारे के तौर पर बर्ताव करें और एक दूसरे से भाव और प्यार के साथ पेश आवें, न कि अपने २ उपदेशक की टेक बाँध कर कुल्ल-मालिक राधास्वामी दयाल का इष्ट भी ढीला कर

दें और एक दूसरे की ईर्ष्या करके आपस में विरोध पैदा करें। यह बड़ी लज्जा की बात है और इस मत पर जो कि आम भाईचारे का रिश्ता मज़बूत करने वाला है, भारी इलज़ाम लाती है और कुल्ल-मालिक राधास्वामी दयाल की मौज के बरखिलाफ़ है।

नवाँ भाग

हिदायत उपदेशियों को

किस्म पहिली

साधू और सतसंगियों के उपदेशियों को

६३ - जिस किसी के मन में सच्चे मालिक के मिलने और अपने पूरे उद्धार कराने की चाह है, उसको चाहिये कि जहाँ तक मुमकिन होवे, संत सतगुरु या साधगुरु से उपदेश लेवे और जो वे न मिलें तो उनके सच्चे प्रेमी सतसंगी से, गृहस्थ होवे या विरक्त, उपदेश लेकर अभ्यास शुरू करे और राधास्वामी दयाल का इष्ट बाँध कर उनके चरणों में प्रीत और प्रतीत बढ़ावे। वे अपनी मेहर से उस का संजोग संत सतगुरु या साधगुरु से, जब मुनासिब होगा, मिला देंगे।

६४ - जो उसके मन में उमंग सेवा की पैदा होवे, तो तन और धन की सेवा राधास्वामी मत के साधू और सतसंगियों की भाव के साथ करे, लेकिन मन राधास्वामी दयाल के चरणों में लगावे।

६५ - उपदेश कर्ता को, वक्त लेने उपदेश के, अपना गुरु न बनावे। लेकिन उसको साधन करने वाला समझ कर उसका प्यार और भाव के साथ

सतसंग करे और जब २ उमंग होवे और वह मंजूर करे तो तन धन की भी सेवा करे और राधास्वामी दयाल के चरणों का इष्ट बाँध कर अपना अभ्यास जारी रखे और संत सतगुरु से मिलने की चाह मन में रखे और जब मौज से वे मिल जावें तब उन से गहरी प्रीत करे।

६६ - जब संत सतगुरु से मेला होगा तब इसको घट में परचे मिलेंगे और बाहर से भी सतसंग में इसको रस विशेष आवेगा और संशय और भ्रम सहज में दूर होते जावेंगे और प्रीत और प्रतीत कुल्ल-मालिक राधास्वामी दयाल के चरणों में, और भी सुरत शब्द मार्ग की, बढ़ती जावेगी। इसी तरह आहिस्ता आहिस्ता थोड़ी थोड़ी पहिचान संत सतगुरु की होती जावेगी।

६७ - जो कोई उपदेशकर्ता उपदेशी पर दावा गुरुवाई का बाँधे या और किसी किस्म का ज़ोर या हुक्म चलावे या उसको खोज और तलाश से बाज़ रखे और उसके संग से सच्चे परमार्थी की हालत थोड़ी बहुत न बदले यानी प्रीत और प्रतीत राधास्वामी दयाल के चरणों में बढ़ती न जावे और संसार की तरफ़ से किसी क़दर बैराग या उदासीनता चित्त में न आवे, तो उस उपदेशक को सच्चा गुरु नहीं समझना चाहिये, उसके संग से उपदेशी का सच्चा और पूरा उद्धार नहीं होगा। ऐसी सूरत में उपदेशी को ऐसे उपदेशक के साथ सिर्फ़ साध भाव मानना चाहिये और पूरे गुरु का खोज, वास्ते अपने पूरे उद्धार के, जारी रखना मुनासिब है और जब तक पूरे गुरु से मेला नहीं होगा, तब तक कुल्ल मालिक राधास्वामी दयाल जिस क़दर मुनासिब होगा, ऐसे उपदेशी की सम्हाल फ़रमावेंगे और रफ़्ता २ सतगुरु से भी मेला करावेंगे।

६८ - जब संत सतगुरु मिल जावें, तो उपदेशी सतसंगी को मुनासिब है कि पहले उपदेश कर्ता से भी मेल ब-दस्तूर जारी रखे। लेकिन जो वे उसको संत सतगुरु की भक्ति से हटावें या उसमें विघ्न डालें तो संत सतगुरु से अर्ज हाल करके और उनकी आज्ञा लेकर उस उपदेशकर्ता से आइन्दा को मेल मिलाप ढीला कर दे या जो मुनासिब होवे, बिल्कुल मौकूफ़ कर देवे।

६९ - जो वे उपदेश-कर्ता सच्चा शौक़ परमार्थ का रखते होंगे, तो वह आप सतगुरु से मिलेंगे और अपने उपदेशी को भी मिलावेंगे और इसमें सबकी प्रीति परस्पर बढ़ेगी और राधास्वामी दयाल के चरनों में भक्ति ज़्यादा मज़बूत होगी और जो वे उपदेशक मानी और लोभी हैं और अपने परमार्थी नफ़े नुक़सान का कुछ ख़याल नहीं करते तो वे आप भी सतगुरु से नहीं मिलेंगे और न अपने उपदेशी को मिलने की इजाज़त देंगे और जो वह उनका कहना नहीं मानेगा, तो उससे विरोध और लड़ाई करने को तैयार होंगे। ऐसे उपदेशक से सच्चे परमार्थी को मेल रखना मुश्किल होगा और उनसे एक न एक दिन नाता मुहब्बत का तोड़ना पड़ेगा और इस हालत में उस पर किसी किस्म का दोष नहीं आ सकता।

नवाँ भाग

किस्म दूसरी

नसीहत संतों के उपदेशियों को

७० - जिन लोगों ने कि संत सतगुरु या साधगुरु से उपदेश लिया है, उनको चाहिये कि संत सतगुरु या

साधगुरु से गहरी प्रीत करें और होशियारी से उनका सतसंग करें और जिस कदर कि अंतर और बाहर के सतसंग और परचों वगैरा से पहिचान उनकी होती जावे उसी कदर उनके चरनों में प्रीत और प्रतीत बढ़ाते जावें और कुल्ल-मालिक राधास्वामी दयाल के चरनों में पूरी प्रीत और प्रतीत लावें, तब कारज उनका दुरुस्त बनेगा क्योंकि निज स्वरूप संत सतगुरु और राधास्वामी दयाल का एक ही है।

७१ - ज़ाहिर है कि कुल्ल मालिक राधास्वामी दयाल के चरनों में सतसंग करके और राधास्वामी मत और उसके भेद का निर्णय सुन कर पूरी प्रतीत आ सकती है और फिर प्रीत भी उनके चरनों में यानी अंतर शब्द स्वरूप में (जो उनका निज रूप है) की जा सकती है और इस तरह अंतर अभ्यास और बाहर का सतसंग दिन २ शौक के साथ जारी रह सकता है।

७२ - लेकिन संत सतगुरु और साध गुरु के चरनों में एकाएक ऐसी प्रीत और प्रतीत (जब तक कि थोड़ी बहुत उनकी पहिचान न आवे) नहीं हो सकती और यह पहिचान, उनकी दया पर मौकूफ़ है, चाहे वे अंतर और बाहर परचे देकर जल्द उपदेशी की हालत को (जो वह सच्चा और उत्तम अधिकारी है) बदल देवें यानी उसको थोड़ा बहुत प्रेम बख़्श देवें या जो वह मध्यम और निकृष्ट अधिकारी है, तो बाहर सतसंग और अंतर अभ्यास कराके आहिस्ता २ उसकी हालत बदलें। पर इन दोनों सूरतों में उपदेशी को लाज़िम और ज़रूर है कि कुल्ल-मालिक राधास्वामी दयाल के चरनों में पूरी प्रतीत और उनकी दया का भरोसा लावे, तो उसको

हर हालत में अंतर और बाहर सहारा मिलता रहेगा और जब २ सन्त सतगुरु या साधगुरु की तरफ़ से उसका मन रूखा और फीका हो जावेगा उस वक़्त राधास्वामी दयाल उसकी मदद फ़रमावेंगे, जो वह उनकी बानी का पाठ और अंतर अभ्यास यानी ध्यान और भजन करता रहेगा।

७३ - सतगुरु स्वरूप में पूरा २ भाव और पूरी प्रतीत एक बारगी आनी मुशकिल है और फिर उसका बराबर एक रस कायम रहना निहायत कठिन है। इस वास्ते जो कोई दानाई के साथ चाल चलेगा यानी कुल्ल-मालिक राधास्वामी दयाल के चरनों में पूरी प्रीत और प्रतीत करेगा, तो वह किसी वक़्त सतगुरु से क़तई बे-मुख नहीं होगा, क्योंकि देह रूप से सतगुरु और राधास्वामी दयाल जुदा मालूम होते हैं, लेकिन निज रूप यानी शब्द स्वरूप उनका एक ही है। तो जब कोई सतगुरु से रूखा फीका हो गया और राधास्वामी दयाल के चरनों में उसका भाव ब-दस्तूर रहा, तो वह असल में सतगुरु से भी बे-मुख नहीं हुआ। सिर्फ़ उनके देह स्वरूप की तरफ़ उसका भाव घट गया और ज़ाहिरी बर्ताव में रूखा फीका हो गया, पर उनके शब्द स्वरूप को, जो राधास्वामी दयाल के चरनों में प्रीत और प्रतीत रही आई, ब-दस्तूर पकड़े रहा और उससे बे-मुखता नहीं हुई। इस सूरत में अंतर अभ्यास और बानी का पाठ करने से जल्द या थोड़ी देर के बाद उसकी प्रीत सतगुरु के देह स्वरूप में राधास्वामी दयाल की दया से ब-दस्तूर हो जावेगी।

७४ - इस वास्ते कुल्ल उपदेशी यानी सतसंगियों पर फ़र्ज़ है कि अपने फ़ायदे के वास्ते कुल्ल-मालिक

राधास्वामी दयाल के चरणों में गहरी और पूरी प्रतीत और प्रीत करें और सतगुरु स्वरूप में भी जहाँ तक बन सके, पूरा प्यार और भाव लावें और उनके देह स्वरूप को ऐसा समझें कि राधास्वामी दयाल अपने निज पुत्र यानी निज धारा के वसीले से आप उस स्वरूप में प्रवेश करके उनका कारज जिस क़दर कि बाहर से सँवारना मंज़ूर है, बनाते हैं और अंतर में अपने निज रूप यानी शब्द स्वरूप से सम्हाल करते हैं।

७५ - और राधास्वामी दयाल के देह स्वरूप में जो उन्होंने धारन करके राधास्वामी मत का प्रकाश किया और सहज जुगत मन और सुरत के चढ़ाने की सुरत शब्द मार्ग से (जिससे जीव का सच्चा उद्धार मुमकिन है) प्रकट करी, पूरा भाव और प्यार लाना चाहिये और बारंबार उनका शुकराना अदा करना चाहिये कि अति दया करके, वास्ते जारी रखने उपदेश और उद्धार जीवों के, संत सतगुरु और साधगुरु और प्रेमी सतसंगी बनाते और पैदा करते जाते हैं। अगर संत सतगुरु के स्वरूप को पिता माना जावे तो राधास्वामी दयाल के स्वरूप को महापिता मानना चाहिये क्योंकि वे संत सतगुरु और साधगुरु के बनाने वाले और पैदा करने वाले हैं और उन्हीं की मौज और दया की ताक़त से यह दोनों अपनी कार्रवाई जारी करते हैं और उन्हीं का भरोसा रख कर जीवों को उपदेश निज धाम में पहुँचने का करते हैं और आप भी उसी धाम के बासी हैं।

७६ - संत सतगुरु को कुल्ल मालिक राधास्वामी दयाल का पुत्र मानना चाहिए, सो जब किसी को उन की थोड़ी बहुत पहिचान आवे, उसको मुनासिब है कि संत सतगुरु के चरणों में पिता का भाव

लावे और कुल्ल-मालिक राधास्वामी दयाल के चरणों में (जो संत सतगुरु के पिता हैं) परम पिता या महा पिता का भाव लावे। इस तरह उसकी प्रीत दोनों स्वरूपों में (यानी देह स्वरूप और शब्द स्वरूप में) दुरुस्ती के साथ कायम रहेगी और बढ़ती जावेगी।

७७ - इस कदर भेद जो ऊपर किया गया, उस हालत में मानना होगा कि जब किसी को थोड़ी बहुत परख और पहिचान संत सतगुरु की आई है। नहीं तो, आम तौर पर कुल्ल सतसंगियों को चाहे उन्होंने उपदेश संत सतगुरु से लिया है या किसी सतसंगी से, मुनासिब और लाजिम है कि राधास्वामी दयाल को कुल्ल-मालिक यानी परम पुरुष पूरन धनी मान कर, उन्हीं के चरणों में प्रेम प्रीत करें और उनके शब्द स्वरूप में भाव और प्यार लाकर, उमंग के साथ अन्तर अभ्यास में लगें तब अहिस्ता २ उनकी दया की परख आती जावेगी और फिर जो उपदेशक संत सतगुरु हैं, तो उनकी गति और महिमा की भी खबर पड़ती जावेगी और उनमें भी भाव और प्यार उस दरजे का, जो कि कुल्ल-मालिक राधास्वामी दयाल के निज और प्यारे पुत्र में लाना चाहिये, आता जावेगा।

नवाँ भाग

किस्म तीसरी

हिदायत कुल्ल उपदेशी यानी राधास्वामी
मत के सतसंगियों को

७८ - कुल्ल जीवों को जब कि वे राधास्वामी मत में शामिल होवें और उपदेश सुरत शब्द

मार्ग का लेकर अंतर अभ्यास में लगें, लाज़िम है कि राधास्वामी दयाल को कुल्ल-मालिक और कुल्ल कर्ता और सर्व समर्थ और प्रेम और ज्ञान का भंडार समझें और उनके देह स्वरूप को जो उन्होंने धारन करके राधास्वामी मत को प्रकट किया और सहज जुगत सुरत शब्द मार्ग की, वास्ते चढ़ाने मन और सुरत के बताई, कुल्ल-मालिक राधास्वामी का औतार स्वरूप समझें और दोनों में गहरी प्रतीत और प्रीत लावें और उनकी मेहर और दया का आसरा और भरोसा लेकर अभ्यास शुरू करें।

७९ - और जो कि कुल्ल-मालिक राधास्वामी दयाल अपने निज स्वरूप से कुल्ल के करता और धरता हैं और कुल्ल रचना उनके आधीन है, इस वास्ते सच्चे मन से उनके चरनों की ओट और सरन लेना हर एक सतसंगी पर फ़र्ज़ है यानी सब कामों में उनकी मौज और दया का आसरा और भरोसा रखना चाहिये और उन्हीं को अपना सच्चा हितकारी और उद्धार कर्ता समझ कर उनका इष्ट और उनके चरनों में यानी उनके निज धाम में पहुँचने का इरादा पक्का और मज़बूत करना चाहिये। तब उससे अभ्यास दुरुस्ती से बनेगा और कुछ अंतर में रस भी आवेगा और दिन दिन तरक्की होती जावेगी और शौक भी बढ़ता जावेगा।

८० - गुरु स्वरूप में जो कि देह धारी है, गहरा भाव और प्यार जैसा कि कुल्ल-मालिक के चरनों में पैदा हो सकता है, आना बहुत मुश्किल है, जब तक कि सतसंग और अभ्यास करके उनकी थोड़ी बहुत परख और पहिचान न आवे। इस वास्ते बिना पहिचान के जो

कोई उनकी महिमा करेगा, वह सुनी हुई या पढ़ी हुई होगी और जब तक कि अंतर हिरदे से भाव और प्यार न उपजेगा, तब तक भक्ति के अंगों में जैसा कि चाहिये, अंतर और बाहर दुरुस्ती और सचौटी के साथ नहीं बर्ता जावेगा।

८१ - लेकिन जब किसी को अंतर में रस और आनन्द मिलेगा और शुकुराने में सेवा की उमंग उठेगी, उस वक्त जो वह राधास्वामी दयाल के साथ बर्ताव करना चाहे, उसको मुनासिब है कि संत सतगुरु या साध और सतसंगी के साथ थोड़ा बहुत वही बर्तावा करे क्योंकि राधास्वामी दयाल ने फ़रमाया है कि संत सतगुरु उनका निज रूप और साध और सतसंगी उनके देह स्वरूप हैं। जो कोई उनकी सेवा करेगा वह राधास्वामी दयाल की सेवा में शुमार की जावेगी और उसका फल यानी भक्ति और प्रेम वे अपनी मेहर से आप देवेंगे।

दसवाँ भाग

किस्म पहिली

जवाब बाजे सवालों और संदेहों का जो कि प्रेमी अभ्यासियों के मन में निस्बत बर्ताव भक्ति के, सतगुरु स्वरूप और कुल्ल-मालिक राधास्वामी दयाल के चरनों में, अक्सर पैदा होते हैं।

८२ - जो कोई कहे कि राधास्वामी दयाल की बानी में जहाँ तहाँ महिमा संत सतगुरु स्वरूप की कही है और यह कि जब तक कि गुरु स्वरूप में पूरा प्यार नहीं

आवेगा तब तक शब्द यानी निज स्वरूप की प्राप्ति नहीं होगी, यह बचन सच्च है। लेकिन समझना चाहिये कि ऐसा भाव और प्यार गुरु स्वरूप में, जब तक कि सतसंग और अभ्यास करके कुछ अंतर में रस नहीं मिलेगा और थोड़ी बहुत पहिचान नहीं आवेगी, नहीं आवेगा और जब तक कि ऐसी हालत न होवे तब तक ब-दस्तूर मुख्यता प्रेम और प्रीत की कुल्ल-मालिक राधास्वामी दयाल के चरनों में करना चाहिये।

८३ - संत मत में प्रेम की भारी महिमा है और सबब उसका यह है कि जहाँ जिसका सच्चा और पूरा प्रेम है, वहीं उसका तन मन धन सहित झुकाव होता है और या तो वह आप चल के प्रीतम से मिलता है या प्रीतम उसको आप बुला लेता है या आप ही चल कर उससे मिलता है।

८४ - परमार्थ में जब किसी का सच्चा प्रेम, महिमा सुन कर और जगत और उसके पदार्थों की नाशमानता देख कर, कुल्ल मालिक राधास्वामी दयाल के चरनों में आया, तब राधास्वामी दयाल दया करके अपने पुत्र यानी निज धारा के वसीले से, आप उस प्रेमी को चरनों में लगाते हैं और रास्ते का भेद देकर उसको निज धाम में बुलाने और पहुँचाने के निमित्त जुगती के साथ अभ्यास कराते हैं। यह पुत्र यानी निज धारा का स्वरूप उन्हीं का देह स्वरूप है और इसका और उनका निज स्वरूप एक ही है। लेकिन जो कि देह स्वरूप की पहिचान कठिन है, इस सबब से प्रथम निज रूप की महिमा प्रेमी के हृदय में बसा कर उसी में उसकी प्रीत और प्रतीत लगाते हैं और उसी स्वरूप से मिलने का जतन यानी सुरत शब्द मार्ग का अभ्यास कराते हैं।

८५ - निज स्वरूप की महिमा और बड़ाई हर हालत में ज़्यादा से ज़्यादा है और प्रेमी का बगैर उस स्वरूप की प्राप्ति के कारज पूरा नहीं बन सकता है। इस वास्ते जो कार्रवाई मुवाफ़िक़ ऊपर की दफ़ै के उससे शुरू कराई गई, वह हर हालत में दुरुस्त है।

८६ - लेकिन जो कि प्रेमी, संसारी रूपों में पहिले से लगा हुआ और अटक रहा है और कुल्ल-मालिक के निज रूप को न तो देखा है और न उसका सतसंग के बचन सुन कर अच्छी तरह अनुमान कर सकता है, इस वास्ते जैसा चाहिये उसमें प्यार नहीं आ सकता।

८७ - पर उसी निज स्वरूप का जो देह स्वरूप यानी संत सतगुरु रूप है, वह उन्हीं रूपों के मुवाफ़िक़ है जिन में प्रेमी अपने स्वभाव के मुवाफ़िक़ संसार में प्रीत लगाता आया है। इस सबब से जो थोड़ी बहुत भी पहिचान संत सतगुरु की आ जावे, तो यह प्रेमी उनके स्वरूप में विशेष प्यार आसानी से ला सकता है और अनेक तरह की सेवा तन मन धन से करके उस प्यार को बढ़ा सकता है और फिर उसी स्वरूप का अंतर में स्थान २ पर ध्यान करके और जब तब मेहर और दया से दर्शन पाकर अपने मन और सुरत को उनके चरणों के स्पर्श करने के निमित्त सहज में चढ़ा सकता है और आहिस्ता २ एक दिन धुर धाम में पहुँच सकता है।

८८ - जिस वक़्त कि ध्यान की मदद से मन और सुरत सिमट कर किसी स्थान पर पहुँचेंगे या जम जावेंगे, तब शब्द भी साफ़ सुनाई देवेगा और उसकी धुन को पकड़ के सुरत जल्द चढ़ेगी।

८९ - नीचे के स्थानों यानी षट चक्र में सिमटाव

और चढ़ाई बगैर मदद और ध्यान गुरु स्वरूप के किसी क़दर मुमकिन है यानी वहाँ ध्यान मुक़ामी स्वरूप का किसी क़दर काम दे सकता है। लेकिन ऊँचे मुक़ामों की चढ़ाई सिर्फ़ शब्द के आसरे, बगैर मदद गुरु स्वरूप के, मुश्किल है।

९० - जो कोई कहे कि गुरु स्वरूप नाशमान है, उसका ध्यान करना फ़िज़ूल है और वह पूरा फ़ायदा नहीं देगा, उसका यह जवाब है कि जो आकार गुरु स्वरूप का प्रेमी ध्यानी के अंतर में प्रकट होगा और होता है, वह स्वरूप चैतन्य अंतरजामी आप धारण करता है और जो कि चैतन्य अविनाशी है और प्रेमी ध्यानी के सदा संग है, इस वास्ते वह स्वरूप भी अविनाशी और सदा ध्यानी के संग रहेगा, जहाँ तक कि रूप और आकार की रचना है और जहाँ से कि अरूपी कारख़ाना शुरू हुआ है, वहाँ तक वही स्वरूप प्रेमी को पहुँचा देगा और अरूप से मिला देगा और जिस क़दर कि चढ़ाई रास्ते में होती जावेगी, उसी क़दर वह आकारी स्वरूप झीना और सूक्ष्म और ज़्यादा से ज़्यादा नूरानी होता जावेगा और एक दिन अरूप से मिला कर छोड़ेगा और वहाँ पर सतगुरु का आकारी स्वरूप और उनका निज रूप (जो अरूप है) और प्रेमी सेवक का रूप भी जो ऊँचे देश में चढ़ाई के साथ सूक्ष्म और नूरानी होता चला गया है, सब एक यानी अरूप हो जावेंगे और फिर निराकार यानी अरूपी स्वरूप से यह प्रेमी सेवक अपने कुल्ल-मालिक राधास्वामी दयाल के दर्शनों के आनंद और बिलास को प्राप्त होगा।

९१ - इस तौर से सतगुरु स्वरूप में प्रेम और प्रीत लगाने से बहुत जल्द प्रेमी का बंधन बाहर के रूपों से

ठीला और कम हो जाता है और अंतर में चढ़ाई निज रूप से चल कर मिलने के निमित्त आसान हो जाती है।

१२ - लेकिन हर सूरत और हालत में कुल्ल-मालिक राधास्वामी दयाल और उनके निज स्वरूप की (जो कि अथाह और अपार और अनंत और प्रेम और ज्ञान का भंडार है) महिमा और बढ़ाई और मुख्यता भक्ति भाव की अंतर और बाहर बर्तावे में ब-दस्तूर जारी रहेगी क्योंकि वही सतगुरु का निज स्वरूप है और सेवक के पहुँचने का निज धाम है यानी वहीं जाकर उसकी भक्ति पूरन होगी और वहीं उसको पूरन और अमर आनन्द प्राप्त होगा।

दसवाँ भाग

किस्म दूसरी

जवाब बाज तरकों का जो कोई २ सतसंगी और दुनिया के लोग निस्वत बर्तावे समाध और तसवीर राधास्वामी महाराज के करते हैं।

१३ - कोई २ सतसंगी और मूरत पूजा वाले ऐसी तर्क करते हैं कि राधास्वामी बाग में जो समाध और तसवीर पर हार फूल चढ़ाये जाते हैं और परशाद भेंट भी रक्खा जाता है, यह कार्रवाई मूरत पूजा वालों के मुवाफ़िक है। सो यह कहन और समझ उनकी बिल्कुल ग़लत है। यहाँ यह कार्रवाई निशान सिर्फ़ अदब और प्यार का है क्योंकि जो नये सतसंगी, राधास्वामी मत के, आते हैं वह बहुत शौक के साथ देखना चाहते हैं कि कुल्ल मालिक राधास्वामी दयाल का कैसा स्वरूप

था और वे तसवीर का दर्शन करके बहुत खुश होते हैं और जो राधास्वामी दयाल के चरनों में भाव और प्यार के सबब से उमंग सेवा की उनके मन में पैदा होती है, तब वे हार और फूल और शीरीनी और नक़द वगैरा वहाँ पेश-कश करते हैं यानी सनमुख रखते हैं। हार और फूल उलट कर चढ़ाने वालों को दे दिया जाता है और शीरीनी साधुओं और सतसंगियों को वहीं तक़सीम कर दी जाती है और नक़द रुपया साधुओं और बाग़ के खर्च में आता है।

९४ - आम तौर पर मन का ख़वास है कि जिस किसी की परमार्थ में या दुनिया में बड़ाई और महिमा सुने तो उसके दर्शनों की उमंग और चाह उठाता है और जो वे उस वक़्त मौजूद न हों, तो उनकी तसवीर या निशान के देखने को चाहता है और उसको देख कर बहुत मगन होता है।

९५ - अब ख़याल करो कि कुल्ल-मालिक राधास्वामी दयाल के दर्शनों की या उनकी तसवीर या निशानों के देखने की किस क़दर अभिलाषा सतसंगी के दिल में (कि जिसने उनके निज स्वरूप का इष्ट धारन किया है और उनके निज धाम में पहुँचना चाहता है) पैदा होनी चाहिये और जब वह इस इरादे से शहर आगरे में पहुँच कर राधास्वामी बाग़ में (जहाँ कि महाराज कुछ अरसे तक रहे) जाता है और उनकी यादगार समाध और तसवीर और पलंग और भजन करने की चौकी और खड़ाऊँ वगैरा का दर्शन करता है, उस वक़्त उसका चित्त निहायत मगन होता है और उसके मन में भाव और प्यार ज़्यादा पैदा होता है और जैसे कि कोई अपने प्यारे से मिलने को जावे, उस

वक्त कोई चीज़ उम्दा या तोहफ़ा उसके लायक ले जाता है, वैसे ही यह प्रेमी अपनी ताकत के मुवाफ़िक़ भेंट और शीरीनी और हार फूल वगैरा पेश करता है और जो उमंग ज़्यादा है तो जिस क़दर बन सके, उस मकान की और भी साधुओं की जो वहाँ रात दिन रहते हैं, तन की सेवा करके अपना परमार्थी भाग बढ़ाता है।

९६ - क्योंकि जब राधास्वामी दयाल सर्व समर्थ और कुल्ल-मालिक हैं और वक्त छोड़ने चोले के उन्होंने अपनी ज़बान मुबारक से फ़रमाया कि हम बराबर निगरानी सतसंगियों की रखेंगे तो जो कोई उनके चरनों में भाव और प्यार लाता है या उनकी महिमा सुन कर उमंग के साथ कोई सेवा करता है, तो वे ज़रूर उस पर थोड़ी बहुत दया फ़रमावेंगे यानी उस को भक्ति और प्रेम दान देंगे।

९७ - इस किस्म का बर्तावा मूरत पूजा में किसी तरह दाख़िल नहीं हो सकता। हर मुल्क में और हर शहर में हर एक अपने २ प्यारे रिश्तेदार या दोस्त की यादगार या निशान या तसवीर को बारम्बार देखना चाहता है और उसकी समाध या क़बर पर वक्तन फ़वक्तन हार फूल और उम्दा चीज़ खाने पीने की पेश करता है यानी चढ़ाता है। फिर जो परमार्थी लोगों ने अपने मत के आचार्य की तसवीर या निशान या समाध के साथ ऐसी कार्रवाई करी तो क्या अचरज है और वह किस तरह मूरत पूजा में दाख़िल हो सकती है? ख़ास कर जब कि वहीं बाग़ में सतसंग मौजूद है और मूरत पूजा वगैरा का बराबर खंडन होता है, और भी बानी में जा-ब-जा शब्द और सतगुरु वक्त की भक्ति का हुक्म है।

९८ - लोग अपनी अन-समझता और अ-विचारता से तर्क और तान और ठठोली की बातें करते हैं और जो वे ज़रा भी गौर करें और दुनिया के और मन के हाल पर नज़र करें तो उनको साफ़ मालूम होवेगा कि वह कार्रवाई जो महाराज राधास्वामी महाराज की समाध और तसवीर और निशानों वगैरा की निस्बत जारी है, वह ज़हूरा और निशान सिर्फ़ प्रेम और भाव और अदब का है और असली कार्रवाई परमार्थ की यानी सतसंग और शब्द का अभ्यास और जो सतगुरु या साध मिल जावें तो उनकी पूजा और सेवा और राधास्वामी दयाल की बानी का समझ २ कर पाठ और उनके बचनों का मनन ब-दस्तूर जारी है, फिर ऐसी जगह मूरत पूजा का कहाँ दखल हो सकता है?

९९ - मालूम होवे कि एक मकान, ख़ास कर राधास्वामी मत के आचार्य और प्रकट करने वाले, सहज जोग यानी सुरत शब्द अभ्यास, के नाम से, तैयार होना निहायत ज़रूर और मुनासिब मालूम हुआ ताकि कुल्ल सतसंगी हर एक देश के (जो कि राधास्वामी मत में शामिल होवें) एक जगह ख़ास पर यानी सदर मुक़ाम जहाँ कि राधास्वामी दयाल प्रकट हुए, किसी वक्त-मुआयना पर जमा होकर आपस में मिलते रहें और एक दूसरे की हालत प्रेम और भक्ति और अभ्यास की देख कर परस्पर फ़ायदा उठावें और राधास्वामी मत के ताल्लुक़ जो किसी को कुछ दरियाफ़्त करना या कहना होवे, वह एक जगह बैठकर उसका तज़करा करे और अपनी २ आज़मायश और तजर्बे का हाल थोड़ा बहुत मुनासिब तौर से ज़ाहिर करके एक दूसरे की प्रीत और प्रतीत बढ़ावें और आपस में

मुहब्बत और इत्तफ़ाक़ परमार्थी भाईचारे का पैदा होवे और सब कोई अपने अपने मुवाफ़िक़ इस भारी और सहज और अन-उपमा-जोग मत और अभ्यास के प्रकाश करने यानी अधिकारी जीवों के समझाने बुझाने में मदद देवें और ऐसा मकान सिवाय राधास्वामी बाग़ के जहाँ राधास्वामी दयाल कुछ अर्से तक आप रहे और वहीं उनकी समाध बतौर यादगार बनाई गई है और उनकी तसवीर और निशानात वग़ैरा मौजूद हैं, दूसरा नहीं हो सकता ।

१०० - इस वास्ते मुनासिब है कि कुल्ल सतसंगी वक़्त मेले के (जो बिलफ़ेल साल भर में एक मर्तबा होता है) या दो साल में एक मर्तबा या साल भर में चंद बार जब २ जिसको मौका मिले, आगरे में आकर ज़रूर दर्शन समाध व तसवीर व निशान वग़ैरा का करें और सतसंग में जो हर रोज़ जारी है, शामिल होकर अपने संशय और भ्रम दूर करावें और प्रीत और प्रतीत बढ़ावें और अभ्यास में मदद लेवें क्योंकि बग़ैर सतसंग के अहंकार और मूर्खता और विपरीत दूर नहीं हो सकते और न अंतर अभ्यास में जैसी कि चाहिये तरक्की मुमकिन है और न आपस में हर मुल्क और शहर के सतसंगियों में भाव और प्यार पैदा हो सकता है ।

दसवाँ भाग

किस्म तीसरी

बाज़े सतसंगियों की अनजानता की बोल चाल और समझौती का वर्णन और उनको नसीहत ।

१०१ - ऐसे सतसंगी कि जो संत सतगुरु से मिलें और उनके चरनों में थोड़ी बहुत पहिचान करके उनका भाव और प्यार आवे, बहुत कम होंगे और जो उन में से कोई ऐसा कहें या ख्याल करें कि हम को सतगुरु वक्त मिल गये और अब कोई ज़रूरत किसी के मानने की नहीं रही, यह कहन उनकी अन-समझता की है। क्योंकि जब वह पहिले सतसंग में आये और उपदेश लिया उस वक्त तो उनको सतगुरु में वैसा भाव (कि जो सतसंग और अभ्यास करके कोई दिन में पैदा हुआ) नहीं था और उस वक्त वे कुल्ल मालिक राधास्वामी दयाल के निज स्वरूप में जो कि अपार और अनंत है, भाव और प्यार लाकर राधास्वामी मत में शामिल हुये।

१०२ - फिर रफ़ता रफ़ता सतसंग और अभ्यास करके और घट में परचे पाकर उनकी समझ बढ़ी यानी सतगुरु को राधास्वामी दयाल का निज पुत्र और मंज़ूर-नज़र यानी प्यारा मानने लगे और किसी ने ऐसी समझ धारन की कि सतगुरु राधास्वामी दयाल के देह स्वरूप हैं और राधास्वामी पद उनका निज रूप और निज धाम है। इन दोनों सूरतों में निज स्वरूप राधास्वामी दयाल की महिमा और बड़ाई ब-दस्तूर रही यानी वह पिता और भंडार स्वरूप हुआ और देह रूप निज धार और पुत्र स्वरूप हुआ। फिर जब कि इन दोनों स्वरूप की महिमा और बड़ाई सतसंगी के हिरदे में समझ बूझ के साथ बस गई और जो वह समझदार और विचारवान है तो राधास्वामी दयाल के उस देह स्वरूप की जो उन्होंने प्रथम धारण करके राधास्वामी

मत और उसकी नवीन और सहज जुगत को प्रकट किया, वैसी ही महिमा और बड़ाई समझ कर प्रीत भाव उनके चरणों में लावेगा, जैसा कि अपने वक्त के सतगुरु के देह स्वरूप में, लेकिन जो कि वह स्वरूप उसके सामने प्रकट नहीं है यानी गुप्त हो गया, इस वास्ते जो उसकी यादगार और बानी बचन या निशान या तसवीर मौजूद है तो उसको उसी नज़र, भाव और अदब और प्यार से देखेगा और उसके साथ वैसा ही बर्ताव करेगा, जैसे कि वक्त के सतगुरु की तसवीर और उनके बैठने और पहिरने और बर्तने की चीज़ों से बर्तता है क्योंकि निज रूप, दोनों देह स्वरूपों का एक ही है और वह अमर और अजर और सदा एक रस मौजूद है। देह स्वरूप जुदा २ होंगे पर जो शब्द कि उनमें व्यापक है, वह हमेशा एक ही है। फिर जो किसी देह स्वरूप का कोई निरादर करेगा या उसको ओछा समझेगा तो गोया उसने निज रूप का निरादर किया और उसको ओछा समझा। फिर ऐसी समझ से दूसरा देह स्वरूप जिसमें वही निज रूप यानी शब्द मौजूद है, कैसे उससे राजी होगा।

१०३ - ऐसी समझ और ऐसा बर्ताव ज़ाहिर करता है कि उस सतसंगी को पहिचान और समझ संत सतगुरु और उनके निज रूप की जैसा कि चाहिये बिलकुल नहीं आई, नहीं तो वह एक देह स्वरूप का आदर और दूसरे देह स्वरूप का निरादर न करता यानी दोनों स्वरूप में किसी तरह का भेद और फ़र्क़ न समझता बल्कि जो कि संत सतगुरु बनाये हुये उस आदि स्वरूप या भेजे हुए निज रूप के हैं, तो वह आदि देह स्वरूप, और निज स्वरूप, दोनों पिता के स्वरूप

हुये और मौजूदा स्वरूप संत सतगुरु का पुत्र रूप हुआ, तो हर सूरत और हालत में पिता रूप की महिमा और आदर ज़्यादा चाहिये, न कि कम और जो कोई यकताई समझे तो भी दोनों में भाव और प्यार बराबर होना चाहिये और जो कोई कमी करे तो उसकी समझ ओछी और ग़लत है।

१०४ - यह बात सही है कि ऐसा बर्तावा जैसा ऊपर लिखा गया, वक़्त मौजूदगी दोनों स्वरूप के हो सकता है और जब कि कोई स्वरूप गुप्त हो गया, तब उस के साथ बर्तावा भी बन्द हो गया। लेकिन उस स्वरूप की तसवीर या बानी बचन या कोई यादगार में वैसा ही बर्तावा प्यार और अदब के साथ किया जावेगा, जैसा कि मौजूदा सतगुरु की तसवीर और बानी बचन और कार-आमद चीज़ों में किया जाता है।

१०५ - निज रूप की महिमा और बड़ाई भारी है और हमेशा एक सी रहेगी और कुल्ल जीव पहिले उसी में प्रीत और प्रतीत लाकर राधास्वामी मत में शामिल होवेंगे और पीछे आहिस्ता २ थोड़ी बहुत पहिचान सतगुरु स्वरूप की करते जावेंगे और उसी मुवाफ़िक़ उसमें भाव और प्यार लाते जावेंगे और जब तक कि पूरी पहिचान नहीं आवेगी, तब तक पूरी प्रीत और प्रतीत ब-दस्तूर निज स्वरूप की की जावेगी और जो कि कुल्ल सतसंगियों का निशाना और पहुँचने और विश्राम करने का धाम वही निज स्वरूप यानी राधास्वामी पद है, इस वास्ते उसकी प्रीत और प्रतीत कभी घट नहीं सकती और सतगुरु रूप की प्रीत और प्रतीत में मुवाफ़िक़ हर एक सतसंगी की समझ बूझ

और पहिचान और परचों के हमेशा फ़र्क रहेगा यानी कुल्ल सतसंगियों की प्रीत प्रतीत में बहुत से दरजे होंगे। फिर जो कोई अपनी प्रीत प्रतीत को सिर्फ़ सतगुरु के स्वरूप पर ख़तम करे, यह मुनासिब नहीं है। निज स्वरूप और देह स्वरूप का भेद हमेशा रहेगा और शब्द स्वरूप की महिमा देह स्वरूप से ज़्यादा समझनी चाहिये और जब कोई पूरी समझ लेकर इन दोनों की एकताई करे तो भी उसकी बोलचाल ऐसी होनी चाहिये कि जिसमें किसी स्वरूप का निरादर या ओछापन न पाया जावे और मुख्यता हर हाल में शब्द स्वरूप की रहेगी। पर जब तक कि देह स्वरूप मौजूद है, ज़ाहिर में उस की मुख्यता और अन्तर में शब्द स्वरूप, और भी देह स्वरूप की मुख्यता (जहाँ तक कि देह स्वरूप की पहुँच है) करे तो दुरुस्त है जैसा कि इस शब्द में राधास्वामी दयाल ने फ़रमाया है।

शब्द

गुरु मोहिं अपना रूप दिखाओ॥टेक॥

यह तो रूप धरा तुम सरगुन, जीव उबार कराओ॥१॥
 रूप तुम्हारा अगम अपारा, सोई अब दरसाओ॥२॥
 देखूँ रूप मगन होय बैठूँ, अभयदान दिलवाओ॥३॥
 यह भी रूप पियारा मोको, इस ही से उसको समझाओ॥४॥
 बिन इस रूप काज नहीं होई, क्योंकर वाहि लखाओ॥५॥
 ताते महिमा भारी इसकी, पर वह भी लखवाओ॥६॥
 वह तो रूप सदा तुम धारो, याते जीव जगाओ॥७॥
 यह भी भेद सुना मैं तुमसे, सुरत शब्द मारग नित गाओ॥८॥
 शब्द रूप जो रूप तुम्हारा, वामें भी अब सुरत पठाओ॥९॥
 डरता रहूँ मौत और दुख से,निरभय कर अब मोहिं छुड़ाओ॥१०॥
 दीन दयाल जीव हितकारी, राधास्वामी काज बनाओ॥११॥

१०६ - जो कि पूरे प्रेमी सतसंगी जिनको वक्त के संत सतगुरु स्वरूप में पूरा भाव आया है, बहुत कम होंगे और बाकी दरजे-बदरजे अपनी २ प्रतीत के मुवाफ़िक़ सतगुरु में भाव और प्यार लावेंगे और बाज़े नवीन सतसंगी उनको सिर्फ़ उपदेश कर्त्ता और साधना करने वाले ख़्याल करके उसी मुवाफ़िक़ उनको बड़ा मानेंगे और पूरा भाव निज स्वरूप यानी राधास्वामी दयाल के चरनों में लावेंगे, इस वास्ते अब्बल दरजे के सतसंगियों को मुनासिब और लाज़िम है कि अपनी बोल चाल और ज़ाहिरी बर्तावा, निस्बत राधास्वामी दयाल के आदि स्वरूप और उसके निशान और यादगार वग़ैरा और वक्त के सतगुरु के स्वरूप और सामान वग़ैरा में इस तौर पर दुरुस्त रक्खें जैसा कि ऊपर बयान हुआ है और एक-अंगीपन की बातें हर एक के रू-ब-रू न करें और ऐसा एक-अंगीपन इख़्तियार न करें जिसमें किसी स्वरूप का निरादर या ओछापन पाया जावे।

१०७ - अपने वक्त के सतगुरु स्वरूप में उनको इख़्तियार है चाहे जिस क़दर भाव और प्यार लावें और उमंग के वक्त चाहे जैसी सेवा करें। मगर इस क़दर होशियारी रक्खें कि किसी हालत और किसी सूरत में आदि देह स्वरूप या निज स्वरूप राधास्वामी दयाल के आदर भाव और महिमा में फ़र्क़ न आवे और न किसी तरह पर उनका निरादर ज़ाहिरी बर्ताव में पाया जावे। इसमें उन सतसंगियों को निज स्वरूप और आदि देह स्वरूप और मौजूदा सतगुरु स्वरूप की दया और मेहर बराबर प्राप्त होगी। नहीं तो, बे-परवाही और बे-अदबी की बोल चाल और बर्तावे में वह किसी न किसी स्वरूप की दया से महरूम रहेंगे और उन की भक्ति में भी

थोड़ा बहुत खलल पड़ेगा और समझ बूझ भी उनकी किसी कदर ओछी और ना-दुरुस्त रहेगी।

१०८ - खुलासा यह है कि सच्चे प्रेमी सतसंगी और कुल्ल सतसंगियों को, चाहे वे जिस दरजे के हों, आपस में मेल मिलाप रखना चाहिये और सब को एक ही इष्ट कुल्ल-मालिक राधास्वामी दयाल के निज स्वरूप का धारण करना मुनासिब है और सब को वक्त के संत सतगुरु में अपनी २ समझ और प्रतीत के मुवाफ़िक़ भाव और प्यार और अदब के साथ बर्तावा करना चाहिये और जो गृहस्थ या विरक्त सतसंगी उपदेशक हों (ब-शरते कि वे खुद-मतलबी और मानी और अहंकारी न हो जावें) उन में भी मुवाफ़िक़ हर एक के दरजे के, प्रीत भाव के साथ बर्तावा चाहिये क्योंकि जो सब का इष्ट एक ही यानी राधास्वामी दयाल हैं और सब का निज घर भी एक ही यानी राधास्वामी धाम है और सब का असली उपदेशक वही बानी और बचन राधास्वामी दयाल के हैं तो सब का आपस में इत्तफ़ाक़ और दिली मुहब्बत और प्यार होना चाहिये।

१०९ - ज़ाहिरी उपदेश चाहे जिससे हासिल किया होवे पर हिदायत और तालीम और जुगत और अभ्यास तो सब का एक ही होगा। इस वास्ते कुल उपदेशक और उपदेशियों को राधास्वामी दयाल के दरबार में प्यार भाव के साथ मिलना चाहिये और इसी तरह से जहाँ कहीं जिस किसी का इत्तफ़ाक़ से मेला हो जावे तो हर एक सतसंगी को मुनासिब है कि एक दूसरे के साथ मुहब्बत से पेश आवे और परमार्थी भाईचारे के मुवाफ़िक़ बर्ताव करे और ईर्षा और विरोध और

खुद-मतलबी को अपने मन में दखल न देवे, क्योंकि यह दस्तूर और आदत संसारी जीवों की है और सच्चे परमार्थियों का स्वभाव उन से जुदा होना चाहिये यानी आम तौर पर उनके मन में सफ़ाई और प्यार और दया, सतसंगी भाइयों पर ख़ास कर और कुल्ल जीवों की तरफ़ आम तौर से, बग़ैर लिहाज़ क़ौम और मज़हब और देश और रंग रूप के, जारी होनी चाहिये।

ग्यारहवाँ भाग

वर्णन कैफ़ियत कुल्ल-मालिक के औतार
स्वरूप की और उस की ज़रूरत

११० - बाज़े अपनी अनजानता और ओछी समझ के मुवाफ़िक़ ख़याल करते हैं कि औतार स्वरूप कुल्ल-मालिक नहीं हो सकता या यह कि कुल्ल-मालिक देह स्वरूप में नहीं समा सकता, यह समझ उनकी दुरुस्त नहीं है जैसा कि इस दृष्टान्त से ज़ाहिर होता है।

दृष्टान्त -- जिस वक़्त कि समुद्र में ज्वार भाटा आता है यानी उसकी लहर उठ कर समुद्र से सौ सौ कोस तक ब-राहे दरिया बढ़ती चली जाती है और कुछ अर्से ठहर कर फिर समुद्र में लौट आती है तो जिस क़दर देर तक वह लहर सौ कोस में फैली रही, वह समुद्र की लहर कहलाती है यानी खुद समुद्र वहाँ मौजूद है और अपने समुद्र रूप से (जो कि बहुत बड़े हिस्से ज़मीन को घेरे हुये है) जुदा नहीं और सिमट कर फिर वही समुद्र रूप हो जाती है। इसी तरह औतार स्वरूप कुल्ल-मालिक की लहर है कि जो उस अपार

सिंध स्वरूप चैतन्य से निकल कर और ब्रह्मांड में होकर पिंड में आकर ठहरी और जिस क़दर अर्से तक उसका पिंड में ठहराव रहा, वह लहर अपने सिंध स्वरूप से जुदा नहीं हुई और रात दिन में चंद बार (अभ्यास के वक़्त) सिमट कर सिंध स्वरूप में उलट कर समा जाती है और फिर उत्थान करके और ब्रह्मांड में रवाँ होकर पिंड में ठहर जाती है, इस हालत में यह लहर रूप कभी पिंड के मुवाफ़िक़ महदूद नहीं होता, हमेशा सिंध के साथ उसका मेल और सिंध के मुवाफ़िक़ अपार और अनंत रहता है।

१११ - इस दृष्टांत से साफ़ ज़ाहिर है कि लोगों की समझ निस्वत महदूद होने कुल्ल-मालिक सिंध स्वरूप के, ब-सबब फैलने यानी उतर आने उस की लहर के पिंड में, सही और दुरुस्त नहीं है। यह कलाम आम जीवों की निस्वत सही हो सकता है कि उनकी धार जो सिंध से रवाँ होकर पिंड में आकर ठहरी, वह अपने आप से उलट नहीं सकती यानी सिंध स्वरूप से मिल कर सिंध रूप नहीं होती लेकिन औतार स्वरूप की निस्वत ऐसा ख़्याल करना ग़लत है क्योंकि उनके सब पट खुले होते हैं और छिन भर में वह लहर या धारा, सिंध स्वरूप और कभी पिंड में धार रूप, होती रहती है और कभी सिंध से जुदा नहीं होती यानी उसके और सिंध के बीच में कोई पट या परदा हायल नहीं होता है।

११२ - ऐसा औतार स्वरूप जब कभी प्रकट हुआ वह गोया कुल्ल-मालिक ने आप नर रूप धारन किया, फिर उस स्वरूप की और कुल्ल-मालिक की महिमा बराबर है। लेकिन इस औतार स्वरूप की पहिचान

कठिन है। जीवों की क्या ताकत है कि वे अपनी महदूद और ओछी समझ से इस औतार स्वरूप की गत मत जान सकें। यह पहिचान थोड़ी बहुत उसको आवेगी कि जो उनका कोई काल प्रीत भाव के साथ संग करेगा और उनकी जुगती का उन से उपदेश लेकर, उसकी थोड़ी बहुत अंतर में कमाई करके, उन की कुदरत और दया की अपने घट में परख करेगा या उसको थोड़ी बहुत पहिचान आवेगी कि जिसको वे अपनी दया से आप बख्शिष फरमावें। आम तौर पर वे देह में बैठ कर जीवों के मुवाफिक बर्ताव करते हैं और अपनी कुदरत और ताकत का मुतलक दिखावा नहीं करते और न किसी को जताते हैं कि वे कौन हैं। फिर जीवों की क्या ताकत कि उनकी गति को जान सकें?

११३ - जो कोई कहे कि मालिक को औतार लेने की क्या जरूरत और जो उसने औतार लिया यानी पिंड में आन समाया तो क्या निज स्थान खाली हो गया?

जवाब इसका यह है कि ज्वार-भाटे के वक्त जब समुद्र लहर रूप होकर सौ सौ कोस तक अपने किनारे से दूर चला गया, तो क्या उसका समुद्र रूप खाली हो गया या कहीं जाता रहा? नहीं, वह दोनों जगह एक ही वक्त में बराबर मौजूद है। उसका निज रूप न घटा, न बढ़ा। इसी तरह औतार स्वरूप का हाल समझना चाहिये कि उस का दोनों हालत में सिंध स्वरूप एकसाँ कायम रहता है।

११४ - और औतार स्वरूप की जरूरत की वजह यह है कि कुल्ल-मालिक का निज भेद कोई नहीं जान

सकता, जब तक कि वह आप न जनावे और जो भक्ति रीत कि उस मालिक ने संत रूप धर कर आप जारी फ़रमाई, उससे भी सब जीव बे-ख़बर हैं, वह रीत भी वह आपही जारी फ़रमाता है और जो कि निज रूप से यह कार्रवाई दुरुस्त नहीं हो सकती यानी उसकी अंतरी हिदायत और उपदेश को कोई नहीं सुन सकता है या समझ सकता है और न जीव को यह ख़बर पड़ सकती है कि अंतर में कौन बोलता है और न किसी बचन की (बग़ैर पहिले उपदेश और हिदायत ज़ाहिरी स्वरूप से पाने के) समझ आ सकती है क्योंकि जितने मत दुनिया में जारी हैं, उनके आचार्य टटोलवाँ चले यानी निज भेद से उस स्थान और उसके धनी के जहाँ तक कि उनकी पहुँच हुई, वाकिफ़ न थे। दुनिया में पैदा होकर और भेदी यानी गुरु से मिल कर उनको ख़बर पड़ी और फिर अभ्यास करके और मन माया के बहुत से झकोले खाकर, उनको उस पद की प्राप्ति हुई। तब उन्होंने उसी पद की भक्ति और पूजा या उसके ज्ञान यानी समझ बूझ का अपने साथियों को जिन्होंने उनका बचन माना, उपदेश किया और कुल्ल-मालिक राधास्वामी दयाल का देश और भेद किसी ने न जाना क्योंकि सर्व मतों के आचार्य किसी न किसी स्थान पर माया की हद्द में रहे और सत्त पुरुष राधास्वामी दयाल का भेद और देश का हाल और वहाँ पहुँचने का तरीक़ा कुल्ल-मालिक राधास्वामी दयाल ने आप इस दुनिया में औतार स्वरूप धर कर प्रकट किया और जिन जीवों ने उनका बचन माना, उनको अपने चरनों की भक्ति की रीत समझाई और उसकी कार्रवाई आप करवाई और अपने चरनों के प्रेम की दात आप बख़्शिश करी।

११५ - जीवों की सुरत यानी रूह इस क़दर पिंड में नीचे उतर गई है कि वे कुल्ल-मालिक के निज रूप का बचन नहीं सुन सकते और न समझ सकते हैं और जो फ़र्ज़ किया कि किसी तरह से कोई बचन उतर कर सुनाया भी जावे, तो उसमें अनेक तरह के संशय और भ्रम पैदा करके उसकी प्रतीत नहीं करते और न उसके मुवाफ़िक़ कार्रवाई करने को तैयार हो सकते हैं। इस वास्ते जब कि कुल्ल-मालिक ने देखा कि सब जीव माया के घेर में कहीं न कहीं अटक रहे और निज घर का भेद न पाकर उससे बिल्कुल बे-ख़बर रहे और वहाँ कोई न जा सका और न रास्ता वहाँ पहुँचने का किसी को मालूम पड़ा, तब कुल्ल-मालिक राधास्वामी दयाल ने अति दया करके आप संत रूप धारण किया और अपना निज भेद और निज घर में पहुँचने का तरीक़ा आप प्रकट किया। अब जीवों को चाहिये कि राधास्वामी दयाल के बानी और बचन को अच्छी तरह से समझ कर मानें और उसके मुवाफ़िक़ अभ्यास शुरू करें और चरनों में नित्त सतसंग और अभ्यास करके प्रीत और प्रतीत बढ़ाते रहें तो राधास्वामी दयाल की दया से एक दिन उनका कारज दुरुस्त बन जावेगा यानी माया के घेर से निकल कर निज घर यानी दयाल देश में बासा पावेंगे और अमर आनंद को प्राप्त होवेंगे और जो ऐसा न करेंगे तो माया के देश में बारम्बार किसी न किसी किस्म की देह धर कर दुख सुख भोगते रहेंगे और कभी सच्चा उद्धार उनका नहीं होगा यानी दयाल देश में नहीं जाने पावेंगे और न पूरन और अमर आनंद को प्राप्त होंगे।

११६ - जिन जीवों को संत सतगुरु अपनी दया से सत्त पुरुष राधास्वामी देश में पहुँचावें, वह जीव फिर उलट कर इस देश में नहीं आ सकते क्योंकि वहाँ का आनंद और बिलास ऐसा गहरा और भारी है कि वह उन से छोड़ा नहीं जा सकता और फिर माया देश की तरफ़ उनकी तवज्जह नहीं होती।

११७ - जो कोई पूछे कि ब्रह्म पद का भी औतार स्वरूप प्रकट होता है या नहीं, तो जवाब उस का यह है कि हाँ होता है क्योंकि जो ऐसा न होता तो ब्रह्म पद का भी भेद पूरा २ किसी को मालूम न होता। जब २ ब्रह्म ने औतार, जोगी और जोगेश्वर रूप धारण किया, तब २ उस पद का भेद और उस रचना का हाल जो उसके नीचे है, प्रकट किया और गुरुवाई की चाल चलाई और मालूम होवे कि पूरन औतार ब्रह्म का कभी २ होता है, पर कलायें उस मुक़ाम से अक्सर प्रकट होती रहती हैं और रचना की सम्हाल करती रहती हैं।

११८ - और मालूम होवे कि संत अक्सर रचना में प्रकट होते रहते हैं, पर गुप्त रहते हैं और जब तक कि राधास्वामी दयाल की मौज न होवे सतसंग खड़ा नहीं करते और न आम तौर पर उपदेश संत मत का करते हैं।

११९ - संत सतगुरु को इख़्तियार है कि जिस को वे पसंद करें, सतसंग और भक्ति करा कर संत बना दें। जिस पर ऐसी कृपा होवे, वही बड़ भागी है।

बचन ६

वर्णन इस बात का कि जब तक गुरु-मुखता नहीं आवेगी यानी राधास्वामी दयाल के चरणों में गहरी और मुख्य प्रीत नहीं होगी, तब तक पूरा काम नहीं बनेगा।

१ - कुल्ल-मालिक राधास्वामी दयाल बे-परवाह हैं यानी किसी से कुछ नहीं चाहते, पर जो कोई कि उनके चरणों में प्रीत करेगा, उस का भारी फ़ायदा होगा यानी देह के दुख सुख और जनम मरन के कष्ट क्लेश से छुटकारा हो जावेगा।

२ - ज़ाहिर है कि दुनिया में कुल्ल जीव किसी न किसी में प्रीत धर कर कार्रवाई कर रहे हैं यानी जिस को जिस किसी चीज़ या काम का शौक़ है, उसी को वह तवज्जह और मेहनत के साथ करता है और जिस किसी में उस का प्यार है, वहीं तन मन धन खर्च करता है और उसी के संग में उस को सुख और आराम मिलता है।

३ - इसी तरह जो कोई राधास्वामी दयाल के चरणों में, पता और भेद धुर धाम और उसके रास्ते का और जुगत चलने की, भेदी अभ्यासी से दरियाफ़्त कर के, प्यार लावे और मिलने के निमित्त शौक़ के साथ जतन शुरू करे तो उसको भी अंतर में किसी क़दर सुख और रस मिलेगा और जिस क़दर चाल बढ़ती जावेगी, उसी क़दर वह सुख और आनंद भी बढ़ता जावेगा और अपने प्रीतम राधास्वामी दयाल की दया की भी परख होती जावेगी।

४ - राधास्वामी दयाल के चरणों में प्रीत, साथ प्रतीत के, करना चाहिये यानी ऐसा निश्चय धारण करे कि वे कुल्ल-मालिक और सर्व समर्थ और प्रेम और आनंद का भंडार हैं और यह निश्चय सतगुरु के सतसंग और उन की जुगत की थोड़ी बहुत अंतरी कमाई करने से आवेगा।

५ - यह प्रीत राधास्वामी दयाल की महिमा सुन कर और देह और दुनिया की नाशमानता का हाल देख कर आवेगी यानी सतसंग के बचन सुन कर यह मालूम पड़ेगा कि सिवाय राधास्वामी दयाल के और कोई जीव का सच्चा संगी और हितकारी नहीं है कि जो दुख सुख में इस की सहायता करे। और यह संसार और उसके भोग और सुख ठहराऊ नहीं हैं और न जीव की देह ठहराऊ है, एक दिन जरूर सब को छोड़ना पड़ेगा और उस वक्त का संगी और सहायक हर एक को जरूर दरकार है और ऐसे संगी और सहायक कुल्ल-मालिक राधास्वामी दयाल और उनके चरणों की धार है और वह घट २ में मौजूद है।

६ - जो कि कुल्ल-मालिक राधास्वामी दयाल कुल्ल रचना के करता और प्रेरक और फिर सब से न्यारे हैं, इस वास्ते जो कोई उनके चरणों में सच्ची प्रीत करे, वह भी एक दिन सब से न्यारा होकर उनकी मेहर और दया से उनके धाम में पहुँचेगा और उन के दर्शनों के परम बिलास और आनंद को प्राप्त होगा।

७ - पर शर्त यह है कि वह, जैसे कि राधास्वामी दयाल को सब का कर्ता और सब से बड़ा माना है, उसी मुवाफ़िक़ उन से सब से ज़्यादा प्रीत और भाव

करे। यह हालत जल्दी नहीं आ सकती है, लेकिन जो कोई उनके चरणों में प्रीत शुरू करेगा और आहिस्ता आहिस्ता सतसंग और अंतरमुख अभ्यास करके उसको बढ़ाता जावेगा, तो रफ़्ता २ एक दिन उसकी प्रीत की मुख्यता उनके चरणों में ज़रूर हो जावेगी और तब ही उसका काम पूरा समझना चाहिये।

८ - ऐसी गहरी प्रीत जब आवेगी तब दिन दिन अभ्यास करके इसकी राधास्वामी धाम की तरफ़ नज़दीकी होती जावेगी और उनकी दया और मेहर और क़ुदरत नज़र में आती जावेगी और जिस क़दर कि प्रीत और प्रतीत बढ़ती जावेगी, उसी क़दर इसकी चाल भी तेज़ होती जावेगी और रस और आनन्द भी बढ़ता जावेगा। ऐसे प्रेमी अभ्यासी का नाम गुरुमुख है और वही निज धाम में पहुँच कर बासा पावेगा यानी अपने सच्चे माता पिता राधास्वामी दयाल का दर्शन पाकर परम आनन्द को प्राप्त होगा।

९ - देखो दुनिया में स्त्री और पुरुष की कैसी गाढ़ी प्रीत होती है कि अपने पति के खातिर स्त्री कुल कुटुम्ब परिवार को छोड़ कर चली आती है और उसके सुख में सुख और उसकी सेवा और उसके संग में अपना आनंद और आराम मानती है। हरचंद कि अपने और पति के कुटुम्ब परिवार में दरजे बदरजे प्रीत उसकी रहती है, पर पति के साथ मुख्यता यानी सब से ज़्यादा भाव और प्यार रहता है और ज़रूरत के वक़्त अपने पुत्र का भी संग छोड़ कर पति के संग रहना खुशी से मंज़ूर और क़बूल करती है। और विचार करो कि वह कभी पति का सुमिरन और ध्यान नहीं करती, लेकिन

गहरी प्रीत के सबब से पति का स्वरूप उसके हिरदे में बसा रहता है और हर वक्त उसके वास्ते मुहब्बत और सेवा का जोश उमंग के साथ उठता रहता है।

१० - परमार्थ में जिस किसी की गहरी प्रीत राधास्वामी दयाल के चरनों में आ गई वही बड़भागी है यानी कुटुम्ब परिवार और दुनिया के भोग और सामान से ज़्यादा भाव और प्यार जिस किसी का राधास्वामी दयाल के चरनों में आया और वह दिन २ बढ़ता जाता है, उसी का नाम गुरुमुख है और वही परम पद पावेगा।

११ - ऐसी प्रीत का चरनों में पैदा होना ना-मुमकिन या निहायत मुशकिल नहीं मालूम होता, क्योंकि देखने में आता है कि दुनिया में लोग सिर्फ़ स्त्री और पुत्र से नहीं, बल्कि और लोगों से, जो कि रिश्तेदार और बिरादरी और हम-क़ौम भी नहीं हैं, ऐसी गहरी प्रीत करते हैं कि जिसको एक जान दो क़ालिब कहना चाहिये यानी कुल्ल अपने प्यारों और रिश्तेदारों और धन और सामान वग़ैरा से ज़्यादा प्रीत अपने दोस्त के साथ करते हैं और उसको ज़िन्दगी भर वैसा ही निभाते हैं।

१२ - इसी तरह बाज़े जीव एक एक इन्द्रिय के भोग में या किसी और शौक़ में बँध कर अपने कुटुम्ब परिवार और धन और माल, बल्कि अपनी देह और जान तक की प्रीत का ख़याल छोड़ कर, उसी एक भोग और शौक़ का रूप हो जाते हैं और अपनी इज़्ज़त और हु़रमत का भी ज़रा ख़याल नहीं करते, जैसे शराबी और जुआरी और सैलानी और तमाशबीन वग़ैरा।

१३ - खुलासा यह कि जिसके मन में जिस बात का गहरा शोक पैदा हो जाता है, फिर वह उस शोक के पूरा करने के वास्ते पूरी कार्रवाई करता है और कुटुम्ब परिवार और ज़ात पाँत और इज़्ज़त और हुसूरत और अपने तन मन और धन का कुछ भी ख़्याल और सोच विचार नहीं करता और न जगत की बदनामी से डरता है और न किसी की शर्म और लाज उसको उसके काम से रोक सकती है।

१४ - फिर जो किसी ने परमार्थ में वास्ते अपने जीव के सच्चे कल्याण और उद्धार के, कुल्ल-मालिक राधास्वामी दयाल और गुरु और प्रेमी और भक्त जन में विशेष प्रीत करी और मामूली चाल से ज़्यादा क़दम बढ़ा कर रक्खा यानी सच्चे परमार्थ में ज़्यादा प्रीत करी और तन मन धन ज़्यादा लगाया, तो कुछ मुश्किल और अचरज की बात नहीं है। दुनिया के लोगों को उसकी हँसी करना या उसकी चाल पर तान मारना नहीं चाहिये, बल्कि जो कार्रवाई वह करे उसको बजा और मुनासिब समझ कर उसकी तारीफ़ करना चाहिये और जो बने तो आप भी उसी के मुवाफ़िक़ थोड़ी बहुत परमार्थी कार्रवाई यानी सतसंग और सेवा और भजन करके अपना जनम सुफल करें। बर-ख़िलाफ़ इसके दुनिया के लोगों का यह हाल है कि परमार्थियों की निंदा बग़ैर समझे बूझे जल्द करते हैं और उन के धमकाने को तैयार होते हैं और जो कोई संसार में चाल कुचाल चले उसकी ख़बर भी नहीं लेते।

१५ - जो कोई कहे कि बग़ैर देखे या कुछ रस पाये गहरी प्रीत नहीं हो सकती तो यह बात दुरुस्त है। सच्चे

परमार्थी को मुनासिब है कि पहिले सतसंग करके कुल्ल-मालिक राधास्वामी दयाल के चरनों में प्रीत लावे और जो उपदेश ध्यान और भजन का उन्होंने सहज जुगत से ज़ारी फ़रमाया है, उस के मुवाफ़िक़ कोई दिन अभ्यास करे, तो उस को वे अपनी दया से थोड़ा बहुत अंतर में ज़रूर रस देंगे, फिर प्रीत भी आहिस्ता २ पैदा होती जावेगी और जैसा कि रस और आनंद अंतर में बढ़ता जावेगा और परचे मिलते जावेंगे उसी क़दर प्रीत और प्रतीत भी बढ़ती जावेगी।

१६ - ज़ाहिर में प्रेमी सतसंगी (जो राधास्वामी दयाल के उपदेश के मुवाफ़िक़ प्रीत सहित साधना कर रहे हैं) चाहे वे विरक्त हैं या गृहस्थ, वे राधास्वामी दयाल की देह हैं, सो जिस किसी को जब उमंग सेवा की उठे, तब उसको चाहिये कि इन की सेवा करे, उस सेवा का फल राधास्वामी दयाल बरख़ोंगे यानी प्रेम और भक्ति सेवक के हृदय में बढ़ावेंगे।

१७ - जो किसी को भाग से संत सतगुरु मिल जावें, तो उनको राधास्वामी का देह स्वरूप समझना चाहिये और जो सेवा कि प्रेमी सतसंगी उमंग के साथ उनके चरनों में करेगा, वह खुद राधास्वामी दयाल की सेवा समझी जावेगी और उसका फल राधास्वामी दयाल संत सतगुरु स्वरूप से देवेंगे यानी अंतर में ज़्यादा प्रेम और अभ्यास में विशेष रस बरख़ोंगे।

१८ - जिस क़दर कि प्रेमी सेवक की प्रीत संत सतगुरु के चरनों में पैदा होती और बढ़ती जावेगी, उसी क़दर उनके निज स्वरूप यानी कुल्ल-मालिक राधास्वामी दयाल के चरनों में प्रीत और प्रतीत बढ़ती

और पकती जावेगी और सुरत और मन, संत सतगुरु स्वरूप को अभ्यास के समय अगुवा करके सहज में सिमटेंगे और घट में आहिस्ता २ ऊँचे की तरफ़ को चढ़ेंगे।

१९ - संत अथवा राधास्वामी मत में बाहरी पूजा प्रीत भाव के साथ संत सतगुरु के चरणों में की जाती है, क्योंकि उनका स्वरूप जो कि अभ्यासी के अंतर में ध्यान करके प्रकट होगा, चैतन्य और अकाल रूप है और जहाँ तक कि रूप रंग रेखा है, वहाँ तक वह स्वरूप दरजे- बदरजे सूक्ष्म और नूरानी होता हुआ अभ्यासी के संग जावेगा और सच्चे अरूप पद में जोकि रूप रंग रेखा से न्यारा है, पहुँचा देगा।

२० - और अंतर में सेवा संत सतगुरु के निज रूप की है जो कि शब्द और प्रकाश स्वरूप है और वह सेवा यह है कि चित्त देकर आवाज़ को घट में सुनना और उसके आसरे सुरत को चढ़ाना, सो जब तक कि संत सतगुरु के ज़ाहिरी स्वरूप में गहरा प्यार नहीं आवेगा, तब तक शब्द स्वरूप भी जैसा कि चाहिये प्रकट नहीं होगा और न उसमें गहरी प्रीत आवेगी यानी अंतर में चढ़ाई संत सतगुरु के ज़ाहिरी स्वरूप की मदद से होवेगी, जो उसमें गहरा प्रेम रहा है।

२१ - खुलासा यह है कि जब तक संत सतगुरु नहीं मिलेंगे, तब तक पूरी और गहरी प्रीत और प्रतीत राधास्वामी दयाल के चरणों में नहीं हो सकती है और न सुरत की चढ़ाई माया के घेर के पार मुमकिन है लेकिन सच्चे परमार्थियों को मुनासिब और लाज़िम है कि जिस क़दर बन सके, राधास्वामी दयाल के चरणों

में प्रीत और प्रतीत लाकर अपना अभ्यास ध्यान और भजन का प्रेमी सतसंगी की मदद से जारी रखें और जो उनके सच्चा दर्द है, तो संत सतगुरु भी जरूर सवेर अवेर मिल जावेंगे और फिर उनकी दया और मेहर से प्रीत और प्रतीत दोनों रूप यानी ज़ाहिरी और अंतरी में बढ़ती जावेगी और आहिस्ता २ एक दिन कारज पूरा बन जावेगा।

बचन ७

राधास्वामी दयाल के चरनों में
गुरुमुख अंग का बर्ताव और
उसकी विधी का वर्णन।

१ - जब कि होशियारी और समझ बूझ के साथ सतसंग करके ऐसा निश्चय हो गया कि कोई कुल्ल और सच्चा मालिक रचना का जरूर है और वह सत्तपुरुष राधास्वामी दयाल हैं और सब जीव उन की अंस हैं, जैसे सूरज और सूरज की किरन, और उन्हीं के चरनों की धार से सब रचना प्रकट हुई और उसी के आसरे ठहरी हुई है।

२ - और यह भी सतसंग करके तहकीक़ हो गया कि रचना में तीन बड़े दरजे हैं।

एक, राधास्वामी दयाल देश जहाँ माया नहीं है, लेकिन सत्त क़ुदरत है यानी राधास्वामी धाम के (जहाँ किसी तरह का ग़िलाफ़ नहीं है) नीचे के चैतन्य पर सत्त लोक तक सत्त क़ुदरत का ग़िलाफ़ है अथवा सत्त

चैतन्य का सत्त चैतन्य रूपी गिलाफ़ है और इसी सबब से वहाँ की रचना अमर और अजर और महा आनंद स्वरूप है और काल और कष्ट और क्लेश का वहाँ नाम और निशान भी नहीं है।

दूसरा दरजा, जहाँ माया प्रकट हुई और शुद्ध है और उसी का गिलाफ़ इस दरजे के निर्मल चैतन्य पर चढ़ा हुआ है और इसी सबब से वहाँ की रचना में सुख विशेष और दुख बहुत कम और जनम मरन बहुत देर से होता है और रचना भी सूक्ष्म है और सतोगुनी बर्तावा बहुत और रजोगुनी कम और तमोगुनी बहुत कम है, लेकिन राधास्वामी दयाल देश के जाने वाले को इस दरजे में ठहरना और वहाँ के सुख और आनन्द में लिपटना मुनासिब नहीं है, नहीं तो उसका अपने निज घर यानी राधास्वामी धाम में जाने का रास्ता बन्द हो जावेगा।

तीसरा दरजा, चैतन्य पर मलीन माया का गिलाफ़ चढ़ा हुआ है और इस सबब से इस दरजे की रचना में कष्ट और क्लेश ज़्यादा और सुख और आनंद कम और जनम मरन भी जल्द २ होता है। राधास्वामी देश के जाने वाले को इस दरजे की रचना में अपना बंधन और मोह नहीं करना चाहिये। सिर्फ़ गुज़ारे के मुवाफ़िक़ मुनासिब तौर से बर्ताव जारी रखना चाहिये कि जिससे उसकी चाल में विघ्न न पड़े और आहिस्ता २ सब बंधन अंतरी और बाहरी ढीले होते जावें और किसी तरह का उनमें अटकाव पैदा न होवे या इस किस्म का दुख सुख कि जो इसकी चाल और निज घर के पहुँचने के इरादे में खलल डाले, न व्यापे।

३ - और सतसंग करके यह भी समझ में आ गया कि कुल्ल-मालिक राधास्वामी दयाल या उन के चरनों की धार, कुल्ल रचना की कर्ता और प्रेरक और सम्हाल करनेवाली है और सब रचना उन के चरनों के आधीन है तो उनकी ओट और सरन लेना कोई नई और अचरज की बात नहीं है क्योंकि प्रेरक और सम्हाल करने वाले असल में वे ही हैं।

४ - जब कि ऊपर की तीन बातें सही हो गईं और उन का थोड़ा बहुत निश्चय हृदय में आगया, तब सच्चे और प्रेमी परमार्थी को जो (संसार और उसके भोग और सामान और अपनी देही को नाशमान देख कर) अपना सच्चा और पूरा उद्धार चाहता है यानी देहियों के दुख सुख और जनम मरन से सच्चा बचाव चाहता है, मुनासिब है कि राधास्वामी दयाल के चरनों में प्रेम और प्रीत करे और उनके धाम में पहुँचने का सच्चा और पक्का इरादा दिल में बाँधे, क्योंकि बिना प्रेम और शौक के कोई किसी से मिल नहीं सकता और न उसकी तरफ़ चल सकता है और जो धुर धाम में पहुँचने का इरादा पक्का और सच्चा न हुआ तो रास्ते में थक जाने या अटक जाने का ख़ौफ़ रहेगा और इस वास्ते काम पूरा नहीं बनेगा।

५ - भक्ति यानी प्रेम प्रीत का बर्ताव राधास्वामी दयाल के चरनों में तीन प्रकार से हो सकता है; पहिला सेवक स्वामी भाव, दूसरा पुत्र पिता भाव और तीसरा स्त्री पति यानी प्रेमी प्रीतम भाव।

६ - पहिले भाव में सेवक के दिल में ख़ौफ़ और अदब स्वामी के तेज और बड़ाई का ज़्यादा रहता है

और दूसरे भाव में स्वामी की दया का भरोसा भक्त के मन में विशेष रहता है और तीसरे भाव में प्रेमी के मन में स्वामी के चरणों में प्रेम की मुख्यता रहती है। यह तीनों अंग तीनों भाव में बर्तते हैं, पर एक-एक में एक खास अंग की, जैसा कि ऊपर बयान हुआ, मुख्यता रहती है।

७- प्रेमी प्रीतम भाव कोई अरसे के सतसंग और सेवा और अंतर अभ्यास के पीछे आवेगा यानी जिस क़दर कि प्रेमी को अंतर ओर बाहर रस और आनंद मिलता जावेगा और दया के परचे नज़र आते जावेंगे, उसी क़दर उसकी प्रीत और प्रतीत चरणों में ज़्यादा से ज़्यादा होती जावेगी और उस हालत में प्रेमी को सर्व करतूत अपने प्रीतम की, चाहे आम तौर पर मन के मुवाफ़िक़ है या नहीं, प्यारी लगेगी और अभाव किसी वक़्त में नहीं आवेगा यानी उसकी हालत प्रेम की आराम और तकलीफ़ में, यकसाँ रहेगी ओर प्रेम दिन २ बढ़ता रहेगा जैसा कि इन कड़ियों में कहा है।

“कभी मेहर से शहद देवें तुझे,
मुनासिब समझ ज़हर देवें तुझे,
तू खुश होके ले और सिर पर चढ़ा,
तू चुप होके पी और कह यह सदा,
कि धन २ हैं धन २ हैं सतगुरु मेरे,
उतारेंगे भौजल से बेशक परे”

८ - पहिले और दूसरे भाव में सेवक के मन में थोड़ा बहुत झुकाव संसार और उसके भोग और सामान और कुटुम्ब परिवार की तरफ़ रहता है और आराम और तकलीफ़ में थोड़ी बहुत हालत बदल जाती है,

लेकिन बिल्कुल बे प्रतीत और बे प्रीत नहीं होती और थोड़ी देर में सोच और विचार करके अथवा बानी का पाठ करके या कुछ अंतर अभ्यास करके फिर अपने घाट पर आ जाता है और प्रीत और प्रतीत के बढ़ाने की कोशिश, उसकी ब-दस्तूर जारी रहती है और अपनी कसरों को निहारता और अपनी हालत पर झुरता और पछताता और दया के वास्ते प्रार्थना करता रहता है।

९ - खुलासा यह है कि जिस किसी के दिल में परमार्थ की मुख्यता आ गई और उसने कुल्ल-मालिक राधास्वामी दयाल को सब से बड़ा और सब से ज़्यादा प्रीत करने के लायक अच्छी तरह सोच और विचार करके समझ लिया और सब प्रीतों को उनकी प्रीत के नीचे रक्खा और संसार के भोग और पदार्थों को विघ्नकारक और रास्ते में अटकाने वाला जान कर उनमें ज़रूरत के मुवाफ़िक़ अपना बर्ताव रक्खा है, तो उसी का नाम गुरुमुख है और वही एक दिन गुरुमुखताई का पूरा दरजा हासिल करके निःचिन्त हो जावेगा यानी जब से कि गुरुमुख अंग आया, उसी वक़्त से कुल्ल-मालिक राधास्वामी दयाल सब तरह से उसकी रक्षा और सम्हाल और तरक्की, अपनी मेहर और दया से, आप फ़रमावेंगे और एक दिन उसको धुर पद में पहुँचा कर निहाल कर देंगे।

१० - मालूम होवे कि कुल्ल-मालिक राधास्वामी दयाल का धाम सबसे ऊँचा और न्यारा और महा निर्मल और प्रेम और आनन्द का भंडार है और वहाँ वह स्वभाव और तरंगें जो पिंड और ब्रह्मांड में माया के मसाले के संग से पैदा हुये हैं, बिल्कुल नहीं हैं। इस

वास्ते जो कोई उस धाम में पहुँचना चाहे, उसको ज़रूर है कि इन स्वभावों और चाहों और तरंगों से न्यारा हो जावे और यह बात अंतर और बाहर के सतसंग से जिससे मन और सुरत निर्मल होकर घट में चढ़ेंगे, हासिल होगी। इस वास्ते प्रेमी अभ्यासी को मुनासिब है कि जो कार्रवाई संतों ने बतलाई है, उसके मुवाफ़िक़ अभ्यास करके और दया मेहर संत सतगुरु राधास्वामी दयाल की संग लेकर अपनी हालत बदलता जावे यानी दिन २ सफ़ाई हासिल करे और प्रेम बढ़ाता जावे तब उस धाम में पहुँचने के काबिल हो जावेगा।

११ - कुल्ल-मालिक राधास्वामी दयाल सब रचना से न्यारे हैं। इस वास्ते जो कोई उनके धाम में पहुँच कर उनका दर्शन चाहे, उसको भी सब दुनिया की प्रीतें आहिस्ता २ कम करके एक उन्हीं की गहरी प्रीत दृढ़ करनी चाहिये, तब वहाँ पहुँचना और ठहराव होगा और जो किसी किस्म की वासना इस तरफ़ की रही आई, तो चलना और चढ़ना मुशकिल होगा। इस वास्ते सर्व वासना, सिवाय उनके मिलने की आस के, आहिस्ते २ घटानी और दूर करनी ज़रूर चाहिये और यह काम सच्चे परमार्थी का राधास्वामी दयाल अपनी दया से आप बनावेंगे।

१२ - इस वास्ते कुल्ल सच्चे परमार्थियों को ऊपर लिखी हुई समझौती को लेकर चाहिये कि जहाँ तक बन सके अपनी सफ़ाई करें और संसारी स्वभाव छोड़ते जावें और दुनिया की चाह और तरंगें कम उठावें और मुख्य प्रीत संत सतगुरु और राधास्वामी दयाल के चरनों में लावें और सच्चा और पक्का इरादा उनके धाम में

पहुँचने का करें, तो उनकी मेहर और दया से सहज २ काम बनता जावेगा और एक दिन सुरत निज धाम में पहुँच कर परम आनन्द को प्राप्त होगी।

१३ - बगैर दया और मदद राधास्वामी दयाल के यह काम दुरुस्त और पूरा नहीं बन सकता, क्योंकि जीव निबल है और पिंड में मन और माया का ज़ोर बहुत भारी है, इस वास्ते जो सच्चे प्रेमी का इरादा अपने सच्चे उद्धार कराने का पक्का और मज़बूत है, तो राधास्वामी दयाल ज़रूर अपनी मेहर और दया से उसकी आसा पूरन करेंगे और मन और माया और काल और करम के विघ्नों को हटाते और दूर करते जावेंगे और अपने चरनों का प्रेम उसके हिरदे में दिन २ बढ़ाते जावेंगे और माया के भोग और पदार्थों का भाव उसके मन से हटा कर एक दिन उनसे न्यारा कर देंगे।

बचन ८

हाल सच्चे वेदान्ती यानी जोगी ज्ञानियों का जो कि षट चक्र बेध कर ब्रह्म पद में पहुँचे और वर्णन इस बात का कि आज कल के ज्ञानी कसरत से बाचक हैं और उनके संग से जीव का सच्चा कल्याण या उद्धार नहीं होगा

१ - जो कि आज कल ब-सबब ज़्यादा फ़ैलने विद्या के वाचक ज्ञान का बहुत ज़ोर है और विरक्त

और गृहस्थ बगैर जाँचने अपने अधिकार के, थोड़े ग्रन्थ ज्ञान के पढ़ कर कसरत से ज्ञानी और सूफी होते जाते हैं और असल में उनकी हालत बहुत कम बदलती है, बल्कि बहुतेरों के स्वभाव ब-दस्तूर संसारियों के मुवाफ़िक़ बने रहते हैं और अपने ज्ञान की समझ का अहंकार ज़्यादा हो जाता है। इस वास्ते मुनासिब मालूम हुआ कि सच्चे ज्ञानियों का हाल थोड़ा सा लिखा जावे कि जिससे बाचक ज्ञान का मुक़ाबला करके, उसकी ओछी हालत की जाँच हो जावे और सच्चे परमार्थी उससे बचे रहें और उनका अकाज न होने पावे।

२ - जोगी ज्ञानी उनको कहते हैं कि जो प्राणों की साधना करके षट् चक्र को बेध कर ब्रह्म पद में पहुँचे और वहाँ से ब्रह्म को नीचे के सर्व देश में व्यापक देख कर, उसके लक्ष रूप में समाये और अपने आपे को उसमें लै कर दिया।

३ - इन जोगी ज्ञानियों ने पाँच उपासना मुकर्रर करीं। पहिली गनेश की गुदा चक्र में, दूसरी विष्णु की नाभि में, तीसरी शिव की हिरदे में, चौथी आत्मा यानी शक्ति की कंठ में और पाँचवी परमात्मा या सूरज ब्रह्म की छठे चक्र में और उसके परे चिदाकाश में समाये।

४ - और जोगेश्वर ज्ञानी सहसदल कँवल को पार करके त्रिकुटी यानी ओंकार पद में पहुँचे और उस के लक्ष स्वरूप में जो अरूप है, लीन हुये और कोई २ पार ब्रह्म पद में जो संतों का दसवाँ द्वार है, समाये और वहाँ से उस चैतन्य को सर्व नीचे के देशों में व्यापक देखा और कुल्ल सूरतों में उसी का ज़हूरा और जलवा देख कर मगन और तृप्त हो गये।

५ - इन जोगी और जोगेश्वर ज्ञानियों ने अपनी बानी और बचन में ब्रह्म पद की महिमा ज़्यादा से ज़्यादा गाई और फ़रमाया कि वह ब्रह्म सर्व व्यापक है और सब लोकों में उसी का जलवा और प्रकाश मौजूद है और असल में सब उसी का ज़हूरा है।

६ - और उन्होंने ब्रह्म की प्राप्ति प्राणायाम यानी अष्टांग योग की साधना करके वर्णन की और उस अभ्यास का तरीका मय उसके संजमों के मुफ़रिसल तौर पर अपने ग्रन्थों में बयान किया।

७ - और यह भी बयान किया कि पहले उपासना करनी ज़रूर चाहिये और जब वह उपासना पूरी होगी, तब चार साधन यानी (१) वैराग (२) विवेक (३) षट सम्पत्ति (सम, दम, उपरति, तितिक्षा, सरधा, समाधानता) और (४) मुमोक्षता हासिल होंगे, तब वह उपासक यानी मुमोक्षु ज्ञान के ग्रन्थों के पढ़ने का अधिकारी होगा।

८ - और इस बात को निहायत ज़ोर देकर कहा कि जिस शख्स को ऊपर के बयान किये चारों साधन पूरी तौर से हासिल नहीं हुये, वह ज्ञान के ग्रन्थों के पढ़ने का अधिकारी नहीं है और जो कोई बग़ैर हासिल हुये उन साधनों के ज्ञान के ग्रन्थों को पढ़ेगा उसका अकाज होगा यानी बग़ैर पूरी उपासना किये हुए ज्ञान के बचन सुनेगा या पढ़ेगा या कहेगा, उसके हक़ में वह ज़हर के मुआफ़िक़ असर करेंगे यानी वाचक ज्ञानी होकर अहंकारी हो जावेगा और इस वास्ते उसकी मुक्ति नहीं होगी।

९ - और उन्हीं जोगी ज्ञानियों ने यह भी वर्णन किया कि शरीर में पाँच कोश यानी परदे या गिलाफ़ हैं और पाँचवें में या उसके परे आत्मा का बासा है, सो जब तक कि यह परदे या गिलाफ़ अंतर अभ्यास करके न फोड़े जावेंगे, तब तक अभ्यासी को अपने स्वरूप का दर्शन नहीं होगा; और वह कोश या गिलाफ़ यह हैं (१) अन्न मई कोश (२) प्राण मई कोश (३) मनो मई कोश (४) विज्ञान मई कोश और (५) आनन्द मई कोश।

१० - इससे साफ़ जाहिर है कि जोगी ज्ञानियों ने आत्मा की प्राप्ति बाद तै करने मन और बुद्धि के मुक़ाम के, कही है और वाचक ज्ञानी स्थूल शरीर में इन्द्रियों के मुक़ाम पर बैठे हुये अपने आप को आत्मा और परमात्मा या ब्रह्म मानते और करार देते हैं, यह समझ उनकी ग़लत है और उसी समझ का सच्चे ज्ञानियों ने निषेध किया है।

११ - इस में कुछ शक नहीं कि आत्मा अपनी धारों से कुल्ल शरीर में व्यापक है और उसी की धारें मन और इन्द्रिय वगैरा को चैतन्य कर रही हैं, पर आत्मा का स्थान जहाँ से कि यह धारें छूट रही हैं, जुदा है और जब तक कि अभ्यासी अभ्यास करके सब परदों को फोड़ कर उस मुक़ाम तक नहीं पहुँचेगा, तब तक अपने स्वरूप को नहीं पावेगा और न उसका आनन्द, जैसा कि चाहिये उस को प्राप्त होगा और न मन और इन्द्रिय उसके क़ाबू में आवेंगे, फिर परमात्मा या ब्रह्म पद में उसकी पहुँच कैसे हो सकती है?

१२ - इस सबब से वाचक ज्ञानी कि जिन्होंने सिर्फ़ सिद्धान्त के बचन ग्रन्थों से छॉट कर पढ़ लिये हैं और

थोड़ी बहुत उनकी समझ हासिल की है पर अंतरी अभ्यास किसी किस्म का नहीं किया और जो कुछ अभ्यास किया तो स्थूल या सूक्ष्म शरीर के पार नहीं गये, तो उनका अपने आप को आत्मा या परमात्मा या ब्रह्म मानना, बगैर पहुँचे हुये उस पद के, ग़लत है और इसी वजह से वे ग्रन्थों से समझौती लेकर और ऐसी ग़लत धारना धारन करके अहंकारी हो जाते हैं और बर्ताव और रहनी उनकी संसारी जीवों के मुवाफ़िक़ (जिन्होंने ज्ञान के ग्रन्थ नहीं पढ़े और सिद्धान्त के बचन नहीं सुने) रहती है और यही सबब उनके नुक़सान और अकाज का हुआ।

१३ - बाचक ज्ञानियों का कौल है कि जब कि ब्रह्म सब जगह व्यापक है तो जाना आना कहाँ है। सिर्फ़ इस क़दर अभ्यास ज़रूर है कि जिससे मन थोड़ा बहुत स्थिर हो जावे और बाद उसके विचार या अहंग्रह यानी अहंब्रह्म उपासना करते हैं। विचार से मतलब यह है कि सब रचना का निषेध करके कि हम यह नहीं, वह नहीं, केवल आत्मा ही आत्मा या ब्रह्म ही ब्रह्म हैं और अपने तई वही रूप ख़्याल करके अपने ख़्याल को पकाते हैं और अहंग्रह उपासना से मतलब यह है कि अपने तई ब्रह्म रूप और बाकी सब रचना को मिथ्या समझ कर इसी समझ को दृढ़ करते हैं और बाज़े दृष्टि का साधन करके जो रोशनी कि उनको नज़र आती है, उसी को आत्मा का प्रकाश समझ कर उसी में अपनी वृत्ति को लीन करते हैं और समझते हैं कि आत्मा का दर्शन हमको होता है और शुरू में मन के स्थिर करने के वास्ते कोई २ अजपा जाप यानी स्वाँसा के साथ ओअंग सोहंग का सुमिरन थोड़े दिन के वास्ते करते हैं

और कोई २ अपने तौर पर शब्द के सुनने का साधन चन्द रोज़ करके फिर उसको छोड़ देते हैं और ऐसा ख्याल करते हैं कि शब्द मायक है, थोड़े दिन वास्ते ठहराने मन के उसका साधन मुनासिब है, पर जो कि माया और सब पसारा उसका मिथ्या है, इस वास्ते शब्द का अभ्यास भी छोड़ देना और सिर्फ़ ब्रह्म में अपनी वृत्ति को लै करना मुनासिब समझते हैं।

१४ - अब मालूम होवे कि यह सब साधन जिनका जिक्र ऊपर हुआ, वास्ते उद्धार जीव के काफ़ी नहीं हैं और जब तक कि कोई खास जतन चलने और चढ़ाने जीव आत्मा यानी सुरत का न किया जावे यानी माया की हद्द के पार जाने का अभ्यास अमल में न आवे, तब तक विचार और अहंग्रह उपासना (जो कि मन और इन्द्रियों के स्थान पर बैठ के की जाती है) वास्ते पहुँचने निर्मल चैतन्य देश के कुछ फ़ायदा नहीं दे सकते हैं, क्योंकि निर्मल चैतन्य देश जो कि सुरत का निज स्थान है, माया के घेर के पार और ऊँचे से ऊँचा है।

१५ - इस में कुछ शक नहीं कि चैतन्य सब जगह मौजूद है, लेकिन ब-सबब हायल होने माया के परदों के वह सब जगह एक रस यानी यकसाँ नहीं है, इसी वजह से पिछले जोगी ज्ञानियों ने चैतन्य में विशेष और सामान्य का भेद किया। विशेष चैतन्य से यह मतलब है कि वहाँ माया सूक्ष्म है या कम है और सामान्य से मतलब यह है कि वहाँ माया स्थूल है या ज़्यादा है और ऐसा सामान्य चैतन्य बग़ैर मदद विशेष चैतन्य के कुछ कार्रवाई नहीं कर सकता। यानी माया के परदों में ढका हुआ कुछ काम नहीं कर सकता।

१६ - अपने पिंड के हाल को जो कि ब्रह्माण्ड का नमूना है, मुलाहज़ा करने से मालूम होगा कि जीव चैतन्य इस में भी सिर से पैर तक एक रस व्यापक नहीं है यानी आला दरजे की कुव्वतें सिर में जो ऊँचे से ऊँचा और पहिला दरजा है, मौजूद हैं और गले से कमर तक जो कि दूसरा दरजा है, कम दरजे की कुव्वतें कार्रवाई करती हैं और जब किसी बीमारी में (जैसे सन्निपात में) सिर की तरफ़ खिंचाव रूह का ज़्यादा हो जाता है तो इस दूसरे दरजे की कुव्वतें बिलकुल बेकार हो जाती हैं यानी उनकी कार्रवाई बन्द हो जाती है और सोते वक़्त में भी जब कि रूह का किसी क़दर खिंचाव दिमाग़ की तरफ़ मामूली तौर पर होता है, कुल्ल इन्द्रियाँ उस वक़्त बेकार हो जाती हैं और तीसरे दरजे में यानी कमर से नीचे २ कोई ख़ास कुव्वत सिवाय चलने फिरने की ताक़त के नहीं है और वह ताक़त भी दिमाग़ से आती है। इन दोनों दरजों की कार्रवाई अब्बल दरजे की मदद से यानी जब रूह की धार दिमाग़ से नीचे उतरती है, जारी होती है और उस दरजे में विशेष चैतन्य है और नीचे के दरजों में सामान्य चैतन्य है।

१७ - इसी तरह इस पृथ्वी लोक में जो चैतन्य व्यापक है, वह सामान्य चैतन्य है और जब तक सूरज से जो उसका विशेष चैतन्य है, किसी किस्म की किरनियों के वसीले मदद (यानी गरमी और रोशनी) न आवे तब तक यहाँ का चैतन्य कुछ कार्रवाई (यानी उत्पत्ति करना रचना का और उसकी सम्हाल) नहीं कर सकता है, फिर ऐसे व्यापक चैतन्य से क्या काम निकल सकता है और जो कि वह हर वक़्त इस लोक

की रचना की कार्रवाई में लिप्त हो रहा है या उसका संगी और समीपी है और माया से घिरा हुआ है, तो जो कोई उसमें लीन होगा या उससे मिलेगा, वह भी इसी रगड़े में पड़ा रहेगा यानी उत्पत्ति प्रलय के चक्कर से बाहर नहीं जावेगा।

१८ - और मालूम होवे कि यह सूरज भी ब-निस्बत उस बड़े सूरज के जिसके गिर्द यह मय अपने तारागण के घूम रहा है, सामान्य चैतन्य है और वह बड़ा सूरज इसका विशेष चैतन्य है। इसी तरह दो दरजे के ऊपर सत्तपुरुष और उसके परे राधास्वामी पद है जिसको अगर महा विशेष चैतन्य कहो तो हो सकता है। यह दोनों पद निर्मल चैतन्य देश में हैं यानी माया के घेर के पार हैं। इनमें सदा आनन्द रहता है, क्योंकि सिवाय चैतन्य के वहाँ दूसरी चीज़ नहीं है और चैतन्य ऐन आनन्द स्वरूप है।

१९ - इस वास्ते जब तक कि कोई अभ्यास करके एक विशेष चैतन्य से दूसरे में और फिर महा विशेष चैतन्य में नहीं पहुँचेगा, तब तक उसका सच्चा और पूरा उद्धार नहीं होगा यानी जब तक कि माया के घेर के पार नहीं जावेगा, तब तक जनम मरन और दुख सुख से निवृत्ति नहीं होगी।

२० - अब ख्याल करो कि जिस पद में जीव को समाना चाहिये या पहुँच कर वहाँ का आनन्द बिलास देखना चाहिये, वह हमारे तन में बैठक के मुकाम से बहुत दूर है और रास्ते में कई मंज़िलें या ठेके हैं, सो जब तक कि शब्द अभ्यासी और शब्द भेदी गुरु से भेद लेकर और अभ्यास करके चढ़ कर दयाल देश में नहीं

पहुँचेगा, उसका सच्चा और पूरा उद्धार और जनम मरन से छुटकारा नहीं होगा।

२१ - सिवाय इसके पिछले जोगी ज्ञानियों ने ब्रह्म के तीन स्वरूप या तीन दरजे बयान किये यानी शुद्ध ब्रह्म और साक्षी ब्रह्म और माया-सबल ब्रह्म। अब खयाल करो कि मुवाफ़िक़ इन दरजों के जो कोई शुद्ध ब्रह्म के पद में नहीं पहुँचेगा, तब तक वह जोगेश्वर ज्ञानी नहीं हो सकता और वास्ते प्राप्ति मुक्ति के माया देश को छोड़ कर शुद्ध ब्रह्म पद में पहुँचना ज़रूर है। फिर कई दरजे ब्रह्म में ब-सबब हायल होने माया के हो गये और सब दरजों में वही ब्रह्म व्यापक हुआ, पर वास्ते बचाव जन्म मरन और काल क्लेश और प्राप्ति परम आनन्द और मुक्ति के (मुवाफ़िक़ जोगी ज्ञानियों के मत के) नीचे के देशों को छोड़ कर ऊँचे देश यानी शुद्ध ब्रह्म में जाना ज़रूर हुआ।

२२ - ऊपर के बयान से साफ़ ज़ाहिर है कि बाचक ज्ञानियों का यह कौल कि " जब कि ब्रह्म सर्व व्यापक है तो जाना आना कहाँ है," बिलकुल ग़लत है और इस हिसाब से इन लोगों का उद्धार योगी ज्ञानियों के दरजे तक का किसी सूरत में मुमकिन नहीं है।

२३ - इसी तरह जोगी और जोगेश्वर ज्ञानियों ने चार अवस्था यानी जाग्रत, स्वप्न, सुषुप्ति और तुरिया बयान की हैं और अभ्यास करके तुरिया और तुरियातीत अवस्था में पहुँचना लिखा है। लेकिन बाचक ज्ञानियों ने तुरिया अवस्था को काट कर जो चैतन्य कि तीन अवस्था में व्यापक है, उसी को तुरिया करार दिया यानी चलना और चढ़ना जिससे तीन अवस्थाओं के

पार जाना मुमकिन था, नहीं माना और इस सबब से उस निर्मल गति की जो तुरिया और तुरिया-तीत के दरजे में पहुँच कर हासिल होती, उनको खबर भी नहीं हुई यानी जाग्रत अवस्था के मुक़ाम पर उनका बासा रहा और इस वास्ते मन और इन्द्रियाँ उन पर ग़ालिब रहे और उनका ज्ञान बाचक रहा।

२४ - यह लोग सिद्धान्त की बातें बनाते रहेंगे पर ब-सबब पड़े रहने मलीन माया के देश में इनकी हालत नहीं बदलेगी और सच्चा ब्रह्मानंद इनको कभी हासिल नहीं होगा।

२५ - और एक भारी नुक़सान की बात बाचक ज्ञानियों में यह है कि उपासना यानी भक्ति से विरोध रखते हैं और माया को मिथ्या कह कर कुल्ल नाम रूप की रचना को नाशमान समझ कर, उसका निरादर करते हैं और हरचंद आप शरीर का व्यवहार जारी रखते हैं और मेले तमाशे और देशान्तर की सैर वगैरा में हमेशा भरमते रहते हैं और ज्ञान की पोथियाँ पढ़ते और पढ़ाते रहते हैं और फिर इन सब कामों को भरम बताते हैं और कहते हैं कि जब कि सिवाय ब्रह्म के और कोई वस्तु नहीं है और हम आप वही ब्रह्म स्वरूप हैं तो फिर उपासना किस की करें और उपासना की क्या ज़रूरत है जब कि सिवाय ब्रह्म के कोई दूजा असल में नहीं है।

२६ - बल्कि बाजे ज्ञानी इस क़दर बढ़ कर बोलते हैं कि रचना असल में हुई नहीं और न मौजूद है और जो कुछ कि देखते हैं और कहते सुनते हैं सब भरम है और फिर बर्ताव में अपने शरीर, रूप और कुल्ल संसार

को सत्य देखते और समझते हैं, सिर्फ भक्ति न करने के वास्ते ऐसी बातें कि जो उन के व्यवहार और बर्ताव के बिलकुल बर-खिलाफ़ है (यानी कुल्ल रचना और कुल्ल कार्रवाई को भरम समझना) बनाते हैं।

२७ - नतीजा ऐसी बातों का यह होता है कि इन बाचक ज्ञानियों के हृदय से भय और भाव यानी अदब और खौफ़ और प्रेम, गुरु और मालिक के चरनों का, बिलकुल जाता रहता है और निरभय हो कर संसार में बर्तते हैं यानी मन और इन्द्रियों के कहने में चलते हैं और अपने आप को ब्रह्म रूप मान कर समझते हैं कि किसी काम का असर उन पर नहीं पहुँचता और जो गौर करके देखा जाता है तो मालूम होता है कि रहनी इन लोगों की मुवाफ़िक़ संसारी विद्यावानों के बल्कि अक्सर उन से भी कम दरजे की है और धनवान और हुकूमतवान लोगों को हमेशा ढूँढ़ते रहते हैं कि कोई उनका बचन माने और खातिरदारी करे और जब ऐसा मौका मिल जावे तब भोगों में बे-तकल्लुफ़ बर्तते हैं।

२८ - अब गौर करने की बात है कि जो इन बाचक ज्ञानियों को थोड़ा भी आत्मानन्द आया होता तो इनका बर्तावा ऐसा नहीं होता जैसा कि आम तौर पर देखने में आता है और जिसका थोड़ा हाल ऊपर लिखा गया।

२९ - यह सब कसरें ब-सबब न करने उपासना या भक्ति के, गुरु और मालिक के चरनों में, पैदा होती हैं यानी जो चार साधन कि मुमोक्षु को, पेशतर पढ़ने ज्ञान के ग्रन्थों के, हासिल होने चाहियें, वह इन लोगों में नहीं पाये जाते, क्योंकि वे ईश्वर की दात हैं और बग़ैर उपासना किये और उपास्य से मिलने के वे प्राप्त नहीं

हो सकते और यह बाचक ज्ञानी नाम रूप को पहिले ही मिथ्या समझ कर भक्ति को उड़ा देते हैं और ईश्वर और गुरु दोनों की इनकी नज़र में बे-क़दरी हो जाती है और ब्रह्म को सर्व व्यापक मान कर कोई अन्तरी अभ्यास चलने और चढ़ने का (जिस से उनका संसारी स्वभाव और मन की हालत बदले) नहीं करते, इस सबब से सिर्फ़ सिद्धान्त के बचन सुन कर और याद करके अहंकारी और बे-परवाह हो जाते हैं और अपनी कसरों पर ज़रा निगाह नहीं करते और जो कोई जतावे तो क्रोध करने को तैयार हो जाते हैं।

३० - अब ख़याल करो कि इन बाचक ज्ञानियों ने किस क़दर धोखा खाया और किस क़दर ग़लती में पड़े हैं कि जिसके सबब से उनका भारी नुक़सान हुआ यानी ब्रह्म पद की प्राप्ति से महरूम रहे और बर-ख़िलाफ़ उसके अपने आपको ब्रह्म रूप मान कर इस क़दर अहंकारी हो गये कि अब जो कोई उनको उनकी ग़लती बतावे और सीधा और सच्चा रास्ता उद्धार का समझावे तो बिल्कुल नहीं सुनते और उलटा समझाने वाले को भूला हुआ और भरमा हुआ ख़याल करके उससे क्रोध और विरोध करने को तैयार होते हैं, जिसके सबब से इनकी दुरुस्ती यानी उद्धार किसी तरह से मुमकिन नहीं है।

३१ - मालूम होवे कि जोगी और जोगेश्वर ज्ञानियों का सिद्धांत (यानी ब्रह्म और पार-ब्रह्म पद) माया की हद्द में रहा, इस सबब से उन्होंने ज्ञान की मुख्यता की यानी ब्रह्म के लक्ष स्वरूप अथवा अरूप में समाये क्योंकि उन्होंने देखा कि ब्रह्म का वाच्य स्वरूप हमेशा

कायम नहीं रहता यानी जब रचना का अभाव होता है (परलय और महा परलय के वक्त) तब वह भी सिमट जाता है और उसके लोक की रचना भी सिमट जाती है और इस सबब से ब्रह्म उपासकों की मुक्ति की हालत हमेशा और यकसाँ कायम नहीं रह सकती और रचना में आवा-गवन भी नहीं बन्द हो सकता, इस वास्ते उपासना की सिर्फ़ इस क़दर ज़रूरत समझी गई कि जिसमें मुमोक्षु भक्ति करके स्थूल सूक्ष्म और कारन रचना के पार चल कर अपने उपास्य के सन्मुख यानी ब्रह्म लोक में पहुँचे और इसी तरह अभ्यास करके निर्मल होकर काबिल समाने ब्रह्म के लक्ष स्वरूप यानी अरूप पद के हो जावे यानी ज्ञान पद को प्राप्त होवे, क्योंकि जो ज्ञान पद में रसाई न हुई और उपासना करता रहा या उपास्य के लोक में पहुँच कर वहीं ठहर गया, तो आवा-गवन दूर नहीं हुआ।

३२ - वास्ते दुरुस्ती उपासना के उपास्य के नाम रूप लीला और धाम की ज़रूरत है और जब कि नाम और रूप का मायक होना और उसका समय २ पर प्रकट होना और सिमट जाना मालूम किया गया, तब उपासना करने वालों का पूरा उद्धार यानी आवा-गवन से रहित होना नहीं माना गया, इस सबब से भक्ति की ज़रूरत सिर्फ़ वास्ते तै करने, रूपवान रचना की हद्द के, मुनासिब समझी गई और बाद उसके लक्ष स्वरूप की महिमा विशेष मानी गई कि वहाँ पहुँचने से (ज़ाहिरी तौर से) आवा-गवन दूर हो गया, क्योंकि मुमोक्षु नाम और रूप के परे पहुँच कर ब्रह्म के लक्ष यानी सिंध स्वरूप में समाया और इसी का नाम ज्ञान यानी सच्ची मुक्ति या उद्धार रक्खा गया।

३३ - इस कायदे के मुवाफिक ज्ञान (यानी अपने निज अरूप पद को प्राप्त होना) अव्वल नम्बर करार दिया गया और उपासना यानी भक्ति का दरजा दूसरा रक्खा गया और इससे यह मतलब समझा गया कि उपासक ब्रह्म के लोक में पहुँच कर अपने उपास्य या भगवंत के समीप या सनमुख रह कर और दर्शन के आनन्द और विलास को प्राप्त हो कर बहुत काल के वास्ते सुखी हो जावे, लेकिन प्रलय या महा प्रलय के समय ब्रह्म और ब्रह्म लोक का सिमटाव और अभाव जरूर होगा और उस वक्त ब्रह्म उपासकों की भी हालत बदल जावेगी और फिर रचना में आना पड़ेगा, इसी सबब से ज्ञान के मुकाबले में भक्ति की महिमा कम ठहरी और ज्ञानियों की नजर में उसका आदर घट गया, लेकिन अभ्यासियों के वास्ते उसको कायम रक्खा और जब उपासना पूरी हो गई यानी उपासक उपास्य के लोक में पहुँच गया और उसका दर्शन करके चारों साधन उसको प्राप्त हो गये, फिर भक्ति की जरूरत नहीं रही, फिर ज्ञान के हासिल करने का जतन बाकी रहा यानी सिद्धान्त के बचन सुन कर और समझ कर, दिन २ अभ्यास ब्रह्म के लक्ष स्वरूप में यानी अरूप पद में समाने का करके अपना आपा जिस कदर कि बाद भक्ति के बाकी रहा, सिद्धान्त पद में पहुँच कर निज अरूप में लीन कर दिया।

३४ - बाचक ज्ञानियों ने जब सिद्धान्त के बचन सुने और ऊपर का लिखा हुआ हाल उनको मालूम हुआ तो उन्होंने शुरू ही से भक्ति का निरादर किया और ब्रह्म बन बैठे और कहने लगे कि भक्ति में त्रिपुटी (यानी उपास्य उपासक और उपासना) कायम रहती है और

इस सबब से दूजा भाव बना रहता है और आवा-गवन दूर नहीं होता और ज्ञान में सिर्फ ब्रह्म ही ब्रह्म रहता है और दुनिया का अभाव है और इस वारस्ते जनम मरन भी नहीं रहता, इस सबब से उन्होंने बगैर अभ्यास करके तै करने नाम रूप की रचना के, पहले ही से नाम और रूप का अभाव और निरादर कर दिया यानी ब्रह्म के वाच्य स्वरूप से लेकर नीचे से नीचे की रचना तक सब को नाशमान और मिथ्या कह कर उपासना को फिज़ूल समझा और इस सबब से वे जहाँ के तहाँ रहे यानी स्थूल मन और इन्द्रियों के घाट पर बैठे हुये सिद्धान्त की बातें और ब्रह्म के वाच्य और लक्ष स्वरूप का बुद्धि से निर्णय करके लक्ष रूप की धारना करने लगे और सच्चे और प्रेमी परमार्थियों पर जो भक्ति और अंतर अभ्यास करके निज अरूप पद में पहुँचने का जतन कर रहे हैं, तान मारने लगे कि इनका जनम मरन नहीं छूटेगा और ब-सबब न होने ज्ञान (बाचक) के उन का पूरा उद्धार नहीं होगा।

३५ - जो कोई इन बाचक ज्ञानियों के काल और हाल यानी बोली और रहनी पर गौर से नज़र करे तो उस को साफ़ मालूम हो जावेगा कि इन लोगों ने अपने आचार्यों के यानी जोगी और जोगेश्वर ज्ञानियों के सिद्धांत के बचन सुन कर जल्दी की और जो बचन कि उन्होंने निसबत उपासना और अंतर अभ्यास के फ़रमाये, उन पर मुतलक़ तवज्जह नहीं की यानी बगैर तीन लोक की रचना के (अभ्यास करके) पार जाने के, पार-पद को (जो उनका सिद्धान्त था) सही करके उसी की धारना सिर्फ़ अक़ली विचार करके शुरू की और

ऐसा यकीन किया कि उस रचना का ज़बानी या मानसी निषेध करके पार-पद में पहुँचने या अपने तई वही (लक्ष रूप) समझ कर पूरे बन जाना मुमकिन है। यह बड़ा भारी धोखा इन बाचक ज्ञानियों ने खाया और अपना भारी अकाज किया यानी चौरासी के चक्कर से नहीं बचे और न इधर के रहे और न उधर के हुये यानी न तो भक्ति करके ब्रह्मलोक के आनन्द और विलास को प्राप्त हुये और न ज्ञान करके ब्रह्म के लक्ष स्वरूप में समाये।

३६ - सबब इस धोखे का यही हुआ कि बाचक ज्ञानियों ने मुवाफ़िक़ कौल और वचन अपने आचार्यों के ब्रह्म को सर्व व्यापक माना और माया और उसकी रचना को मिथ्या समझा बल्कि यहाँ तक कि तीन काल रचना हुई ही नहीं और है भी नहीं और वही ब्रह्म स्वरूप आपको और कुल्ल को माना और चैतन्य का तन मन और इन्द्रियों के साथ बंधन और संसार में झुकाव को भरम समझा और इस भरम के दूर करने का इलाज यह करार दिया कि सिद्धान्त यानी ज्ञान के बचन सुन कर और समझ कर अपने आप को निर्मल और निरलेप चैतन्य समझे और इस ख्याल को विचार और अहंग्रह उपासना करके पकावे, फिर ज़रूरत भक्ति और दूसरे अभ्यास करने की नहीं रहेगी, क्योंकि आना जाना उन्होंने नहीं माना, लेकिन जो कि माया और उसकी रचना जब तक कि जहाँ तहाँ मौजूद है, सच्ची है और माया के देश यानी घेरे में बराबर जारी है और रहेगी और सिर्फ़ ज़बानी जमा खर्च से बग़ैर उसकी हद के पार पहुँचने के उस से छुटकारा मुमकिन नहीं है, इस

सबब से उसको पहिले ही से मिथ्या और गैर-मौजूद और भरम समझने से इन वाचक ज्ञानियों ने धोखा खाया यानी माया के घेर में ही रहे और इस सबब से जनम मरन से बचाव नहीं हुआ, और जो कोई इन को खुद जोगेश्वरों के बचन के ब-मूजिब समझावे कि षट् चक्र बेध कर पिंड के परे ब्रह्मांड में जाना चाहिये तो उनका मन (जो कि अपने स्वभाव के मुवाफ़िक़ ऊँचे से ऊँचे और बढ़ से बढ़ की बात बगैर मेहनत और तकलीफ़ के हासिल करना चाहता है) ऐसी समझौती को क़बूल नहीं करता, फिर संतों के बचन को जो कि पिंड और ब्रह्मांड के पार दयाल देश में जाने की जुगत बतलाते हैं, किस तरह मानें, इस वास्ते संतों के सतसंगियों से इन वाचक ज्ञानियों का मेल किसी तरह नहीं हो सकता है।

३७ - संत सतगुरु जो सच्चे और कुल्ल-मालिक सत्तपुरुष राधास्वामी दयाल के धाम में पहुँचे, फ़रमाते हैं कि निरंजन जोत सत्तपुरुष की किरनें यानी बूँदें हैं और यह दोनों धारें सत्त लोक यानी सत्त पुरुष के चरनों से निकल कर पहिले संतों के दसवें द्वार में ठहरीं और उनका नाम पुरुष प्रकृति हुआ। यही स्थान तिरलोकी का मूल पद है। यहाँ माया बीज रूप थी। इस सबब से जोगेश्वर ज्ञानियों को नज़र न आई उन्होंने उस पद को शुद्ध और पार-ब्रह्म करार दिया। फिर वहाँ से उतर कर यह दोनों धारें त्रिकुटी में ठहरीं और यहाँ उनका माया ब्रह्म नाम हुआ। इसी स्थान से सूक्ष्म मसाला तीन लोक की रचना का प्रकट हुआ। फिर यहाँ से उतर कर यह दोनों धारें सहसदल कँवल के मुक़ाम पर ठहरीं और दोनों का रूप जुदा २ प्रकट हुआ और शिव

शक्ति और जोत निरंजन इनका नाम हुआ। यहाँ से पाँचों तत्व और तीनों गुण की धारें प्रकट होकर निकलीं और इन्होंने नीचे के देश में देवताओं और मनुष्यों और चारों खान की रचना करी। संतों का देश पार-ब्रह्म से बहुत ऊँचा रहा, जहाँ माया का नाम और निशान भी नहीं है यानी जो कुछ कि उसका सूक्ष्म से सूक्ष्म बीजा था, वह निकाल कर नीचे उतार दिया गया। उस देश को निर्मल चैतन्य और महा शुद्ध धाम समझना चाहिये। वहाँ एक चैतन्य ही चैतन्य है और किसी तरह की मिलौनी दूसरे की नहीं हैं और जो कि चैतन्य महा आनन्द स्वरूप है, इस वास्ते वहाँ की रचना भी ऐन चैतन्य और आनन्द स्वरूप है और हमेशा एक रस कायम रहती है और यहाँ ही सत्त पुरुष राधास्वामी सच्चे कुल्ल-मालिक का निज धाम है।

३८ - संतों के उपास्य और भगवंत कुल्ल-मालिक राधास्वामी दयाल हैं। वह निर्मल चैतन्य और प्रेम और अमृत के निज भंडार हैं और सुरत चैतन्य (यानी आत्मा) उन्हीं की अंस है। इस तरह संतों का भगवंत यानी कुल्ल-मालिक और उसका धाम (यानी दयाल देश) और उसके चरनों की भक्ति (जो कि ऐन प्रेम की धार है) अमर और अजर हैं और उसकी अंस सुरत भी अमर और अजर है, पर वह माया के देश में उतर कर और देही और मन और इन्द्रियों के साथ बँध कर और माया के पदार्थों (यानी भोगों की) चाह उठा कर इस संसार में दुख सुख भोगती है और जो कि देही जो माया के मसाले की बनी हुई है और हमेशा उसका अंग अंग बदलता रहता है, और भाव अभाव होता रहता है, सदा एक रस कायम नहीं रहती, इस सबब से सुरत

भी उस के साथ बंधन करके जनम मरन के चक्कर में पड़ी रहती है। यह चक्कर जब तक कि सुरत अपने निज मालिक राधास्वामी दयाल और उनके धाम का भेद पाकर अपने घर की तरफ नहीं उलटेगी और जैसे २ देही, उतार के वक्त हर एक मंडल में धारन करती आई है, उन से चढ़ाई के वक्त अपना ताल्लुक और बंधन छोड़ती न जावेगी, नहीं मिटेगा। इस चक्कर का जोर दयाल देश के नीचे नीचे जहाँ माया की मिलौनी चैतन्य के साथ हुई है, रहता है और जब सुरत अभ्यास करके माया की हृद के पार पहुँचती है, तब ही काल के कष्ट और क्लेश क़तई दूर हो जाते हैं और निज देश में पहुँच कर परम आनन्द को प्राप्त होती है और अपने सच्चे मालिक राधास्वामी दयाल का दर्शन पाकर हमेशा को मगन हो जाती है।

३९ - जबकि संतों का भगवंत और उसका धाम अमर और अजर है और उसकी प्रेमाभक्ती भी हमेशा कायम है, इस सबब से संतों ने भक्ति की महिमा विशेष की है और शुरू से अखीर तक उसको कायम रक्खा यानी जब तक कि सुरत अभ्यास करती हुई निज धाम में पहुँच कर अपने भगवंत राधास्वामी दयाल का दर्शन पावे, तब तक भेद भक्ति और जब कि राधास्वामी दयाल के चरनों में रल मिल जावे तब उसको अभेद भक्ति कहते हैं क्योंकि निज धाम में पहुँच कर सुरत की यह गति हो जाती है कि जब चाहे जब अपने मालिक के चरनों में मिल जावे और जब चाहे जब न्यारी होकर उनके दर्शन का विलास करे। इस वास्ते संतों ने ज्ञान का लफ़ज़ अपनी बानी में इस्तेमाल नहीं किया, क्योंकि उनके मत में सुरत का चैतन्य रूपी आपा हमेशा कायम

रहता है या उसको ऐसी गति हासिल हो जाती है कि जब चाहे जब उस आपे को अपने मालिक के चरनों में लीन कर दे और जब चाहे जब न्यारी होकर उसके दर्शनों का आनंद लेवे। बर-खिलाफ़ इसके ब्रह्म ज्ञानी जब कि ब्रह्म के लक्ष स्वरूप में लीन हो गये तब अपना आपा खो बैठे यानी फिर न्यारे नहीं हो सकते और न उन को फिर अपने आपे या ब्रह्म के लक्ष स्वरूप की ख़बर रहती है, क्योंकि उनका आपा बिलकुल गुम हो जाता है।

४० - संत कहते हैं कि जब कि सच्चे जोगी और जोगेश्वर ज्ञानी माया के घेर में रह गये तो उनका पूरा उद्धार नहीं हुआ, चाहे उनको इस बात की ख़बर पड़ी या नहीं, क्योंकि जहाँ तक माया की हद्द है, वहाँ तक भाव अभाव रचना का और उसके साथ जनम मरन जीवों का बराबर जारी रहेगा, चाहे वह नित प्रति होवे या कुछ काल देर करके या बाद परलय महापरलय के। फिर बाचक ज्ञानियों का उद्धार किसी दरजे का भी मुमकिन नहीं है, क्योंकि उनकी बैठक पिंड में मन और इन्द्रियों के मुक़ाम पर रही और चारों साधन उनको असल में पूरे २ प्राप्त नहीं हुए और न ब्रह्म के वाच्य और लक्ष स्वरूप में उनकी प्रीत या लगन जैसा कि चाहिये आई और न जीते जी उन्होंने माया के परदे जो माबैन^१ उनके और ब्रह्म के हायल हैं फोड़ कर उनके पार गये, इस सबब से वे (जो कोई संसारी या परमार्थी बासना उनके दिल में ज़बर नहीं रही) मनाकाश में समाते हैं और वहाँ से कुछ अर्से बाद नीचे को उत्थान

होकर फिर देह धरते हैं और सिलसिला आवागवन का ब-दस्तूर कायम रहता है।

४१ - बर-खिलाफ़ इस के संतों का सतसंगी भक्ति करके और दया का बल लेकर सुरत शब्द जोग का अभ्यास करता हुआ माया की हृद के पार दयाल देश में पहुँच कर अपने प्रीतम भगवंत यानी राधास्वामी दयाल के सन्मुख पहुँच कर अमर आनन्द और विलास को प्राप्त होता है और जनम मरन के कष्ट और देहियों के क्लेश से हमेशा को छूट जाता है और ज़्यादा बढ़की बात यह है कि उसका सुरत रूपी निज आपा हमेशा कायम रहता है कि जिससे वह अपने सच्चे कुल्ल-मालिक की अपार कुदरत को देख कर मगन होता है और दर्शनों का आनन्द सदा लेता है।

४२ - अब समझना चाहिये कि संतों ने जो प्रेमाभक्ती की महिमा विशेष की और शुरू से अखीर तक उसको कायम रक्खा, उसका सबब यही है कि उनका उपास्य और उसका निज धाम अमर और अविनाशी है और जोगी और जोगेश्वर ज्ञानियों का उपास्य और उसका धाम चलायमान और नाशमान है, इस सबब से उनकी भक्ति हमेशा कायम नहीं रह सकती और बगैर ज्ञान यानी लक्ष या अरूप पद में समाने के, कोई सुरत रिहाई और बचाव की उनको नज़र न आई, इस सबब से उन्होंने ज्ञान पर ज़्यादा ज़ोर दिया यानी उसकी मुख्यता की और भक्ति को थोड़े दिन का यानी ओछा साधन समझ कर उसका निरादर रक्खा और अखीर में उड़ा दिया और बाचक ज्ञानियों ने सच्चे ज्ञानियों के इस बचन को सुन कर या पढ़ कर, शुरू से ही भक्ति

का निरादर करके और सिद्धांत के बचनों को पकड़ के विचार वगैरा के साथ अमल-दरामद किया कि जिससे वे जहाँ के तहाँ रहे, क्योंकि उन्होंने ब्रह्म को सर्व व्यापक मान कर चलने और चढ़ने की ज़रूरत न समझी और इस कार्रवाई में उनको अपने बल यानी पुरुषार्थ का भरोसा रहा और समर्थ पुरुष की ओट या सहारा नहीं लिया।

४३ - अब ख्याल करो कि इस देश और पिंड में किस क़दर माया और उसके मसाले का ज़ोर शोर है और काम, क्रोध, लोभ, मोह और अहंकार और मन और इन्द्रियाँ किस क़दर बली हो रहे हैं और कुल्ल जीवों बल्कि देवताओं को भी नाच नचा रहे हैं, फिर जीव की जो कि महा निबल है क्या ताक़त है कि बगैर सहारे और मदद समर्थ पुरुष के और बगैर कमाई ऐसे अभ्यास के कि जिससे माया देश यानी पिंड और ब्रह्मांड से आहिस्ता २ न्यारे हो कर सुरत ऊँचे देश की तरफ़ चढ़ती जावे और कुल्ल बैरियों को जीत कर दया के बल से माया की हृद के पार संतों के निज देश में पहुँचे और हमेशा को महा सुखी हो जावे यानी सच्चा और पूरा उद्धार और अमर देश में अमर आनन्द का प्राप्त होना बगैर दया कुल्ल-मालिक राधास्वामी दयाल और बगैर मदद संत सतगुरु के किसी तरह मुमकिन नहीं है।

४४ - फिर बिचारे बाचक ज्ञानियों की कहाँ ताक़त (कि जिन को असल में चारों साधन बल्कि उन में से एक भी साधन यानी सच्चा और पूरा बैराग हासिल नहीं हुआ) कि अपने मन और इन्द्रियों पर ग़ालिब आवें और

कुछ भी साधन अपने जीव के कल्याण यानी उद्धार का कर सकें, अलबत्ता बातें बनाना और ज़बानी वाच्य और लक्ष स्वरूप ब्रह्म का निर्णय करना ख़ूब आ जाता है और अपने आपको ब्रह्म स्वरूप मानने से अहंकार ख़ूब बढ़ जाता है और ब-सबब न हासिल होने ब्रह्मानन्द के मेले और तमाशों में देश विदेश भरमते रहते हैं। यह हालत उनकी प्रकट नज़राई देती है और विचारवान और समझदार लोग उनकी चाल ढाल को देख कर आसानी से दरियाफ़्त कर सकते हैं कि वे बाचक ज्ञानी ब्रह्मानंद से खाली हैं, फिर ग्रन्थों के पढ़ने और पढ़ाने और खाली निर्णय और विचार करने का उनको सिवाय तरक्की मान और अहंकार के और निरभय होकर बर्तने मन और इन्द्रियों की तरंगों में क्या फ़ायदा और फल हासिल हुआ?

४५ - संतों के सतसंगियों को इस वास्ते मुनासिब है कि ऐसे बाचक ज्ञानियों का जो कि अद्वैत वादी हैं यानी भक्ति से विरोध और नफ़रत रखते हैं और सिवाय विचार और अहंग्रह उपासना के (कि मैं ब्रह्म हूँ) और कोई अभ्यास नहीं करते, संग और सुहबत न करें और न इस किरम के ग्रन्थों को सिवाय एक दफ़े के, वास्ते मालूम करने उनके हाल के, पढ़ें और नहीं तो इनके बचन बे-परवाही और अहंकार के सुन २ कर आलसी और बे-परवाह हो जावेंगे और फिर उनसे अभ्यास संतों की जुगत का नहीं बनेगा और इस सबब से उनके उद्धार में ख़लल पड़ जावेगा।

४६ - लेकिन जो वेदान्ती या ज्ञानी या सूफ़ी द्वैतवादी हैं यानी भक्ति को क़ायम रखते हैं और अपनी

सफ़ाई के वास्ते कोई न कोई अंतरी अभ्यास करते रहते हैं, जैसे अजपा जाप यानी स्वाँसा से नाम का लेना या मानसी प्राणायाम करना या दृष्टि का साधन करना या दिल पर नाम की ज़र्ब लगाना या दस प्रकार के शब्द जो पातंजल जोग शास्त्र में लिखे हैं, उनका किसी न किसी तरकीब से चित्त लगा कर सुनना या ब्रह्म को आकाशवत् व्यापक मान कर चैतन्य यानी रोशन आकाश का ध्यान करना वगैरा २, उनका संग और सुहबत शुरू में जब तक कि संत या साधगुरु (संत मत वाले) न मिलें, करने में कुछ हर्ज नहीं होगा, बशर्ते कि यह शख्स सच्चा परमार्थी है और अपनी हालत को निरखता परखता चलता है और जाँच करता रहता है कि किस क़दर मेरी वृत्ति ब्रह्मानंद में लीन होती है। ऐसे शख्स को इन ज्ञानियों के सतसंग से यह फ़ायदा होगा कि अंदरूनी सफ़ाई हासिल होगी, पर सुरत की चढ़ाई का फ़ायदा बगैर अभ्यास संतों की जुगत (सुरत शब्द योग)के, और किसी तरह हासिल नहीं हो सकता और जब उसको संत सतगुरु या साध गुरु भाग से मिल जावें, तब उस को मुनासिब और लाज़िम होगा कि और सब संग छोड़ कर सिर्फ़ उनका सतसंग करे और उनके उपदेश के मुवाफ़िक़ सुरत शब्द योग का अभ्यास प्रेम और अनुराग के साथ करे, तब उसकी सुरत आहिस्ता २ पिंड से न्यारी होकर ब्रह्मांड यानी ब्रह्मदेश में और फिर वहाँ से संतों के दयाल देश में पहुँच कर और अपने सच्चे कुल्ल-मालिक राधास्वामी दयाल का दर्शन पा कर परम आनंद को प्राप्त होगी। वह कुल्ल-मालिक अकह अपार अनंत और अविनाशी है और उसका देश भी अमर है और वहाँ का

आनन्द भी अनन्त और अपार और अमर है और सुरत पहुँचने वाली भी अमर हो जावेगी।

४७ - सच्चे जोगेश्वरों के मत में और संत मत में सिर्फ इतना भेद है कि वे एक दरजे नीचे रहे यानी उनका सिद्धान्त पद शुद्ध माया की हद्द यानी ब्रह्मांड में रहा और इस सबब से उनका आवागवन क़तई नहीं छूटा यानी परलय या महा परलय के बाद फिर शरीर धारण करना पड़ा और संत, माया की हद्द यानी ब्रह्मांड के पार गये और निर्मल चैतन्य यानी कुल्ल-मालिक राधास्वामी दयाल के देश में पहुँच कर बासा किया और बाचक-ज्ञानियों का यह हाल है कि उन्होंने चलना चढ़ना (यानी माया देश को तै करना) नहीं माना, इस सबब से मलीन माया के देश यानी पिंड में ही रहे, मनाकाश में जिसको उन्होंने ब्रह्म या आत्मा क़रार दिया, समाये और हरचन्द इन्होंने ब्रह्म को अपना सिद्धान्त माना, लेकिन उसके निज धाम की (जो ब्रह्मांड में वाकै है) इनको ख़बर नहीं पड़ी, इस सबब से इनका दरजा बहुत नीचा रहा और आवागवन उनका जल्द जल्द होता रहा।

बचन ९

मन और सुरत की चढ़ाई धीरज के साथ होनी चाहिये और अभ्यास दुरुस्ती से यानी निर्विघ्न करना चाहिये।

१ - राधास्वामी मत के अभ्यासियों को चाहिये कि विरह और उमंग लेकर अपना अभ्यास नेम के साथ रोज़मर्रा करें और मन और सुरत और दृष्टि को पहिले पाँच चार मिनट तीसरे तिल के मुक़ाम पर जमावें और फिर पहिले या दूसरे स्थान पर तवज्जह रख कर यानी चित्त को ठहरा कर शब्द को सुनें और ध्यान के वक़्त उसी मुक़ाम पर नज़र और चित्त को ठहरा कर स्वरूप का ख़्याल करें (चाहे जब नज़र आवे) और अभ्यास करने में चढ़ाई के वास्ते नीचे से ऊपर की तरफ़ बहुत ज़ोर न लगावें, सहज स्वभाव मन और चित्त और नज़र को ऊपर की तरफ़ तान कर मुक़ाम पर शब्द या स्वरूप के आसरे ठहरावें और होशियारी रक्खें कि दुनिया के ख़ियालात किसी किस्म के मन में न आवें और न किसी तरह की तरंग स्वार्थी वा परमार्थी उठावें तो अभ्यासी को थोड़ा बहुत रस और आनन्द शब्द या स्वरूप का ज़रूर मिलेगा।

२ - जो अभ्यास के वक़्त हालत विरह और उमंग की न होवे तो चाहिये कि पहिले दो शब्द चितावनी और बैराग और दो शब्द प्रेम के गौर से पढ़ कर अभ्यास में बैठें और अपनी कसरों पर नज़र करके, दीनता के साथ थोड़ी प्रार्थना वास्ते प्राप्ति दया के राधास्वामी दयाल के चरणों में करें और फिर भजन या ध्यान शुरू करें।

३ - जो इस पर भी मन न माने और गुनावान और ख़ियालात बे-फ़ायदा उठावे तो जो भजन करते होवें उस में ध्यान शामिल करदें यानी उसी आसन से बैठे हुये स्वरूप का ध्यान करें और शब्द की तरफ़ भी

तवज्जह रक्खें और जो फिर भी गुनावन बन्द न होवें तो सुमिरन नाम का भी करते जावें। इस तरह मन थोड़ा बहुत निश्चल होकर अभ्यास में लगेगा।

४ - जो फिर भी गुनावन दूर न होवें और मन दुरुस्ती के साथ भजन में न लगे, तो भजन या ध्यान के वक्त किसी प्रेम के शब्द या प्रेम की कड़ियों को अंतर में या थोड़ी आवाज़ के साथ थोड़ी देर गावें। उससे यकीन है कि गुनावन दूर हो जावेगी और भजन और ध्यान का कुछ रस आवेगा।

५ - जो इस पर भी मन रूखा फीका रहे और खियालात बे-फ़ायदा उठावे तो भजन और ध्यान छोड़ कर धुन के साथ नाम का सुमिरन करें, इस तरह कुछ सफ़ाई हासिल होगी और फिर थोड़ी देर ध्यान या भजन करें, या दोनों को मिला कर अभ्यास करें, तो कुछ फ़ायदा मालूम पड़ेगा।

६ - जो किसी वक्त इन कामों में मन बिलकुल न लगे या रूखा फीका रहे, तो पाँच शब्द जिन में रास्ते का भेद और चढ़ाई का हाल होवे, गौर के साथ और अर्थों पर नज़र रख कर, आहिस्ते २ या थोड़ी आवाज़ के साथ पढ़ें और मुक़ाम २ पर जैसा कि उनका ज़िकर आवे, मन और चित्त को ख़्याल के साथ ठहराते जावें और शब्द की हर एक कड़ी को चार या पाँच दफ़े या ज़्यादा पढ़ें और उतनी देर उसी मुक़ाम पर जिसका ज़िकर कड़ी में है, चित्त को ठहरावें। इस किस्म का पाठ थोड़ा बहुत भजन और ध्यान की बराबर फ़ायदा देगा और होशियारी रक्खें कि और कोई ख़्याल संसारी या परमार्थी मन में न आवे।

७ - जो इन कार्रवाइयों में से कोई भी दुरुस्ती से न बन सके तो समझना चाहिये कि मन निहायत कर्मी और मलीन है और उसकी सफ़ाई का इलाज यह है कि चन्द रोज़ होशियारी के साथ सतसंग करे और प्रेमी और साध जन की थोड़ी बहुत सेवा इख़्तियार करे और उनके और सतसंग के बचनों को चित्त देकर सुने और मनन करे, तब कुछ अर्से में सफ़ाई हासिल होगी और शौक़ पैदा हो जावेगा, फिर जो अभ्यास कि ऊपर लिखा गया है, उससे दुरुस्ती से बनना शुरू हो जावेगा।

८ - और जो ऐसा मौक़ा न होवे कि कोई दिन सतसंग में रह कर सेवा और अभ्यास करे, तो यह तरकीब करे कि घन्टे दो घन्टे बाद पाँच मिनट सात मिनट जहाँ बैठा हो या कोई काम हाथों से कर रहा हो या चारपाई पर लेटा होवे, आँख बन्द करके पहले स्थान पर मन और सुरत और दृष्टि को जमा कर सुमिरन और ध्यान करे। इस क़दर थोड़े अर्से यानी पाँच सात मिनट में मन चंचल नहीं होगा और न कोई ख़्याल और तरंगें उठावेगा। इस तरह दिन रात में जो दस बारह दफ़े भी यह अभ्यास बन पड़ा तो क़रीब एक घन्टे के या कुछ ज़्यादा वक़्त इस निर्मल अभ्यास में लग जावेगा और कोई दिन में थोड़ा बहुत रस ज़रूर आवेगा कि उसका असर हर वक़्त मालूम पड़ेगा और मामूली भजन और ध्यान के वक़्त भी पाँच पाँच सात सात मिनट कई बार करके मन स्थिर होकर कुछ रस पावेगा और रफ़ता २ मामूली अभ्यास भी दुरुस्ती से बनेगा और सिवाय उसके यह चन्द मिनट का अभ्यास भी और और वक़्तों पर जारी रहेगा कि जिससे जल्द

सफ़ाई मन और इन्द्रियों की होती जावेगी और आनन्द भी आहिस्ता २ बढ़ता जावेगा।

९ - जो किसी को वक्त भजन या ध्यान के इधर से ग़फ़लत हो जावे और अन्तर में होश रहे, तो यह निशान दुरुस्ती अभ्यास का है, लेकिन जो नींद की सी हालत हो जावे और दोनों तरफ़ का होश न रहे, तो मुनासिब है कि वक्त शुरू होने ऐसी हालत के, दो चार मिनट के वास्ते अभ्यास छोड़ कर आँखें खोल दे और जो सुस्ती दूर न होवे तो उठ कर दो चार कदम टहल कर फिर अभ्यास करे और जो फिर नींद की सी हालत होवे तो वही इलाज करे और जो फिर भी ग़फ़लत आवे तो उस वक्त अभ्यास मुलतवी कर दे।

१० - कम से कम एक वक्त आध घन्टा या बीस मिनट अभ्यास करना चाहिये और जिस अभ्यास (भजन या ध्यान) में मन ज़्यादा लगे, वह ज़्यादा करना चाहिये और दूसरा कम, लेकिन यह दोनों अभ्यास दो दफ़े रोज़मर्रा ज़रूर करना मुनासिब है और जहाँ तक मुमकिन होवे, नागा नहीं करना चाहिये।

११ - मामूली तौर पर अभ्यास का वक्त सुबह और शाम का मुनासिब है और कोई क़ैद नहाने और धोने और जगह वगैरा की नहीं है, जिस तरह जिसका दिल चाहे, आराम के साथ नरम फ़र्श पर बैठे और जो पेशाब या पाखाने की हाजत होवे, तो उससे फ़ारिग़ होकर बैठे और जगह की इस क़दर अहतियात चाहिये कि अभ्यासी के नज़दीक शोर व गुल न होवे और कोई ग़ैर आदमी वहाँ मौजूद न रहे और कोई अभ्यासी को

अभ्यास की हालत में न छोड़े, जो ज़रूरत होवे तो दूर से आवाज़ देवे।

१२ - शौकीन अभ्यासी को इख़्तियार है कि चाहे जिस वक़्त खाना खाने से पेशतर या दो तीन घन्टे बाद खाना खाने के, चाहे जिस जगह अभ्यास करे और चाहे जितनी देर दस मिनट से लगा कर एक घन्टे सवा घन्टे या डेढ़ घन्टे तक, जिस क़दर दिल चाहे, एक मर्तबे अभ्यास करे और जब दया से उसकी सुरत और मन सिमट कर ऊपर की तरफ़ को चढ़ने लगे तो शुरू में इस क़दर अहतियात रक्खे कि बहुत ज़्यादा और बहुत ऊँचे की तरफ़ उनको न खींचे, आहिस्ता २ जिस क़दर बरदाश्त होवे, चढ़ाई करे और जब ऐसा होवे कि ब-सबब ज़्यादा चढ़ाई के दिल तड़पने लगे, तो जितने दरजे बरदाश्त होवे अभ्यास जारी रक्खे और जब ऐसी हालत दिल की बरदाश्त न होवे तो उस वक़्त अभ्यास छोड़ देवे या जो ख़ुद-ब-ख़ुद खिंचाव ज़्यादा मालूम होता होवे और उसकी बरदाश्त न कर सके या कुछ तकलीफ़ या ख़ौफ़ मालूम होवे, तो भी उस वक़्त अभ्यास छोड़ कर उठ खड़ा होवे और फिर थोड़े अर्से बाद अभ्यास करे, ताकि आहिस्ता २ उस हालत की बरदाश्त हो जावे और बाद अभ्यास के कुछ काम काज भी करता रहे जिससे बदन और इन्द्रियाँ शिथिल और सुस्त न होने पावें।

१३ - जो किसी अभ्यासी का वक़्त ध्यान या भजन के कोई हिस्सा बदन का सुन्न यानी सुस्त या बेकार हो जावे तो जानना चाहिये कि उससे अभ्यास दुरुस्त बनता है। ऐसी हालत को देख कर ख़ौफ़ और वहम न

करना चाहिये। बाद अभ्यास के आहिस्तगी के साथ उठ कर दस पाँच मिनट चहल-कदमी करे, सुस्ती बदन की रफ़ा हो जावेगी।

१४ - जब भजन या ध्यान में विशेष रस या आनन्द मिलने से अभ्यासी की तबीयत में मस्ती और बे-परवाही और संसार के भोग बिलास और कार्रवाई की तरफ़ से किसी क़दर नफ़रत पैदा होवे, तो लाज़िम है कि ऐसे जोश की हालत में, किसी चीज़ या काम या रोज़गार या कुटुम्ब परिवार का जल्दी से त्याग न करे और इस जोश को पक्का और ठहराऊ न समझे। थोड़े दिन में आहिस्ता २ हज़म हो जावेगा यानी साधारण हो जावेगा और फिर अपने त्याग वगैरा पर पछताना पड़ेगा। इस वास्ते इस मुआमले में निहायत अहतियात के साथ बर्ताव करना लाज़िम है और उस जोश को जिस क़दर मुमकिन होवे, ज़ब्त करना और दुनियादारों की नज़र से छिपाना मुनासिब है।

१५ - और अभ्यासी को ऐसे जोश की हालत में अपने तर्ई पूरा मानना या अपना सब काम पूरा बन जाना समझना नहीं चाहिये, नहीं तो रास्ता आइन्दा की तरक्की का बंद हो जावेगा और जो हालत कि पैदा हुई है, वह भी रफ़ता-रफ़ता साधारण हो जावेगी और फिर अपनी कसरें मालूम पड़ेंगी और वह समझ (पूरे मानने की) ग़लत हो जावेगी।

१६ - अभ्यासी को हर हालत में मुनासिब है कि अपनी कसरों पर नज़र रखे और दीनता न छोड़े और जब तक कि त्रिकुटी और दसवें द्वार में न पहुँचे, तब तक जो कुछ कि हालत मस्ती और बे-परवाही की उस

पर गुज़रे और ज़्यादा से ज़्यादा आनन्द प्राप्त होवे, उसको पायदार और मुस्तक़िल न समझे और दिन २ अभ्यास में तरक्की करे और ऊँचे से ऊँची चढ़ाई पर नज़र और इरादा रखे और देह और इन्द्रियों से थोड़ा बहुत काम काज करता रहे, जिसमें रूह की धार का चढ़ाव और उतार बराबर जारी रहे और तरक्की भी होती रहे। इस तरह अहतियात के साथ अभ्यास करने से काम पूरा और दुरुस्त बनेगा और नहीं तो मस्ती और बे-परवाही ग़ालिब हो जावेगी और दुनिया और देह के काम में बहुत हर्ज वाक़ै होगा और फिर अभ्यास और उसकी तरक्की में भी ख़लल पड़ेगा और वह हालत मस्ती की भी एक रस कायम नहीं रहेगी और शायद कि तन्दुरुस्ती में भी किसी न किसी तरह का ख़लल वाक़ै होवे।

१७ - वास्ते दुरुस्ती से जारी रहने कार्रवाई अभ्यास के और ज़ब्त करने जोश व मस्ती के, अभ्यासी को मुनासिब है कि संत सतगुरु या साध गुरु या प्रेमी अभ्यासी से जो अपने से ज़्यादा दरजे का है मेल और उनके सतसंग में वक़्तन फ़वक़्तन चंद रोज़ के वास्ते शामिल होना, ज़रूर जारी रखे। उनकी सुहबत और बचनों से इसको अपनी हालत की ख़ामी मालूम होती रहेगी और आनन्द और सरूर का नशा जो इसको वक़्तन फ़वक़्तन अभ्यास में हासिल होगा, ना-मुनासिब तौर पर बढ़ने नहीं पावेगा और वे हर तरह से अंतर और बाहर मदद देकर, इस को जल्दबाज़ी और मस्ती और दूसरे नुक़सान वग़ैरा से बचाते रहेंगे और दिन २ इसकी तरक्की में मदद देंगे।

बचन १०

तरकीब रोकने मन की चाह और तरंगों की और ज़ब्त करने इन्द्रियों की और वर्णन फ़ायदा राधास्वामी दयाल की सरन का

१ - जब कि अभ्यास के समय मन और इन्द्रियाँ चंचल रहेंगी तो कुछ रस नहीं आवेगा और न कुछ तरक्की होवेगी। इस वास्ते वह उपाय कि जिससे मन थोड़ा बहुत ठहरे, आगे लिखा जाता है।

२ - ग़ौर से मन के हाल को विचारने और जाँच करने से मालूम होता है कि यह चार मौकों पर थोड़ा बहुत क़ाबू में आ सकता है यानी चंचलता छोड़ कर जहाँ ठहराओ, वहाँ ठहर जाता है। एक ख़ौफ़ के वक़्त, दूसरे अपने मतलब के पूरे होने की जगह, तीसरे इश्क़ और मुहब्बत की जगह, चौथे रंज के वक़्त।

पहिले ख़ौफ़ का बयान

३ - जिस वक़्त कि किसी किस्म का ख़ौफ़ दिल पर ग़ालिब होता है, उस वक़्त मन और इन्द्रियाँ शिथिल हो जाती हैं और जिस तरफ़ को कि तवज्जह के साथ उनको लगाओ तो थोड़े बहुत लग जाते हैं। ख़ास कर भजन और ध्यान में ऐसे वक़्त मन और सुरत का सहज में सिमटाव और ऊपर की तरफ़ चढ़ाई मुमकिन है, क्योंकि इस तरफ़ आस मिलने सहारे की, वास्ते दूर होने ख़ौफ़ या बचाव के, ख़ौफ़ की चीज़ से, रहती है और ऐसे वक़्त पर जिस क़दर ख़ौफ़ ज़्यादा होता है, उसी क़दर मन और सुरत ज़ोर के साथ

अन्तर में लगते हैं। लेकिन हृद् से ज़्यादा ख़ौफ़ की हालत में कोई काम नहीं बन सकता और ऐसी हालत दिल पर कभी नहीं आने देना चाहिये।

दूसरे आसा पूरन होने की जगह

४ - जिस जगह कि जीव का कुछ काम अटका हुआ है या जहाँ से जिसकी कोई आसा पूरन होने वाली है, वहाँ यह मन उमंग और दीनता के साथ कार्रवाई करने को तैयार रहता है और उस शख्स को प्रसन्न और राज़ी करने को, जिससे या जिसके वसीले से वह मतलब पूरा होना मुमकिन है, कोशिश करता है और अपनी टेक और आदत और तरंगें चाहे जिस किस्म की होवें, फ़ौरन छोड़ देता है और जिस तरफ़ वह शख्स चाहे, उधर को फ़ौरन मुतवज्जह होकर, सर्व अंग से काम करने को तैयार होता है और नीच ऊँच सेवा और ख़िदमत तन मन और धन की ख़ुशी से करता है।

तीसरे इश्क़ और मुहब्बत की जगह

५ - जहाँ इस मन को किसी किस्म की मुहब्बत है या किसी के साथ इश्क़ पैदा हो जाता है, वहाँ यह गुलामों के मुवाफ़िक़ ख़िदमत और हाज़िरी उमंग के साथ करता है और अपनी सर्व चाहें और तरंगें उसकी खातिर छिन में छोड़ कर, अपने माशूक़ की ख़ुशी और रज़ामंदी को मुक़द्दम समझता है और ज़रा भी अपने नफ़े और नुक़सान और इज़ज़त और हु़रमत का आगा-पीछा नहीं सोचता है और कुटुम्ब परिवार और बिरादरी वग़ैरा का ख़्याल नहीं करता है और दुनिया की लज्जा और शरम और ख़ौफ़ ओर उम्मेद वग़ैरा को

ताक़ पर रख देता है और जैसे माशूक़ चाहे वैसे ही बर्तने को हर दम तैयार रहता है।

चौथे दुख और रंज के वक़्त

६ - जब कोई सख़्त सदमा या मुसीबत या रंज वाक़ै होता है, उस वक़्त यह मन सब तरंगें संसारी तरक़्की और इन्द्रियों के भोगों की छोड़ कर उदासीन हो जाता है और सच्चे बैराग की हालत उस पर ग़ालिब हो जाती है और निहायत दरजे की दीनता और ग़रीबी के साथ बर्ताव करता है और किसी पर ज़ियादती या सख़्ती करना पसन्द नहीं करता है और आम तौर पर परमार्थ और ख़ास कर मालिक के चरनों की तरफ़ इस की सरधा ऐसे वक़्त में बहुत बढ़ जाती है और संत और महात्माओं के बचनों को ग़ौर से सुनता और विचारता है और उन पर अमल करने को शौक़ के साथ तैयार होता है और जो कोई कडुआ या सख़्त बचन कहे, तो उसकी बरदाश्त करता है और उससे एवज़ लेने का इरादा नहीं करता।

७ - जो ज़िकर मन की हालत का ऊपर लिखा गया, उसका बर्ताव दुनिया में प्रत्यक्ष और ज़ाहिर नज़र आता है और परमार्थ में भी उन चार सूरतों में मन की वैसी ही हालत बल्कि उससे ज़्यादा बदलनी मुमकिन है। उस का ज़िक्र तफ़सील के साथ नीचे लिखा जाता है।

अव्वल परमार्थी ख़ौफ़ का बयान

८ - जबकि इस दुनिया और उसके सामान की नाशमानता सच्चे परमार्थी की नज़र में आई और देह

धर कर जो दुख सुख भोगने में आते हैं, उनका भी हाल उसने गौर से दरियाफ्त किया और, जहाँ २ कि उसकी प्रीत या बंधन है, उसके सबब से भी जो खुशी और तकलीफ़ आयद होती है, उसको भी उसने जाँच कर देखा कि अपनी ही आसक्ति का नतीजा है और फिर अपनी मौत और आइन्दा को ज़बर बासना और संग और स्वभाव के अनुसार बारम्बार जनम और मरन का विचार करके जो ख़ौफ़ दिल में पैदा हुआ, तो उसके सबब से किसी क़दर शिथिलता और सुस्ती ज़रूर मन में आवेगी। जो हर वक़्त नहीं तो जिस वक़्त कि इन बातों का ख़्याल दिल में आवेगा, उस वक़्त ज़रूर हालत मन की बदलेगी और जब कि अपने सच्चे और कुल्ल-मालिक का पता और भेद घट में मालूम हुआ और उसका कुछ जलवा और प्रकाश भी सच्चे गुरु का संग करके नज़र आया, तब उस मालिक और गुरु के हुक्म के मुवाफ़िक़ संसार और परमार्थ में न बर्तने के सबब से, जो ख़ौफ़ मालिक की अप्रसन्नता का दिल में पैदा हुआ, वह सब से बढ़ कर और निर्मल और सच्चा वसीला मन की दुरुस्ती के वास्ते होवेगा। ऐसा ख़ौफ़ सिर्फ़ सच्चे परमार्थियों के दिल में कि जिन को हरदम कुल्ल-मालिक और गुरु की प्रसन्नता का ख़्याल रहता है, पैदा होगा और वेही इसके सबब से बुरे कामों से बचेंगे।

९ - यह सब ख़ौफ़ मन की गढ़त और उसकी दुरुस्ती के वास्ते और अभ्यास के समय उसको शब्द और स्वरूप में स्थिर करने के लिये और भोगों से बचते रहने के लिये, बड़ी भारी मदद देते हैं। इस वास्ते हर एक परमार्थी को चाहिये कि इन में से कोई न कोई

ख़ौफ़ दिल में पैदा करके, संसार से अपना बचाव (जिस क़दर मुनासिब और ज़रूरी होवे) करता रहे और अंतर अभ्यास और बाहर सतसंग और सेवा विरह अंग लेकर दुरुस्ती से करता रहे।

१० - और जब कभी दुनिया का ख़ौफ़ किसी किस्म का दिल में पैदा होता है, उस वक़्त भी अभ्यासी के मन और सुरत किसी क़दर निश्चल होकर अभ्यास में जुड़ जाते हैं और अंतर में किसी क़दर शान्ति और तसल्ली उनको हासिल हो जाती है।

दूसरा बयान आस का वास्ते पूरे होने
मतलब के

११ - जो कि सच्चे परमार्थी के मन में सब से बढ़ कर एक आसा अपने मालिक से उसके निज धाम में पहुँच कर मिलने की ज़बर होगी और वह आसा बग़ैर दया और मेहर और बख़्शिश कुल्ल-मालिक राधास्वामी दयाल और संत सतगुरु के पूरी होनी ना-मुनाकिन है और कुल्ल-मालिक और संत सतगुरु की दया उस वक़्त हासिल होगी कि जब वे सेवक की सेवा और दीनता और प्रेम और आज्ञाकारी होने से राज़ी और प्रसन्न होवें, इस वास्ते वह सेवक वास्ते प्राप्ति दर्शन और निज धाम के, ज़रूर ख़ुशी और उमंग के साथ उन अंगों में बर्तना शुरू करेगा कि जिससे राधास्वामी दयाल और संत सतगुरु की प्रसन्नता और दया हासिल होवे और उस बर्ताव में उसको किसी तरह की दिक्क़त और तकलीफ़ न होगी, बल्कि उस का मन उन अंगों में जिस क़दर मुमकिन होगा, बर्त कर राज़ी होगा और कोई अंग में न बर्तने से या भूल चूक हो जाने से

निहायत दुखी होकर पछतावेगा और मुआफ़ी के वास्ते प्रार्थना करेगा और आइन्दा को ज़्यादा होशियारी और एहतियात के साथ काम करेगा।

१२ - इस वास्ते हर एक सच्चे परमार्थी को दर्शनों की चाह और निज धाम में पहुँचने की आसा ख़ूब मज़बूत करके, वास्ते प्राप्ति मेहर और दया और प्रसन्न करने कुल्ल-मालिक राधास्वामी दयाल और संत सतगुरु के, जिस क़दर बन सके जतन करना चाहिये और जब २ भूल चूक हो जावे तब २ अपने मन में शरमाना और पछताना और चरनों में प्रार्थना करना चाहिये।

तीसरा बयान प्रेम और इश्क़ का राधास्वामी दयाल के चरनों में

१३ - जब कि सच्चे परमार्थी को सतसंग करके साबित हो गया कि कुल्ल-मालिक राधास्वामी दयाल और संत सतगुरु ही सच्चे और पूरे हितकारी जीव के हैं और निज रूप से हर दम और हर वक़्त इसके संग हैं और वे ही रचना भर में सबसे बड़े और समर्थ पुरुष हैं और उनका धाम जो ऊँचे से ऊँचा और सब के परे है, अमर अजर और परम आनन्द का स्थान है और वहीं से सुरत आदि में उतर कर आई और सिवाय कुल्ल-मालिक राधास्वामी दयाल और संत सतगुरु के, और कोई, जीव के बंधन आहिस्ता २ काट कर और उसको माया और काल के जाल से निकाल कर, उस निज घर में पहुँचाने वाला नहीं है, तब उस सच्चे परमार्थी के दिल में ज़रूर प्रीत और प्रतीत राधास्वामी और संत सतगुरु के चरनों में आवेगी और जिस क़दर कि उनकी दया से अभ्यास करके इसकी चाल चलती

जावेगी और अंतर में दया और मेहर के परचे मिलते जावेंगे, उसी क़दर प्रीत प्रतीत बढ़ती जावेगी यहाँ तक कि दुनिया भर में उसको राधास्वामी दयाल और संत सतगुरु से ज़्यादा या उनकी बराबर कोई प्यारा नहीं लगेगा और जिस क़दर प्रेम उसका शुरू से बढ़ता जावेगा, उसी क़दर वह तन मन धन की सेवा, ज़्यादा से ज़्यादा, करता जावेगा और जान प्राण तक उन पर नौछावर करने को तैयार रहेगा और किसी क़िस्म की सेवा करने और भक्ति के अंगों में बर्तने में उसको झिझक या लिहाज़ या शरम या डर या सोच या विचार आगे पीछे का नहीं रहेगा और उनकी आज्ञा में बर्तने को अपना बड़ा भाग समझेगा।

१४ - इस वास्ते हर एक परमार्थी को राधास्वामी दयाल और संत सतगुरु के चरणों में प्रीत और प्रतीत लाना और अंतर और बाहर सतसंग जारी रख कर उसका दिन २ बढ़ाना मुनासिब और लाज़िम है कि जिससे उस पर दिन २ दया और मेहर की बख़्शिश ज़्यादा से ज़्यादा होती जावे और सेवा और भजन और आज्ञा में बर्तना उस को सहज और आसान हो जावे।

**चौथा दुक्ख और रंज यानी तीन तापों
में गिरफ़्तारी**

१५ - इस दुनिया में कोई जीव ऐसा नहीं है कि जो किसी न किसी क़िस्म के दुःख में, किसी न किसी वक़्त गिरफ़्तार न होवे यानी तीन ताप का चक्कर हमेशा चलता रहता है और सब जीव रोग सोग और उपाधि के झटके सहते रहते हैं।

१६ - दुनियादार ऐसे दुखों के वक़्त रोते और चिल्लाते और बिल्लाते हैं और पुकारते हैं, मगर कुछ सुनवाई नहीं होती, लेकिन परमार्थी जीव ऐसी तकलीफ़ों के वक़्त अपने कुल्ल-मालिक राधास्वामी दयाल के चरनों की तरफ़ अपने घट में दौड़ते हैं यानी उस वक़्त सुमिरन ध्यान और भजन ज़ोर देकर करते हैं कि जिससे उनको थोड़ा बहुत दया से सहारा मिलता है और ऐसे वक़्त में जो कि मन उनका दुनिया और उसके सामान और भोगों की तरफ़ से सच्चा उदास होता है और मामूली चंचलता छोड़ देता है यानी किसी किस्म की तरंगों और ख़्याल और गुनावन वगैरा नहीं उठाता है, इस सबब से ज़्यादा आसानी के साथ वे अंतर अभ्यास में लग जाते हैं और उस तकलीफ़ के दूर होने या हलके होने या न व्यापने या कम व्यापने की नज़र से, ज़्यादा विरह के साथ उनके मन और सुरत नाम और रूप और शब्द में जुड़ जाते हैं और फ़ौरन उसका नतीजा यानी दया और मेहर और रक्षा और सम्हाल उनको अपने घट में मालूम होती है।

१७ - इस वास्ते कुल्ल परमार्थियों को मुनासिब और लाज़िम है कि जिस क़दर बन सके, तकलीफ़ के वक़्त थोड़ा बहुत अंतर अभ्यास करें, बैठे २ या लेटे २ और जो मामूली तौर से न बन सके तो अपने चित्त को सहज तौर से चरनों में जोड़ते रहें, तो ज़रूर कुछ न कुछ मदद मिलेगी यानी अंतर में दया का सहारा और ताक़त पावेंगे और ऐसी हालत में हमेशा यह ख़्याल रखना चाहिये कि जो कुछ होता है वह अपने मालिक राधास्वामी दयाल की मौज से होता है और वे उसमें हमेशा अपने बच्चों की रक्षा और सम्हाल करते हैं और

उनके दुखदाई कर्मों के फल को बहुत हलका कर देते हैं और उसी में उनके मन की गढ़त और सफ़ाई भी करते हैं और जो इस तरह मौज से तकलीफ़ आवे, उसमें ज़्यादा घबराना या निरास होना नहीं चाहिये, बल्कि धीरज के साथ राधास्वामी दयाल की दया का बल लेकर उसको सहना चाहिये और जहाँ तक मुमकिन हो, मौज के साथ, बग़ैर शिकवा और शिकायत के मुवाफ़क़त करना मुनासिब है और जब दिल चाहे, प्रार्थना करे और दया और मेहर माँगे, लेकिन जो प्रकट दया होती हुई न मालूम पड़े यानी तकलीफ़ किसी क़दर न घटे, तो भी उसको ऐसी ही मौज समझ कर, जहाँ तक बने बरदाश्त करने को तैयार होवे, तो ज़रूर वे दया से थोड़ी बहुत ताक़त बरदाश्त की बख़्शेंगे और जो मौज कम करने या घटाने तकलीफ़ की नहीं होगी, तो भी थोड़ी बहुत उसकी मसलहत अपने सेवक को जता कर सहारा देंगे, क्योंकि बाज़े कर्म इसी तरह काटे जाते हैं और उसमें मतलब यह है कि अभ्यासी भक्त की जल्द मौज से सफ़ाई हो जावे और कोई कर्म उसको चरणों में पहुँचने और वहाँ बासा पाने से न अटकावे। इस बचन से यह न समझना चाहिये कि तकलीफ़ या बीमारी के वक़्त निरा निरी अभ्यास के आसरे रहे। नहीं, ज़ाहिरी तदबीर मिस्ल दवा वग़ैरा के दस्तूर के मुवाफ़िक़ ज़रूर करना चाहिये और दया का आसरा और भरोसा वास्ते कामयाबी उस तदबीर या दवा के मन में रखना चाहिये, क्योंकि दवा का असर, मुनासिब और मुवाफ़िक़, दया से होगा और जो भक्त के किसी कुटुम्बी या रिश्तेदार को कोई तकलीफ़ या मुसीबत आयद होवे तो उस भक्त की भक्ति के सबब

से बहुत सहायता उस कुटुम्बी की हो जावेगी मगर जैसे कि उसके कर्म हैं, उनका भोग दया और सहायता के साथ उसको ज़रूर भोगना पड़ेगा, क्योंकि कर्मों का लेख जैसा कुछ कि है मिट नहीं सकता है, पर दया से हलका हो जाता है या परमार्थी भाव में बदल दिया जाता है।

१८ - मन की हालत और कोई २ ख़वास उसके ऐसे हैं कि बग़ैर थोड़ी बहुत तकलीफ़ पाये, उनकी गढ़त और दुरुस्ती मुमकिन नहीं हैं यानी इसका संसार में बंधन और झुकाव ऐसा ज़बर है कि जब तक अपने प्यारे जीवों और भोगों और पदार्थों से वह किसी क़दर तकलीफ़ या दुख न पावे, तब तक उनकी तरफ़ से मुख नहीं मोड़ता। इस वास्ते जब इसको किसी क़दर छुड़ाना और उन भोगों से हटाना मुनासिब और ज़रूरी मालूम होता है और बचनों की समझ बूझ लेकर यह उनसे जैसा चाहिये वैसा नहीं हटता है, तब मौज से इसको उन मुआमलों में, किसी न किसी किस्म की तकलीफ़ या रंज या झगड़ा या तकरार वग़ैरा पैदा करके हटाया और बचाया जाता है।

१९ - ऐसी तकलीफ़ें या झगड़े जब २ पेश होवें, उनको मसलहत वास्ते परमार्थी फ़ायदे के, समझ कर सच्चे परमार्थियों को ऐसी मौज के साथ मुवाफ़क़त करना चाहिये।

२० - सिवाय इन चार सूरतों के पाँचवी जुगत वास्ते दुरुस्ती और सम्हाल मन और दूर करने उसके विकारों के यह है कि यह शख़्स औरों में औगुन और विकार के अंग देख कर और उनको बुरा समझ कर

अपने हाल की तरफ़ नज़र करे कि आया वही औगुन और विकार मेरे में भी हैं या नहीं और जो हैं तो वह और लोगों को ऐसे ही बुरे मालूम होते होंगे जैसे कि औरों के औगुन मुझ को बुरे मालूम होते हैं। फिर औरों को नसीहत करने या उनके औगुनों की बुराई करने से पहिले मुझको लाज़िम और मुनासिब है कि अपने औगुनों और विकारों को दूर करूँ और इस तरह यह शख़्स आहिस्ता २ औरों के औगुन देख कर अपनी सफ़ाई करे, तो कुछ अर्से की ऐसी कार्रवाई से बहुत कुछ दुरुस्ती और सम्हाल मन की मुमकिन है और अपने मन के हाल पर नज़र करने में इस क़दर एहतियात चाहिये कि सब तरह के बिकारों और औगुनों पर चाहे वे संसार में नुक़सान करने वाले हों या परमार्थी कार्रवाई में विघ्न डालने वाले हों, ग़ौर से नज़र करे और उनके दूर करने में जहाँ तक बन सके राधास्वामी दयाल की दया का बल लेकर कोशिश करे।

२१ - ईश्वर का भी वाक्य है कि मैं वास्ते दुरुस्ती और बचाव और सम्हाल अपने भक्तों के, उनको तीन चीज़ देता हूँ। पहिले थोड़ा रोग, दूसरे संसारियों में किसी क़दर निरादर, तीसरे किसी क़दर निरधनता यानी वाफ़ी और काफ़ी धन न होना।

पहले रोग का फ़ायदा

२२ - थोड़ी बहुत बीमारी के रहने से मन कमज़ोर रहेगा और ज़्यादा भोग विलास में नहीं बर्तेगा और अहंकार मन में कम आवेगा और दूसरे पर सख़्ती कम करेगा और मौत का ख़ियाल जब तब आता रहेगा और

शरीर बहुत पुष्ट न होगा कि जिससे भजन में हर्ज पैदा होवे।

दूसरे निरादर का फ़ायदा

२३ - जब संसारी और बिरादरी के लोग तान और निंदा और हँसी करेंगे और भक्त को नादान समझ कर उसका निरादर करेंगे, तो उसका दिल उनकी तरफ़ से खुद-ब-खुद और सहज में हट जावेगा और मेल बहुत कम होवेगा। इस तरह सहज में संसारियों के साथ मुहब्बत और नशिस्त बरखास्त और बात चीत बहुत कम हो जावेगी और उनका संसारी असर भक्त के दिल को नुक़सान नहीं पहुँचावेगा।

तीसरे निरधनता का फ़ायदा

२४ - जब कि धन की आमदनी सिर्फ़ गुज़ारे के लायक़ होगी और भक्त के पास जमा नहीं होगा, तो मन उसका ज़रूरत के वक़्त हमेशा मालिक की तरफ़ रुजू होगा और दया और मदद माँगेगा और धन का भरोसा और अहंकार नहीं करेगा और भोगों में भी कम बर्तेगा, क्योंकि जिस चीज़ और दिखावे के सामान को उसका मन चाहेगा, उसको ब-सबब काफ़ी न होने धन के ख़रीद नहीं सकेगा और इस तरह निमाना रहेगा।

२५ - परमार्थियों को समझना चाहिये कि मुसीबत और तकलीफ़ एक किस्म की कसौटी है। इसमें अपने मन के हाल की, और भी प्रीत और प्रतीत अपने इष्ट की, ख़ूब जाँच होती है और अपनी कसरों को मालूम करके उनके दूर करने का मौक़ा मिलता है। यह ज़रूर नहीं है कि भक्तों पर हमेशा ऐसी हालत तकलीफ़ और

मुसीबत की गुज़रती रहे, लेकिन कभी २ इसका आयद होना, वास्ते तरक्की उनके परमार्थ और दूर करने कसरों के, मुनासिब और ज़रूर है और इसकी मसलहत और ज़रूरत कुल्ल-मालिक राधास्वामी दयाल और संत सतगुरु ख़ूब जानते हैं। ख़ास मतलब उनका यही है कि अपने प्यारे भक्त को सब तरह से निर्मल और साफ़ करके और अपने चरनों की प्रीत और प्रतीत बढ़ाकर अपने निज धाम में बासा देवें और काल और माया के जाल और करमों के कष्ट और क्लेशों से छुड़ा कर पूरन और अमर आनन्द बरख़ें।

२६ - मालूम होवे कि जब तक मन में संसार और संसारी लोग और माया और उसके भोगों का भाव और प्यार है तब तक जीव काल का कर्जदार है और वह आसा धर कर कर्म करने से बाज़ नहीं रहेगा और फिर उस कर्म का फल दुख सुख भी ज़रूर भोगेगा। इस वास्ते राधास्वामी दयाल और संत सतगुरु की नज़र यही रहती है कि सिवाय ज़रूरी कार्रवाई के फ़िज़ूल ख़्वाहिशें और तरंगें, वास्ते तरक्की और विस्तार जगत के व्यवहार और भोग विलास की, अपने भक्त के हिरदे से जिस क़दर मुमकिन होवे, दूर कर दें ताकि निज घर के पहुँचने के जतन और साधन में कोई संसारी बंधन और ख़्वाहिश उसको रास्ते में न अटकावे।

राधास्वामी दयाल की दया और उनकी सरन का फ़ायदा

२७ - यह सब तदबीरें और जतन और हालतें जिनका ऊपर बयान हुआ, वास्ते थोड़ी बहुत दुरुस्ती और गढ़त मन के मुफ़ीद हैं और हर एक सच्चे परमार्थी

को उनका ख्याल अपने परमार्थी बर्ताव में रखना जरूर चाहिये, लेकिन बगैर दया और मेहर राधास्वामी दयाल के इनमें पूरी कामयाबी होनी मुश्किल है और यह दया उस वक्त हासिल होगी, जब प्रेमी भक्त राधास्वामी दयाल को कुल्ल-मालिक और सर्व समर्थ समझ कर, उनकी सच्चे मन से सरन लेवेगा और सर्व बल और आसरे और अहंकार छोड़ कर, राधास्वामी दयाल की दया का भरोसा मन में रख कर, अपने परमार्थ और स्वार्थ की कार्रवाई जहाँ तक मुमकिन होवे, उनकी मौज और हुक्म के मुवाफ़िक़ शुरू करेगा।

२८ - सरन का स्वरूप यह है कि जैसे तीन चार बरस का बालक अपनी माता के आसरे रहता है और दुख-सुख के वक्त उसी की गोद की तरफ़ दौड़ता है और जैसे माता रक्खे, उसी में राज़ी रहता है और हरचंद कि खेल कूद में भी और लड़कों के साथ शामिल होता है, पर थोड़ी २ देर बाद माता की याद करके उसके पास जाता है और उसके दूध और दर्शन और प्यार का आधार रखता है, ऐसे ही प्रेमी भक्त राधास्वामी दयाल के चरन रस का आधार रखता है यानी जब तब ध्यान और भजन करके अन्तर में थोड़ा बहुत रस लेता रहता है और अबल बालक की तरह सर्व अंग करके परमार्थ और स्वार्थ में उन्हीं की दया और सम्हाल का भरोसा रखता है।

२९ - ऐसे भक्त पर राधास्वामी दयाल जरूर दया करते हैं और उसके सब कामों की, और भी मन और इन्द्रियों की, हर तरह से सम्हाल फ़रमाते हैं और जब वह किसी काम में भूलता है या चूकता है और उसके

बाद अपने मन में झुरता और शरमाता और पछताता है और वास्ते माफी के प्रार्थना करता है, तब वे फौरन उसकी भूल चूक माफ़ फ़रमाते हैं। ऐसे भक्त के मन में हमेशा ऐसी समझ और प्रतीत रहती है कि जो कुछ उसकी निसबत होता है, वह राधास्वामी दयाल की मौज से होता है और वह मौज चाहे जैसी होवे, दया और मसलहत से ख़ाली नहीं है यानी उसमें किसी न किसी किस्म का फ़ायदा उसका, चाहे वह जल्द मालूम पड़े या ब-देर, ज़रूर होगा और जो किसी हालत में उसको बेचैनी या घबराहट भी होती है, तो वह उस वक़्त सहायता के वास्ते राधास्वामी दयाल के चरनों की तरफ़ दौड़ता है यानी अन्तर में अपने मन और सुरत को चरनों में जोड़ता है और थोड़ा बहुत रस और सहारा लेकर किसी क़दर शान्ति ज़रूर हासिल करता है।

३० - इस वास्ते कुल्ल सच्चे परमार्थियों को मुनासिब और लाज़िम है कि कुल्ल-मालिक राधास्वामी दयाल को अपना सच्चा माता और पिता और रक्षक और हितकारी समझ कर, सच्चे मन से उनके चरनों की सरन लेवें और जितने काम परमार्थी और स्वार्थी हैं, उनमें तदबीर और जतन मुनासिब जैसा कि हुक्म है या जैसा कि दस्तूर है, करते रहें, पर उनके फल की निसबत दया और मेहर का आसरा और भरोसा रख कर जैसी मौज हो, उसको मंज़ूर करें यानी उसके साथ मुवाफ़क़त करें और जिस क़दर कि अपने से बन सके, ख़ास कर परमार्थी कामों में, मेहनत और कोशिश करते रहें और हर वक़्त दया और रक्षा और सम्हाल माँगते रहें, तो उनका काम सहज में आहिस्ता आहिस्ता

दुरुस्त बन जावेगा और मन और इन्द्रिय भी रफ़्ते-रफ़्ते काबू में आते जावेंगे और वास्ते परख दया और मेहर के थोड़ा बहुत नित्त अभ्यास अंतर में करना मुनासिब है और मन की चाल की भी निरख परख यानी निगरानी रखना ज़रूर है, ताकि उसकी हालत की ख़बर पड़ती रहे और कायदे और हुक्म के मुवाफ़िक़ जिस क़दर दुरुस्ती उसकी मुमकिन है, करते रहें और जो कुछ कि अपनी ताक़त से न बन सके, उसकी दुरुस्ती मौज के हवाले कर के दया के उम्मेदवार रहें।

बचन ११

नित्त अभ्यास करना चाहिये और जिसमें रस ज़्यादा आवे, वही काम ज़्यादा करे और हर हाल में दया और मेहर का भरोसा रक्खे।

१ - राधास्वामी मत के अभ्यासियों को चाहिये कि भजन और ध्यान और धुन के साथ सुमिरन जिस क़दर बन सके, करें और इनमें से जिस अभ्यास में मन ज़्यादा रुजू होवे, उसी को ज़्यादा देर तक करें और जिसमें मन कम लगे उसको कम करें।

२ - जो भजन में ज़्यादा मन लगे और सुमिरन और ध्यान की तरफ़ तवज्जह कम होवे, तो भजन ज़्यादा करें और जो दिल चाहे तो थोड़ा ध्यान भी किसी वक़्त करें।

३ - और सुमिरन नाम का धुन के साथ उस वक्त करें कि जब मन भजन और ध्यान में न लगे, नहीं तो कुछ ज़रूर नहीं है। जब दिल चाहे, तब थोड़ा या बहुत करें।

४ - लेकिन जो सतसंग प्राप्त नहीं होवे तो थोड़ा पाठ बानी और बचन का समझ २ कर नेम के साथ हर रोज़ करें। यह किसी क़दर सतसंग का फ़ायदा देगा और इससे होशियारी और लगन जागती रहेगी।

५ - जो थोड़ी बहुत खटक अपने जीव के कल्याण की दिल में रही आवेगी और थोड़ा बहुत अभ्यास और पाठ नेम के साथ जारी रहेगा तो राधास्वामी दयाल जब २ और जिस तरह मुनासिब समझेंगे ज़रूर उस अभ्यासी पर दया फ़रमाते रहेंगे। और अभ्यास में तरक्की भी बख़्शते रहेंगे। इस तरह एक दिन ज़रूर जीव का कारज बन जावेगा।

६ - जब कभी अभ्यास में रस और आनंद न आवे, तो समझना चाहिये कि किसी ओछे कर्म का चक्कर है। ऐसे वक्त में मुनासिब तो यह है कि ज़ोर देकर, मुवाफ़िक़ मामूल, अभ्यास करे, चाहे रस आवे या नहीं और जो ऐसा न बन सके तो अभ्यास थोड़ा करे और उस रोज़ तवज्जह के साथ पाठ ज़्यादा करे और ख़ास कर चितावनी और प्रेम और चढ़ाई के शब्दों को पढ़े।

७ - ऐसी हालत में ज़्यादा घबराना या निरास होना नहीं चाहिये, बल्कि ओछे कर्म के चक्कर को जल्द काटने के लिये कुछ परमार्थी कार्रवाई जो बन सके तो मामूल से थोड़ी ज़्यादा करनी चाहिये।

८ - हर हाल में मेहर और दया का भरोसा रखना चाहिये। जब कि दुनिया में कोई शख्स किसी की मेहनत और हाज़िरबाशी^१ का एवज़ाना नहीं रखता है तो कुल्ल-मालिक राधारस्वामी दयाल अपने भक्त की सेवा किस तरह ख़ाली रखेंगे।

९ - कभी २ अभ्यास का रस न मिलने में भी कुछ मसलहत है यानी जो कोई दिन कुछ रस नहीं मिला या कम मिला तो आगे ज़्यादा मिलने की उम्मेद है या कोई दूसरा फ़ायदा जैसे मन की गढ़त और समझ बूझ और प्रीत और प्रतीत पक्की करना और बढ़ाना वगैरा २ मुतसव्वर है।

१० - इस वास्ते घबरा कर या निरास होकर अभ्यास को छोड़ना नहीं चाहिये और न राधारस्वामी दयाल की तरफ़ से बे प्रतीत होना, बल्कि अपने मन और इन्द्रियों के हाल और चाल पर ग़ौर से नज़र करना चाहिये कि कुछ न कुछ उनकी कसर के सबब से अभ्यास का रस नहीं मिला और उस कसर के दूर करने का जतन दया का बल लेकर करना चाहिये ताकि विघ्न जल्दी दूर हो जावे और आइन्दा को ख़लल न डाले।

११ - और अभ्यासी को मुनासिब है कि जो कोई सतसंगी अपने से ज़्यादा दरजे और ज़्यादा तजरुबे का होवे, उससे हाल अपना कह कर सलाह और मदद लेवे। उससे भी कुछ फ़ायदा होगा और तबीयत को ताक़त आवेगी।

१२ - अभ्यासी को इस क़दर एहतियात ज़रूर चाहिये कि भोगों की चाह और तरंग कम उठावे और उनमें ज़रूरत के मुवाफ़िक़ बर्ताव करे, क्योंकि जो इन्द्रियों के भोग में ज़्यादाती के साथ बर्ताव रहेगा तो भजन में मन कम लगेगा और रस कम आवेगा।

१३ - इस वास्ते अभ्यासी सतसंगी को चाहिये कि जब तब चितावनी और बैराग और भक्ति और प्रेम के शब्दों का पाठ करता रहे और जब मन बे-फ़ायदा और फ़िज़ूल तरंगें उठावे, तब उनको जहाँ तक मुमकिन होवे, रोके और हटावे और मन में शरमावे और पछतावे और प्रार्थना करे। आहिस्ता २ हालत बदलेगी।

१४ - इस काम में जल्दी करना मुनासिब नहीं है, क्योंकि यह मन जुगान जुग और जन्मान जनम से भूला हुआ और भरमा हुआ है और शुरू से इसका झुकाव संसार और भोगों की तरफ़ हो रहा है, सो आहिस्ते २ इसका स्वभाव बदलेगा और अन्तर में मुख मुड़ेगा। दया राधास्वामी दयाल की शामिल हाल है। लेकिन वह भी आहिस्ता २ कार्रवाई करेगी क्योंकि एक दम हालत बदलने में पूरा और ठहराऊ फ़ायदा नहीं होगा।

१५ - और सतसंगी अभ्यासी को यह भी ख़्याल रखना चाहिये कि राधास्वामी मत का मतलब मन और सुरत के समेटने और चढ़ाने का है, सो जिस तरह यह काम आसानी से हो सके (यानी जिस अभ्यास में मन ज़्यादा लगे) वही जतन करना चाहिये और दिल में शौक़ देखने रोशनी और चमत्कारों का या हासिल होने सिद्धि और शक्ति का नहीं रखना चाहिये, क्योंकि जो इस किस्म की आसा मन में रही तो अभ्यास में निर्मल

रस नहीं आवेगा। इस वास्ते मुनासिब है कि भजन के वक्त शब्द की तरफ़ और ध्यान के वक्त स्वरूप और मुक़ाम की तरफ़ (चाहे कुछ नज़र आवे या नहीं) तवज्जह रखे और गुनावन किसी किस्म की न उठावे, तो थोड़ा बहुत रस मन और चित्त के एकाग्र होने से ज़रूर मिलेगा और इसी का नाम निर्मल रस है और जब मौज से रोशनी वगैरा या कोई और कैफ़ियत नज़र आवे तो उसको देखे मगर मन अपना उसमें न बाँधे और न ख़्वाहिश इस बात की रखे कि बार २ वही रोशनी या कैफ़ियत नज़र आवे, नहीं तो शब्द और स्वरूप और मुक़ाम की तरफ़ से तवज्जह किसी क़दर हट जावेगी और मन रूखा और फीका हो जावेगा और अभ्यास में जैसा चाहिये, नहीं लगेगा और ऐसा ख़्याल दिल में पैदा होगा कि हम को कुछ हासिल नहीं हुआ या हमारी तरक्की नहीं होती है या कि हम पर कुछ दया नहीं है और फिर अनेक तरह की गुनावनें भी पैदा होकर मन को अभ्यास की तरफ़ से ढीला कर देंगी।

बचन १२

वर्णन सत्त पद के सच्चे खोजी का और यह कि वह सत्त पद असत्त यानी माया देश के परे है और उसके मिलने का रास्ता घट में है और इस रचना में उस सत्त की सिर्फ़ किरनें आई हैं और उन्हीं की सत्ता से यहाँ की कुल्ल कार्रवाई हो रही है।

१ - सच्चा खोजी सत्त पद का वह है कि जिसको सच्ची चाह इस बात की है कि सत्त वस्तु को तहकीक़ करे कि वह क्या है और कहाँ है और कैसे मिले और इस खोज करने में जब उसका सही पता लग जावे, तो उस सत्य वस्तु के हासिल करने में किसी तरह की उसके मन में अटक या लज्जा और शरम और ख़ौफ़ न रहे और न किसी तरह की किसी में उसकी टेक या पच्छ होवे और न यह इरादा होवे कि जो कोई बात उसने पहिले सुनी और पढ़ी है या समझी है या अपनी विद्या और बुद्धि से विचारी है, उसके साथ जहाँ तक बने, मेल मिलावे और नई सही तहकीक़ात होने पर किसी तरह का अफ़सोस या मन की हठ या सुस्ती पिछली समझ या विचार के छोड़ने में न करे यानी सत्य वस्तु के मालूम होने पर खुश होकर उसको फ़ौरन ग्रहण करे और किसी तरह का उसके हासिल करने में पसोपेश न करे और अपनी पिछली समझ और विचार के ग़लत साबित होने पर, सुस्त और उदास होकर ऐसा कह कर कि असल सत्य वस्तु की प्राप्ति का जो जतन बताया गया है, वह महा कठिन है, हट न जावे।

२ - जो कोई कि तहकीक़ात की हालत में किसी के धमकाने या डराने या फुसलाने से हट जावे या अपनी बात रखने को फिज़ूल बातें बना कर खोज के जारी रखने की निसबत उज़रात पेश करे या किसी क़दर अपनी ओछी समझ बूझ की पक्ष करके साफ़ अक़ल के साथ बचन न सुने और न समझना चाहे या कोई ओछी दलील पेश करके सरीह सच्ची बात को न

माने और न कबूल करे या सच्ची वस्तु के लखाने वाले और उसके संगियों में औगुन देखे या उनकी चाल ढाल पर बे समझे बूझे (संसारियों की अकल के मुवाफ़िक़) एतराज़ करे, तो जानना चाहिये कि वह सच्चा खोजी नहीं है और फिर ऐसे शख्स से सत्य वस्तु के लखाव और उसकी प्राप्ति की जुगत वगैरा की बाबत बात चीत करनी ना-मुनासिब होगी, क्योंकि ऊपर की बातों से साफ़ मालूम हो जावेगा कि उसका इरादा सत्य वस्तु के ग्रहण करने का नहीं है।

३ - जो कोई तहकीक़ात पूरी करके कायल हो जावे और ऐसा कहे कि हकीक़त में सत्त वस्तु जो लखाई गई है, सही है और उसकी प्राप्ति की जुगत और जतन भी सही है, लेकिन मैं फ़लाँ २ आदत और स्वभाव या खान पान या फ़लाँ चाल ढाल को जिनका छोड़ना वास्ते प्राप्ति उस सत्य वस्तु के ज़रूर है, नहीं छोड़ सकता, तो भी उसका नाम सच्चा और पूरा खोजी और दर्दी नहीं हो सकता और इस वास्ते उससे भेद की बातें कहना मुनासिब न होगा।

४ - अब समझना चाहिये कि सत्य वस्तु वह है कि जो स्वतन्त्र और आप ही आप है और किसी तरह किसी के आधीन नहीं है और सदा एक रस और एक हाल पर है और कभी उसमें कुछ अदल बदल नहीं होता और जो महा प्रेम और महा आनन्द और महा चैतन्य और महा ज्ञान स्वरूप है और जो कुछ कि जहाँ तहाँ सिवाय उसके है या नज़र आता है, वह सब उसके आधीन है और उसी की सत्ता से कायम है।

५ - अब गौर करो कि इस लोक में जो कुछ कि नज़र आता है, वह सदा एक रस कायम नहीं रहता यानी नाशमान है, लेकिन जितने असें तक कि यहाँ की हर किरम की रचना ठहरी हुई नज़र आती है, वह उसी सत्य की सत्ता से कायम है यानी वह सत्ता किरन रूप अथवा सुरत स्वरूप से यहाँ हर एक देह में मौजूद होकर कुल्ल कार्रवाई उसकी अपनी शक्ति से करती है और जब वह सत्ता खिंच जाती है यानी देह से उसका वियोग हो जाता है तो उस देह का अभाव हो जाता है।

६ - इस सत्ता यानी सुरत में थोड़ी बहुत वही ताक़त और शक्ति है जो कि उसके भंडार यानी कुल्ल-मालिक में है और वही सच्चा सत्य पद है और यह सुरत उसकी अंस यानी किरन है। यह हाल हर एक चीज़ यानी दरख़्त और जानदार के बीज से जिस वक़्त कि प्रथम धार उस में से निकलती यानी कुला फूटता है और सुरत अपना ज़हूर करती है, साफ़ ज़ाहिर होता है कि उसी वक़्त से जितनी शक्तियाँ कुदरत की हैं, जैसे पाँच तत्त्व और तीन गुन और रोशनी और बिजली की शक्ति और खेंच शक्ति और हटाव शक्ति और बनाव शक्ति और संहार शक्ति वगैरा हाज़िर होकर उस सुरत की ताबेदारी में रल मिल कर उसकी देह के बनाव और बढ़ाव और सम्हाल में मदद देती हैं और जब वह सुरत देह को छोड़ती है तब यही शक्तियाँ आपस में लड़ भिड़ कर उस देह के स्वरूप को बिगाड़ देती हैं। इससे सुरत की हुकूमत कुल्ल कुदरत की शक्तियों पर जो इस रचना में काम दे रही हैं, ज़ाहिर है।

७ - ऊपर के बयान से ज़ाहिर है कि वह सत्तपद इस रचना में किरन यानी सुरत स्वरूप है। हर एक देह में चाहे वह ज़मीनी है या आसमानी, मौजूद है और कुल्ल कार्रवाई उस देह की बल्कि और देहियों की जो उसके मुताल्लिक़ यानी आधीन हैं, अपनी ताक़त से कर रहा है, तो जो कोई उस सत्त का खोज करना चाहता है और उससे मिलने की चाह रखता है तो पहिले अपने सुरत स्वरूप का खोज करे और उससे मिल कर फिर उसके भंडार का पता लगा कर उससे मिले और यह पता और खोज अपने घट में लग सकता है, बाहर खोज इसका नहीं चल सकता और न कभी बाहर जतन करने से उस सत्त पद से मेला होगा।

८ - ज़ाहिर है कि जब तक सुरत का ताल्लुक़ यानी बंधन देही या और जानदारों और पदार्थों के साथ जो कि नाशमान हैं और हमेशा उनकी हालत बदलती रहती है, रहेगा, तब तक उसको सच्चा यानी अमर सुख प्राप्त नहीं हो सकता और दुख और क्लेश वगैरा से सच्ची निवृत्ति नहीं हो सकती। इस वास्ते जो कोई अमर आनन्द और सत्त पद की प्राप्ति चाहता है, उसको लाज़िम है कि सुरत की धार को (जो शब्द की धार है) पकड़ कर अपने घट में उल्टा चले, तो पहिले उसको सुरत का स्वरूप जो कि संतों के दसवें द्वार यानी सुन्न में है, नज़र आवेगा और फिर उस रूप से ब-दस्तूर शब्द की डोरी पकड़ के और ऊपर चढ़ के सुरत के भंडार में जो कुल्ल-मालिक का धाम और असली सत्य पद है, पहुँचेगा और अमर और पूरन आनन्द को प्राप्त होगा।

९ - इस धाम में सिवाय सत्त के और कोई दूसरी चीज़ नहीं है और वहाँ की रचना ऐन रूहानी यानी निर्मल चैतन्य की है और सदा एक रस यानी महा आनन्द स्वरूप रहती है।

१० - इस देश के नीचे से प्रकृति यानी माया प्रकट हुई और नीचे २ उसका विस्तार ज़्यादा से ज़्यादा होता गया और वहाँ रचना मिलौनी की हुई यानी उस सत्त पद की किरनी अथवा सुरत ने माया के मसाले से अनेक रूप पैदा किये और जो कि माया का मसाला (जो असल में गुबार रूप है) हमेशा एक रंग और एक रूप नहीं रह सकता, इस सबब से उस माया के देश में अदल बदल और भाव अभाव की कार्रवाई हर दम जारी है और इसी सबब से दुख सुख और क्लेश वगैरा व्यापता है, सो जब तक कि सुरत इस हद्द के पार निर्मल चैतन्य यानी सत्य पद में उलट कर न जावेगी तब तक दुख सुख और जनम मरन से सच्चा छुटकारा नहीं होगा और न असली सत्त पद की प्राप्ति होगी।

११ - इस वास्ते कुल्ल सच्चे परमार्थियों को मुनासिब है कि असल सत्य पद का जो अनंत अपार और सदा एक रस कायम है और प्रेम और आनन्द का भण्डार है, अपने घट में खोज लगा कर और चलने की जुगत दरियाफ्त करके जिस क़दर बन सके, शौक के साथ सहज २ चलना शुरू करें और संसार और उसके भोगों में ज़रूरत के मुवाफ़िक़ बर्ताव जारी रखें, ज़्यादती में उनके परमार्थ यानी सत्य पद के मिलने के जतन में खलल पड़ेगा और जो इस तौर पर कार्रवाई करेंगे तो वे राधास्वामी दयाल की दया से रफ़ते २ एक दिन

असत्य देश से न्यारे होकर सत्य यानी निर्मल चैतन्य देश में पहुँच कर बासा पावेंगे और अमर आनन्द को प्राप्त होवेंगे और जब से कि वे सच्चे मन से प्रेम अंग लेकर अभ्यास शुरू करेंगे तो थोड़े अर्से में आहिस्ता २ थोड़ी बहुत सत्य की प्राप्ति यानी शब्द चैतन्य से मेला होता जावेगा और उसी क़दर असत्य से दूरी होती जावेगी, और उसका असर भी कम होता जावेगा और सत्य की प्राप्ति का निशान यह है कि कुल्ल-मालिक राधास्वामी दयाल के चरणों में प्रीत और प्रतीत बढ़ती जावे और संसार और उसके पदार्थों में रग़बत कम होती जावे।

बचन १३

राधास्वामी दयाल के चरणों में किसी न किसी तरह की प्रीत और भाव और सेवा और यादगारी का फ़ायदा।

१ - दुनिया के जितने काम हैं, सब प्रीत और शौक़ के साथ किये जाते हैं। जिस काम में कि किसी की प्रीत और शौक़ नहीं होता है, वह काम दुरुस्ती से नहीं बनता है और जिस तरफ़ जिसकी प्रीत होती है, उसी तरफ़ उसका झुकाव रहता है।

२ - जहाँ जिसकी गहरी प्रीत है, वहाँ आपस में मेल भी जल्द २ और बार २ होता है और वहीं एक दूसरे के वास्ते तन मन धन भी खुशी से लगाता है।

३ - इसी तरह परमार्थ में जिस किसी की प्रीत आई, वह कुल्ल-मालिक राधास्वामी दयाल और उनके प्रेमी भक्तों के संग की चाह उठावेगा और जब २ इत्तिफ़ाक़ से उनका सतसंग मिलेगा, बहुत खुश होकर उस में शामिल होगा और दर्शन और बचन का रस हासिल करेगा और उनकी परमार्थी किताबों को बहुत शौक़ के साथ पढ़ेगा और सुनेगा ।

४ - यह प्रीत प्रेमियों के संग और उनकी किताबों के पढ़ने से पैदा होगी और बढ़ेगी और जिस क़दर तबीयत शौक़ के साथ इस काम में लगेगी, उसी क़दर दुनिया और दुनियादारों की तरफ़ से हटेगी ।

५ - कुल्ल रचना में कुल्ल कार्रवाई प्रीत और शौक़ की है सो जिस किसी को परमार्थ में थोड़ी बहुत प्रतीत के साथ प्रीत आई, उसको उसी मुवाफ़िक़ वहाँ रस और आनन्द मिलेगा और उसी क़दर उससे वहाँ की कार्रवाई बनती जावेगी ।

६ - कुल्ल-मालिक राधास्वामी दयाल ने जीवों के हाल को मुलाहिज़ा करके निहायत दया के साथ ऐसा हुकुम फ़रमाया कि जो उनके चरनों में थोड़ी भी प्रीत और प्रतीत लावेगा, तो भी उसका किसी क़दर फ़ायदा परमार्थी इस जनम में हो जावेगा और आइन्दा की तरक्की के वास्ते सिलसिला जारी हो जावेगा यानी वह प्रीत दिन दिन बढ़ती जावेगी ।

७ - और राधास्वामी दयाल ने तरीक़ा अन्तरी अभ्यास का ऐसा सहज जारी फ़रमाया कि उस को हर कोई थोड़ा या बहुत आसानी से कर सके और अपनी प्रीत और प्रतीत के मुवाफ़िक़ उसका फ़ायदा (यानी

रस और आनन्द) जीते जी देख सके और सतसंग करके उस प्रीत को और उसके साथ अभ्यास भी बढ़ा सके।

८ - राधास्वामी दयाल की इस क़दर दया और मेहर जीवों पर है कि जो थोड़ी बहुत सचौटी के संग बाहर का सतसंग और अन्तर में अभ्यास थोड़े शौक के साथ शुरू कर दें, तो वे दया से उनको अन्तर में परचे देकर उनकी प्रीत और प्रतीत बढ़ाते हैं और घट में थोड़ा बहुत रस और आनन्द भी बरख़ाते हैं।

९ - अब जिस किसी को दुनिया और दुनियादारों का हाल और यहाँ के सामान और पदार्थों की कैफ़ियत देख कर राधास्वामी दयाल के चरणों में (जो कि जीव के सच्चे हितकारी और दम २ के संगी और मददगार हैं) गहरी प्रीत आई, वही एक रोज़ गुरुमुख का दरजा पावेगा और उनकी पूरी दया अपनी निस्वत अन्तर और बाहर परखता जावेगा। बाकी जीवों को जिस २ दरजे की प्रीत उनके चरणों में होवेगी, उसी क़दर फ़ायदा उनको हाल में मालूम होवेगा और आइन्दा वे भी अपने शौक और प्रीत के मुवाफ़िक़ नम्बर वार गुरुमुख बनाये जावेंगे।

१० - इस वास्ते कुल्ल जीवों को मुनासिब और लाज़िम है कि जहाँ और सब काम दुनिया के करते हैं, वहाँ थोड़ी बहुत प्रीत और प्रतीत कुल्ल-मालिक राधास्वामी दयाल के चरणों में और उनके सतसंग और प्रेमी भक्तों में लाकर थोड़ी बहुत कार्रवाई परमार्थ की यानी बाहर का सतसंग और पाठ उनकी बानी और बचन का और अन्तर अभ्यास सुमिरन और ध्यान और

भजन का शुरू कर दें, तो रफ़ते २ उनकी प्रीत और प्रतीत दुनिया का तमाशा देख कर चरनों में बढ़ती जावेगी और जीते जी उसका फ़ायदा उनको नज़र आवेगा और आइन्दा के वास्ते तरक्की का सिलसिला वास्ते हासिल होने सच्ची मुक्ति यानी पूरे उद्धार के जारी हो जावेगा कि जिस से एक दिन दुख सुख और जनम मरन के चक्कर से सच्चा छुटकारा हो जावेगा ।

११ - जो कोई किसी किस्म का नाता यानी प्रीत थोड़ी या बहुत राधास्वामी दयाल के चरनों में जोड़ेगा या किसी तरह से उनके किसी सच्चे प्रेमी भक्त से प्रीत और मेल पैदा करेगा तो राधास्वामी दयाल अपनी मेहर और दया से उसका भी किसी क़दर कारज इस जनम में बनावेंगे यानी उसके जीव का थोड़ा बहुत कल्याण हो जावेगा और आयन्दा को भी सिलसिला लग जावेगा ।

१२ - और जो कोई कि राधास्वामी दयाल की जुगत (सुरत शब्द अभ्यास) की कमाई संत सतगुरु या साध गुरु या उनके सच्चे प्रेमी सतसंगी से उपदेश लेकर सच्चे मन से थोड़े दिन भी करेगा तो भी वह चौरासी में नहीं जावेगा और आहिस्ता २ सिलसिला उसके उद्धार का जारी हो जावेगा ।

१३ - खुलासा यह है कि जैसे बने तैसे किसी न किसी जुगत से यादगारी राधास्वामी दयाल के चरनों की रोज़मर्रा किसी न किसी वक़्त होनी चाहिये । फिर राधास्वामी दयाल अपनी मेहर से उस जीव को आहिस्ता २ खींच कर चरनों में लगावेंगे और रफ़ते २ उसका उद्धार करेंगे ।

१४ - जिस किसी ने कि एक बार दर्शन संत सतगुरु के प्यार और भाव से किये हैं और उनके बचन चित्त देकर सुने और समझे हैं, तो भी वह अबेर सबेर सतसंग में मिलाया जावेगा और जो बिल-फ़र्ज इस जनम में शामिल नहीं हुआ, तो अंत समय पर उसके जीव की थोड़ी बहुत सम्हाल की जावेगी और आइन्दा के जनम में सतसंग में खींच कर मिलाया जावेगा और जिसने कि कई बार शौक के साथ सतसंग किया पर उपदेश नहीं लिया तो उसके भी बहुत से कर्म कट जावेंगे और अंत समय पर उसके जीव की किसी क़दर सहायता की जावेगी और आइन्दा को सिलसिला उद्धार का जारी हो जावेगा ।

१५ - जिस किसी को राधास्वामी मत और सतसंग और सतगुरु की महिमा सुन कर राधास्वामी दयाल के चरनों में भाव और प्यार आया और गुप्त सेवा तन मन धन की करी, पर कोई सबब से सतसंग में शामिल न हो सका और न दर्शन सतगुरु के किये और न उपदेश पाया, तो भी राधास्वामी दयाल उस जीव की अपनी मेहर और दया से सहायता करेंगे और इसी जनम में, चाहे आइन्दा के जनम में, उसको सतसंग में मिला कर और सुरत शब्द की कमाई उससे करा कर रफ़ते २ उसका सच्चा उद्धार फ़रमावेंगे ।

१६ - जो कोई कि राधास्वामी दयाल और उनके नाम और धाम की महिमा सुन कर राधास्वामी नाम का सुमिरन प्यार और भाव के साथ करेगा और बानी और बचन को भी शौक के साथ पढ़ेगा, तो राधास्वामी दयाल इसी जनम में खींच कर उसको सतसंग में लगावेंगे और उस पर दया करेंगे और जो इस जनम

में मौका न हुआ तो आइन्दा के जनम में वह ज़रूर सतसंग में शामिल किया जावेगा और कार्रवाई उसके उद्धार की जारी हो जावेगी।

१७ - ऐसा हाल दया और मेहर का सुन कर जीवों को चाहिये कि ज़रूर राधास्वामी दयाल के चरनों में, हाज़िर या ग़ायब, ज़रूर थोड़ी बहुत प्रीत या उनकी यादगारी करते रहें कि जिससे सहज में उनके जीव का कल्याण हो जावेगा और जो इतनी बात से चूकेंगे यानी सुन कर भी थोड़ा बहुत भाव और प्यार राधास्वामी दयाल के चरनों में या उनके सतसंग में या उनके प्रेमी भक्त में या उनके नाम और बानी और बचन में नहीं लावेंगे, तो उनको जानना चाहिये कि वे अभागी हैं और उनके उद्धार में अभी बहुत देर है।

१८ - राधास्वामी दयाल की यहाँ तक जीवों पर दया और मेहर है कि जो कोई अनजानता और मूर्खता से उनकी या उनके सतसंग की या उनके प्रेमी भक्त की निंदा करता रहेगा तो उसको भी पहिले उसके पाप कर्म काट कर अबेर सबेर खींच कर सतसंग में मिलावेंगे जहाँ से कि उसके उद्धार का सिलसिला जारी हो जावेगा।

१९ - किस क़दर भारी दया की बात है कि जो किसी से महिमा जान कर या अनजानता से कोई सेवा किसी क़िस्म की तन मन और धन या इन्द्रियों की राधास्वामी दयाल के निमित्त बन आवेगी तो उसको भी थोड़ा बहुत परमार्थी फ़ायदा बख़्शेंगे यानी उसके जीव की किसी क़दर सहायता करेंगे और चरनों में प्रेम प्रीत का दान देकर आइन्दा को उसके उद्धार का रास्ता

आहिस्ता २ जारी फ़रमावेंगे।

२० - जो कोई राधास्वामी नाम और उनकी बानी को प्यार के साथ गावेगा और पढ़ेगा तो उसको भी थोड़ा बहुत परमार्थी फ़ायदा पहुँचेगा, क्योंकि यह नाम सच्चे कुल्ल-मालिक का है और इसका असर बड़ा भारी है, जो प्यार और भाव के साथ गाया जावे और जो इसका भेद समझ कर सुमिरन करेगा, तो उसका फ़ायदा और भी ज़्यादा होगा यानी वह एक दिन सतसंग में शामिल होकर या किसी प्रेमी भक्त से मिल कर अभ्यास में लग जावेगा और राधास्वामी दयाल की बानी को भाव से पढ़ने का भी यही फ़ायदा हासिल होगा।

२१ - अब ख़्याल करो कि जो लोग प्रीत और प्रतीत के साथ नित्त सतसंग और अभ्यास करते हैं और तन से, मन से और धन से जिस क़दर मुमकिन है, नित्त सेवा करते हैं और राधास्वामी दयाल की दया और मेहर को अन्तर और बाहर नित्त अपने ऊपर देखते हैं और परखते हैं, उनको किसी क़दर भारी दरजा और मुक़ाम, हर एक की लगन के मुवाफ़िक़, बख़शिश फ़रमावेंगे और सतसंग से मतलब यह है कि जहाँ कितने ही प्रेमी भक्त, राधास्वामी दयाल के, मिल कर बानी का पाठ और अर्थ और चरचा करते हैं और जिस को ऐसा सतसंग प्राप्त नहीं है, वह आप अपने घर में प्रेम के साथ समझ २ कर बानी का पाठ करता है या अपने कुटुम्बियों के साथ चरचा करके राधास्वामी मत को समझाता है, यह भी सतसंग में दाख़िल है।

बचन १४

राधास्वामी सरन, सुरत शब्द धारन,
सर्व दुख निवारन।

महिमा और बड़ाई राधास्वामी मत की जो कुल्ल-मालिक का सच्चा मत है और बगैर जिसके धारन करने के, किसी जीव का सच्चा उद्धार मुमकिन नहीं है।

१ - दुनिया और दुनियादारों के हाल पर नज़र करने और गौर करके विचारने से मालूम होता है कि सब जीवों के मन में एक किस्म की चाह या तड़प, वास्ते बड़े से बड़े सुख और बड़े से बड़े दरजे और बुजुर्गी और ज़्यादा से ज़्यादा धन और माल और भारी से भारी ताक़त के हासिल होने के वास्ते लगी रहती है और चाहे जिस क़दर सामान हासिल हो जावे, फिर भी थोड़ी बहुत चाह वास्ते उसकी ज़्यादती और तरक्की के बनी रहती है।

२ - और जब किसी किस्म की तकलीफ़ और दुख या कोई सख़्त मुसीबत या रंज या बीमारी आयद होती है, तो उस वक़्त जीव तहे-दिल से यानी अन्तर के अन्तर से चाहते हैं कि कोई ऐसी ताक़त उनको मिले या कोई ऐसी मदद उनकी करे या कोई ऐसी दवा देवे कि जिससे वह दुख या मुसीबत या तकलीफ़ जल्द दूर हो जावे या कम हो जावे और जब कोई ऐसा मददगार नहीं मिलता तो लाचार होकर मन ही मन में चुप हो जाते हैं और मुसीबत को जैसे बने तैसे बरदाश्त करते

हैं, लेकिन फिर भी दिल में एक किस्म की तड़प और चाह, वास्ते मिलने मदद के, बनी रहती है।

३ - पहिली किस्म की चाह जो सुख वगैरा की प्राप्ति के लिये उठती है, उसके पूरा करने के लिए अनेक तरह के जतन और अनेक तरह के काम और अनेक तरह की मेहनत जीव उम्र भर करते हैं यानी सुन कर, पढ़ कर और देख कर जब और जहाँ जिस किसी को किसी काम या किसी मुआमले या किसी विद्या और हुनर और कारीगरी और सौदागरी और सफ़र वगैरा २ में विशेष फ़ायदा हुआ है या मान बढ़ाई और दौलत और हुकूमत और दरजा मिला है, तो और जीव भी उसी मुवाफ़िक़ कार्रवाई करके वैसा ही फ़ायदा और दौलत और दरजा हासिल करना चाहते हैं और जब एक धंधे यानी काम में पूरा फ़ायदा नहीं हुआ तो दूसरा धंधा शुरू करते हैं यानी बराबर कार्रवाई अपनी, जो मतलब के मुवाफ़िक़ न होवे या उससे पूरा फ़ायदा न मिले, बदलते रहते हैं और इसी तरह के फ़िक्र में कि यह काम करना चाहिये और वह छोड़ना चाहिये और इसको बढ़ाना चाहिये और उसको घटाना चाहिये, रात दिन लगे रहते हैं और चाहे सब काम उनके मतलब के मुवाफ़िक़ बनते जावें तो भी चाह ज़्यादा से ज़्यादा तरक्की की उनके मन में बनी रहती है और उनको निचला (यानी आराम से) नहीं बैठने देती है और इसी किस्म के खयालों का हुजूम उनके मन में हर रोज़ बना रहता है और उनको किसी तरह चैन नहीं लेने देता है।

४ - यह हाल कुल्ल जीवों का है, चाहे वे ग़रीब हैं या अमीर या राजा महाराजा या आलिम और फ़ाज़िल

या भारी हुनर वाले या मूरख और नादान ।

५ - और संग और सुहबत और दुनिया का तमाशा ऐसे खयालात और चाहों को बढ़ाता रहता है और नये २ खयाल और चाहें पैदा करता है ।

६ - खुलासा यह कि सब जीव अनेक किस्म के खयालों और कामों और बखेड़ों में हमेशा लिपटे रहते हैं और ऐसे कामों की कसरत में उनको कभी वक्त इस बात के सोच और विचार करने का भी नहीं मिलता कि क्यों बा-वजूद हासिल होने बहुत से सामान के उनके मन में तृष्णा और नई नई चाहें दुनिया की तरक्की की बनी रहती हैं और पैदा होती जाती हैं और बे शुमार जीव इसी हालत में उम्र भर पचते और खपते रहते हैं और आखिर को मौत के वक्त यहाँ से खाली हाथ जाते हैं यानी जिस जिस सामान के हासिल करने में उन्होंने अपनी सारी उम्र खर्च की, उनमें से कोई भी उनका अखीर वक्त पर संगी और मददगार नहीं होता और न मौत या तकलीफ़ के वक्त धन और माल और हुकूमत और लियाक़त और इल्म और अक़ल और कुटुम्ब और परिवार और फ़ौज और लश्कर उनका संगी और मददगार होता है, रंज और अफ़सोस के साथ जान देते हैं और सब सामान यहाँ का यहीं छोड़ जाते हैं ।

७ - अब दूसरी किस्म के खयालों का जिक्र किया जाता है यानी दुख और मुसीबत के दूर करने के वास्ते अनेक तदबीरें सोचते हैं और काम में लाते हैं जैसे दवा दारू करना, अपने २ अकीदे और निश्चय के मुवाफ़िक़ मालिक या देवताओं या पैग़म्बरों और औलियाओं और महात्माओं और जादूगरों और भूत पलीत और चुड़ैल

वगैरा से मदद माँगना और मुक़ामात मुतबर्क व तीर्थ व दरियाओं और कुओं पर जाना और वहाँ के रस्म और दस्तूर के मुवाफ़िक़ कार्रवाई करना और तावीज़ और गंडा और किस्म २ के पत्थर लकड़ी वगैरा को गले में डालना या बाजू पर बाँधना और निशान या कोई चीज़ महात्माओं और औलियाओं की अपने संग, वास्ते हिफ़ाज़त के, रखना या कोई नाम या मंत्र या शब्द का पढ़ना और जाप करना या कोई ख़ास पूजा अपने मकान पर या किसी ख़ास मंदिर या मसजिद या मज़ार या गिरजा या किसी ख़ास मुक़ाम में जाकर करना या किसी फ़कीर या साधू या ख़ुदा परस्त लोगों से इलतिजा करना और मदद माँगना या दान और पुन्य और ख़ैरात करना और मोहताजों को खिलाना पिलाना या किसी देवता और महात्मा के वास्ते नज़र नियाज़ बोलना और ज़ियारत का वादा करना वगैरा वगैरा ।

८ - और जब बा-बजूद इन तदबीरों के फिर भी मुसीबत या तकलीफ़ दूर न होवे, तो लाचार होकर खामोश हो रहते हैं और उस तकलीफ़ और मुसीबत को ज़बरन और क़हरन सहते हैं। फिर भी अख़ीर वक़्त तक दिल में ऐसी चाह और तड़प लगी रहती है कि कोई उनकी तकलीफ़ को जैसे बने वैसे दूर कर देवे या घटा देवे और जब कोई इलाज पेश नहीं जाता, तो लाचार किस्मत या नसीब या अपने पिछले अगले ऐमालों का नतीजा यानी फल समझ कर या मालिक की मरज़ी ऐसी ही जान कर ज्यों त्यों रो पीट कर सब्र करते हैं।

९ - गरज कि कुल्ल जीव इस दुनिया में सुख और बड़ाई की प्राप्ति की चाह और फ़िक्र में, और भी तकलीफ़ और दुखों के दूर करने या घटाने के ख़्याल और सोच में, हमेशा सर-गरदाँ रहते हैं। लेकिन जो जतन और तदबीरें कि वे काम में लाते हैं, चाहे उनसे थोड़ा या पूरा फ़ायदा हासिल होवे, फिर भी सुख की चाह और तकलीफ़ और दुखों का खौफ़ और चिन्ता उनके मन से दूर नहीं होती है।

१० - इस दुनिया में ऐसी हालत का कोई इलाज न देख कर, बाज़े लोग परमार्थ यानी मज़हब की तरफ़ इस उम्मीद पर रुजू लाये कि वहाँ से कोई सहारा ऐसा मिले कि जिससे दुनिया की तरक्की और तृष्णा की तपन से बचें और ऐसे स्थान का पता लगे कि जहाँ पहुँच कर परम सुख को प्राप्त होवें और फिर कोई चाह बाकी न रहे और ऐसी जुगत मालूम होवे कि जिससे तकलीफ़ और दुखों का असर कम व्यापे और रफ़ता २ उन से पीछा छूट जावे।

११ - जब इस तरह बाज़े लोगों ने मज़हबी तहकीक़ात और तलाश शुरू की, तब उसमें बहुत सी दिक्कतें पेश आईं यानी पहिले तो कितने ही मज़हब नज़र आये और फिर उनमें आपस में ना-इत्तिफ़ाकी दिखलाई पड़ी कि एक दूसरे को ग़लत या ओछा बतलाता है और मालिक के वजूद की निस्बत भी बहुत सा इख़्तिलाफ़ पाया गया कि कोई किसी को और कोई किसी को मालिक करार देता है और कोई मालिक के वजूद से बिल्कुल मुनकिर हैं।

१२ - ऐसी हालत मजहबों की देख कर बहुत से शक और सन्देह दिल में सच्चे खोजी के पैदा हुए और जब उसने तहकीक़ात शुरू की और वास्ते दूर करने अपने भरमों के थोड़े सवालात किये तो उनका जवाब पूरा २ किसी मत में न मिला। इस सबब से जैसी चाहिये, वैसी तसल्ली नहीं हुई पर लोगों के तान और तिशने का ख़ौफ़ करके जिस मजहब में कि जो पैदा हुए या जिसको किसी सबब से उन्होंने इख़्तियार किया, उसी में चुप्प होकर ज़ाहिरी तौर पर लगे रहे पर दुनिया के दुख सुख की हालत और कैफ़ियत उनकी नहीं बदली और न पूरा २ सहारा उनको तकलीफ़ और दुख की हालत में मिला।

१३ - यह बात ज़ाहिर है कि कसरत से लोग बे-इल्म और नादान हैं और दुनिया के सुखों को भोगने और उनके वास्ते नई २ चाह उठाने में ऐसे मशगूल हैं कि उनको कभी सुध भी इस बात की नहीं आती कि कोई इस दुनिया का सच्चा और कुल्ल-मालिक है और उससे उनका क्या रिश्ता है और उनको एक दिन देह और दुनिया के सामान और कुटुम्ब परिवार को ज़रूर छोड़ना पड़ेगा यानी एक दिन मौत ज़रूर आवेगी। फिर बाद मरने के क्या हाल होगा, इसकी उनको ख़बर भी नहीं और न दरियाफ़्त करने की ख़्वाहिश है।

१४ - और जो कि इस क़िस्म के जीव हमेशा यानी ज़िन्दगी भर इन्द्रियों के भोगों में गिरफ़्तार रहते हैं और नई नई चाहें उठा कर हमेशा मेहनत करते रहते हैं और इसी क़िस्म के लोगों का उनको संग रहता है, तो ऐसी चाह और आदत और स्वभाव और अपने कर्मों के

मुवाफ़िक़ बारम्बार ऊँच नीच देशों और जोनों में पैदा होकर, हमेशा देहियों के संग दुख सुख भोगते रहेंगे और इन ऊँच नीच देशों में बैकुंठ और बहिश्त और स्वर्ग और मृत्यु लोक (यानी यह दुनिया) और नर्क और जहन्नम वगैरा शामिल हैं।

१५- सच्चे खोजी लोग हमेशा कम पैदा होते हैं और उनको जब तक कि पूरी कैफ़ियत किसी मज़हब की न मालूम होवे कि जिससे तसल्ली और इतमीनान हो जावे, तब तक उनका खोज हमेशा जारी रहता है यानी वे हमेशा ख़्वाहिशमन्द रहते हैं कि कोई उनको सच्चे मालिक का सच्चा पता और भेद बतावे और जब कोई भेद देने वाला मिल जावे, तो उससे निहायत खुश होकर मिलते हैं और उसके बचनों को गौर और तवज्जह के साथ सुनते हैं और मगन हो जाते हैं।

१६ - ऐसे खोजियों की दो किस्में हैं। एक तो बहुत से हालात मज़हबी (जो कि मालिक के भेद में दाख़िल हैं) जानना और समझना चाहते हैं और जब उनके संदेह और सवालों के इत्तिफ़ाक़ से किसी भेदी से मिल कर पूरे जवाब मिल जावें, तब उनके मन में एक किस्म की शान्ति आ जाती है, लेकिन यह इरादा नहीं होता कि अब उस सच्चे मालिक का उसके निज धाम में पहुँच कर दर्शन करें, क्योंकि अभी मन उनका दुनिया के भोग और बिलास और मान बड़ाई वगैरा का ख़्वाहिशमंद है और उस ख़्वाहिश को छोड़ना या कम करना नहीं चाहता है।

१७ - दूसरी किस्म के खोजी को दर्दी कहना चाहिये। उसके दिल में सिवाय दरियाफ़्त करने ख़ास २

मज़हबी बातों और भेद मालिक के, एक किस्म की तड़प वास्ते देखने हाल कुदरत के और निज धाम में पहुँच कर हासिल करने आनंद और बिलास दर्शन कुल्ल-मालिक के लगी रहती है और वह तड़प किसी सुरत में जब तक कि उसको जुगत चल कर मिलने मालिक की सिखाई न जावे और वह उसके मुवाफ़िक़ चलना शुरू करके अपने घट में कुछ रस और आनंद न पावे, कम या दूर नहीं होती।

१८ - इस दूसरी किस्म के खोजी दर्दी को जिस वक़्त कि कोई भेदी अभ्यासी मिलेगा, वह उसके साथ फ़ौरन मुहब्बत करेगा और जुगत चलने की दरियाफ़्त करके अभ्यास में लग जावेगा और थोड़ा बहुत रस और आनंद अंतर में पाकर, दिन २ उसकी प्रीत और प्रतीत चरणों में कुल्ल-मालिक राधास्वामी दयाल के, और भी उनके प्रेमी अभ्यासियों में, बढ़ती जावेगी। ऐसा खोजी किसी पिछले महात्माओं के क़ौल या किसी मज़हबी किताब के हवाले का मुहताज नहीं रहता। वह अपनी प्रीत और प्रतीत सच्चे मालिक के चरणों में, और भी सुरत शब्द के अभ्यास में, अपनी इल्मी और अमली तहकीक़ात से पैदा करता है और फिर वह प्रीत और प्रतीत ऐसी मज़बूत होगी कि कोई उसको किसी तरह भरमा नहीं सकेगा और न उसको अपने काम यानी अभ्यास से हटा सकेगा।

१९ - थोड़ा सा हाल उस समझ बूझ का कि जिसके वसीले से खोजी दर्दी को बचन सुन कर और उनका विचार करके गहरी प्रीत और प्रतीत हासिल होती है, आगे लिखा जाता है।

२० - और उस समझ बूझ का खुलासा यह है।

(१) दुनिया और उसका सामान और सर्व इन्द्रियों के भोग नाशमान हैं यानी न तो वे आप ठहराऊ हैं और न उनका असर देर तक रहता है।

(२) जीव भी इस रचना में मुकर्रर अर्से से ज़्यादा देह में नहीं ठहर सकता। फिर चाहे जितनी मेहनत और मशक्कत करके अनेक तरह के भोग और सामान पैदा करे, अखीर वक्त यानी मरने के समय उन सब को अफ़सोस के साथ ज़रूर छोड़ना पड़ेगा।

(३) कुटुम्ब परिवार और धन माल और बिरादरी और दोस्त और आशना और नौकर चाकर और जिन २ से इस जीव का व्यवहार है, सब अपने २ वक्त और मतलब के संगी हैं। इनमें से कोई सच्चा और पूरा हितकारी और मददगार नहीं हैं कि जो आम तौर पर सुख और ख़ास कर दुख और तकलीफ़ के वक्त सच्ची मदद करे।

(४) बल्कि अपनी देह और इन्द्रियाँ और अंग २ भी अखीर वक्त पर दगा देते हैं यानी महज़ बेकार हो जाते हैं और बीमारी की हालत में भी इनका थोड़ा बहुत ऐसा ही हाल हो जाता है।

(५) जीव यानी रूह जिसको संत “सुरत” कहते हैं, अमर है और जहाँ तक कि मन और माया की हद है, वहाँ तक मन, सुरत का ख़ोल यानी ग़िलाफ़ होकर उसके संग मरने के बाद जाता है।

(६) जो कोई इसमें शक लावे तो समझना चाहिये कि जिस क़दर जड़ पदार्थ हैं, इनका असली नाश नहीं

है, सिर्फ रूप बिगड़ जाता है। फिर सुरत जो कि जड़ की चैतन्य करने वाली है, उसका नाश यानी अभाव किस तरह मुमकिन है? अलबत्ता बाद मरने के देह यानी गिलाफ़ बदल जाता है। इस बात के सबूत बहुत हैं यानी कितने ही मुआमले ऐसे हैं कि कई शख्सों ने लड़कपन में हाल और मुक़ाम अपने पिछले जनम का बयान किया और उसकी ब-खूबी तसदीक़ हो गई और कितने ही मौकों पर मुरदों की रूहों ने अजनबी लोगों से कुछ अपना पिछले जनम का हाल और कोई कैफ़ियत ख़ास ज़ाहिर की और फिर उसकी तसदीक़ हो गई और ऐसे मुआमले भी बहुत कसरत से वाक़ै हुए हैं और होते रहते हैं कि जिनमें मुरदों की रूहों ने अपने अजीजों को ख़ास मुआमलों में, ख़्वाब की हालत में, गुप्त भेद या चीजें बतलाईं, जिसके सबब से उनका सख़्त तकलीफ़ या नुक़सान से बचाव हो गया या कोई जमा उनको मिल गई।

(७) जागृत और स्वप्न की हालतों के मुक़ाबला करने से साफ़ ज़ाहिर होता है कि सुरत का बंधन इस देह और दुनिया के साथ जागृत अवस्था में (जब कि उसकी धार आँख के मुक़ाम पर ख़ास कर और कुल्ल इन्द्रियों के स्थान पर उतर कर ठहरती है) होता है और उसी वक़्त स्थूल देह और दुनिया के दुख सुख उसको व्यापते हैं और जब कि सुरत की धार नींद के बस आँख के मुक़ाम से अंदर में हट जाती है यानी पुतली किसी क़दर खिंच जाती है या सुपन देश में पहुँच कर सूक्ष्म शरीर और इन्द्रियों के साथ कार्रवाई करती है, तब स्थूल देह और दुनिया का दुख सुख कुछ नहीं व्यापता, बल्कि उसकी कुछ ख़बर भी नहीं रहती है,

फिर जो कोई चाहे कि दुनिया और देही के दुख सुख से किसी क़दर नजात पावे, तो उसको चाहिये कि अपनी पुतलियों को उलटावे यानी रूह की धार को यहाँ से खींच कर अंतर में ऊपर की तरफ़ को चढ़ावे।

(८) जिस अभ्यास से ऐसी कार्रवाई, जब यह जीव चाहे, आसानी से बन आवे, तो उसी साधन से दरजे ब-दरजे चढ़ाई करके और स्थूल सूक्ष्म और कारन वगैरा ग़िलाफ़ों से न्यारा होकर, एक दिन अपने भंडार में (जो महा आनन्द और सुख का स्थान है) पहुँच सकता है।

(९) और स्वप्न अवस्था की कैफ़ियत को जाँच करके मालूम होता है कि इस घट में सर्व रस और सुख का भंडार ज़रूर है, क्योंकि जब आदमी सुपना देखता है, तब सर्व इन्द्रियों के भोगों का रस अपने अंतर में लेता है और उस वक़्त स्थूल देह और इन्द्रियाँ बेकार होती हैं और कोई पदार्थ और भोग बाहर मौजूद नहीं होते, फिर भोगों के पैदा करने और उनका रस लेने की शक्ति और वह रस और आनन्द घट में ही मौजूद हैं, जो ज़्यादा अंतर में सुरत चढ़े और परदों यानी ग़िलाफ़ों के पार जावे, तो ज़रूर उसकी शक्ति और आनंद और आराम बढ़ते जावेंगे और देहियों यानी ग़िलाफ़ों की तरफ़ से दूरी और बे-ख़बरी होती जावेगी यानी उनके दुख सुख कम या बिल्कुल नहीं व्यापेंगे।

(१०) दुनिया में देखा जाता है कि हर एक चीज़ में दरजे हैं और जानदारों में भी इन्सान से लगा कर कीड़े मकोड़े और भुनगे और बनस्पति तक बहुत दरजे हैं और जो कि आसमानी रचना मिस्ल सूरज और चाँद

और तारागन की इस लोक से ज़्यादा लतीफ़ और बहुत बड़ी और ज़्यादा ठहराऊ मालूम पड़ती है, तो ज़रूर हुआ कि उनमें रचना, जानदारों की, ब-निसबत इस लोक के, ज़्यादा रोशन और ताक़तवर और सुखदाई और ठहराऊ इनसान के दरजे से ऊपर सिलसिलेवार होगी।

(११) लेकिन स्थूल देह के साथ सुरत किसी ऊँचे लोक या मुक़ाम में नहीं जा सकती। पहाड़ों और गुब्बारों पर चढ़ने वालों ने तहकीक़ किया है कि साढ़े छः मील से ज़्यादा कोई मनुष्य इस आकाश में नहीं चढ़ सकता। वहाँ पहुँचने पर जान जाती रहती है और जो कि सुरत रूह का असली स्वरूप चैतन्य की धार है और वह निहायत सूक्ष्म और लतीफ़ है और चाल उसकी रोशनी और बिजली की धार से (जो कि एक सेकिंड में करीब एक लाख कोस के चलती है) ज़्यादा से ज़्यादा है, तो जो वह सुरत अहिस्ता २ अभ्यास करके अपनी देह से न्यारी हो जावे यानी अपने घट में आँख के पार आकाश में ऊँचे को चढ़ने लगे, तो उसको ऐसी शक्ति हासिल हो जावेगी कि चाहे जिस ऊँचे लोक में पहुँच कर सैर करे और वहाँ का सुख और आनन्द देखे और जब चाहे जब देह में लौट आवे और इसी तरह अभ्यास बढ़ा कर एक दिन ऊँचे से ऊँचे देश में जो कुल्ल-मालिक का स्थान और परम आनंद का भंडार है, अपनी चैतन्य धार पर सवार होकर पहुँच सकती है, उसी तरह जैसे सूरज की किरन अपनी धार पर सवार होकर सूरज में उलट कर जा सकती है। मैरमेरिज़्म और हिप्नोटिज़्म के आमिल लोग अपने मामूलों से अक्सर दूर मुक़ामों का हाल और परदेशियों

की ख़बर और बीमारी वगैरा की अंदरूनी हालत और उसका इलाज दरियाफ़्त करके बता सकते हैं और कितने ही ऐसे वाक़े हुए कि जिनमें बीमारों की या कोई सदमा-रसीदा शख़्स की रूह अपने जिस्म से किसी क़दर न्यारी होकर ऊँचे देश में चढ़ी और उस वक़्त उसके कुटुम्बी या संगियों ने उसको मुरदा समझा लेकिन वह ऊँचे चढ़ कर सब कार्रवाई देखता रहा और हरचंद उसकी रूह ने चाहा कि ज़्यादा ऊँचे चढ़ कर गहरा आनंद पावे लेकिन उसकी रूह फिर देह में उतर आई और आँखें खोल कर उसने जो हालत कि गुज़री और जो कैफ़ियत कि देखी, अपने लोगों से ज़ाहिर की।

(१२) इस तरह अभ्यासी सुरत का ऊपर के लोकों की सैर करना और फिर अपने निज भंडार यानी सच्चे मालिक के चरनों में अपने घट में चढ़ कर पहुँचना मुमकिन है और रास्ता चलने का आँख के मुक़ाम से जहाँ कि सुरत की बैठक जाग्रत अवस्था में है, चलेगा।

(१३) मनुष्य की हालतों से, और भी मुवाफ़िक़ बचन संतों और महात्माओं के, ज़ाहिर है कि मनुष्य का स्वरूप कुल्ल रचना का नमूना है यानी जो कुछ कि रचना बाहर है वह सब छोटे नमूने के तौर पर मनुष्य के अंतर में मौजूद है और दोनों का आपस में इत्तिफ़ाक़ और मेल है और रास्ता ऊँचे से ऊँचे देश का भी घट में चैतन्य धार के वसीले से मौजूद और जारी है, जैसे कि कुल्ल आसमानी रचना यानी तारागन जो नज़र आते हैं, इनका सूत हमारी आँखो से ब-वसीले उनकी किरनियों के जो इस लोक में आती हैं और इस लोक से उन तारागनों में जाती हैं, लगा हुआ है और जिस

किसी की सुरत जिस्मानी कैद यानी देही के बन्धन से किसी तरह आज़ाद और न्यारी हो जावे, तो वह अपने सूक्ष्म स्वरूप यानी चैतन्य धार रूप से जहाँ चाहे छिन भर में जा सकता है और लौट कर देह में आ सकता है, क्योंकि सुरत की धार की चाल बहुत तेज़ से तेज़ है। रोशनी और बिजली की चाल जो कि निहायत तेज़ है, उसकी चाल के साथ मुक़ाबला नहीं कर सकती।

(१४) सुरत की चैतन्य धार निहायत सूक्ष्म और लतीफ़ है और वह देखने में नहीं आती, पर उसकी कार्रवाई से यानी जब वह जाग्रत के वक़्त आँख के मुक़ाम पर उतर कर बैठती है और देह और इन्द्रियों को चैतन्य करती है, उसका देह में मौजूद होना ज़ाहिर होता है और ख़ास निशान उस चैतन्य धार का चैतन्यता और शब्द यानी आवाज़ है, क्योंकि जब बच्चा पैदा होता है तो वह पहिले आवाज़ करता है, जो आवाज़ न करे तो मुर्दा (यानी हिस्स से ख़ाली) समझा जाता है और आदमी या जानवर जब तक बोलता है और हरकत करता है, जिंदा यानी चैतन्य है और जब हरकत और बोल बन्द हो गया, तब मुर्दा समझा जाता है और जो ग़ौर करके देखा जावे, तो कुल्ल कार्रवाई इस दुनिया की शब्द और सुरत से हो रही है यानी एक बोलता है और दूसरा सुन कर तामील करता है, बल्कि जड़ पदार्थों की भी कार्रवाई (जो कि चैतन्य पुरुष की मदद से जारी होती है) बग़ैर हरकत और आवाज़ के नहीं होती है और वह हरकतें और आवाज़ गुप्त चैतन्य का (जो सब जड़ पदार्थों में मौजूद है पर बग़ैर मदद विशेष चैतन्य के कुछ कार्रवाई नहीं कर सकता) ज़हूरा है। ख़ुलासा यह कि जहाँ धार रवाँ है, उसके साथ

आवाज़ भी बराबर जारी है यानी शब्द कुल्ल का चैतन्य करने वाला और हरकत देने वाला है और खुद चैतन्य रूप है, चाहे जिस दरजे का होवे। इससे साबित हुआ कि जो कोई चैतन्य धार पर सवार होकर चलना चाहे, वह शब्द यानी उस धुन को जो उस धार के साथ जारी है, पकड़ कर चले, तो जहाँ से वह धार आती है, पहुँच जावेगा। देखो अंधे आदमी को जो कोई थोड़ी दूर से बुलावे, तो वह बुलाने वाले की आवाज़ को पकड़ के उसके पास पहुँच जाता है और अँधेरी रात में जो कोई जंगल में रास्ता भूल जावे और कोई नज़दीक के गाँव से आदमियों की आवाज़ आती होवे, तो वह उस आवाज़ को पकड़ के गाँव में पहुँच सकता है। इससे ज़ाहिर है कि आवाज़ की बराबर कोई रास्ता दिखाने वाला और अँधेरे में प्रकाश करने वाला नहीं है।

(१५) जितने मत कि दुनिया में जारी हैं, उन सब में शब्द की महिमा लिखी है और यह बयान किया है कि शब्द कुल्ल रचना की आदि है यानी पहिले शब्द हुआ और फिर उससे रचना हुई और वह शब्द मालिक के साथ था और खुद मालिक का रूप और ज़हूरा है और वही सच्चा करतार है। अब समझना चाहिये कि शब्द से मतलब चैतन्य धार से है जो कुल्ल-मालिक के चरनों से प्रकट हुई और कुल्ल रचना की करतार है और कुल्ल हरकत और चैतन्यता और असर का कारन शब्द है और वही चैतन्य है, पर माया के देश में ब-सबब मिलौनी माया के, उस चैतन्य शब्द की ताक़त और असर में दरजे बदरजे फ़र्क़ हो गया और उसी क़दर उसकी ताक़त और हरकत और असर में भी फ़र्क़

यानी दरजे हो गये, पर कुल्ल कार्रवाई जहाँ जैसी है, शब्द के आसरे हो रही है।

(१६) संतों ने जो कि धुर मुक़ाम यानी कुल्ल-मालिक के धाम से आये, शब्द का भेद साफ़ २ और शरह के साथ बयान किया और हाल मंजिलों का जो कि कुल्ल-मालिक के स्थान से सुरत के पिंड में नशिस्त के मुक़ाम तक वाकै हैं, मय कैफ़ियत शब्द हर मुक़ाम के, तफ़रील के साथ, ज़ाहिर किया कि जिसकी मदद से चलने वाला हर एक मुक़ाम के हाल और कैफ़ियत को समझ कर और उस मुक़ाम की आवाज़ को पकड़ कर रास्ता तै कर सके यानी अपनी सुरत को अपने घट में शब्द को पकड़ के ऊँचे देश यानी अपने निज घर की तरफ़ चढ़ाता जावे और इस जुगत से आहिस्ता आहिस्ता एक दिन अपने कुल्ल-मालिक का दर्शन पाकर और माया और मन और काल और कर्म के घेरे से निकल कर, परम और अमर आनंद को प्राप्त होवे और दुख सुख और कष्ट और क्लेश और जनम मरन से अपना सच्चा छुटकारा कर लेवे।

(१७) जो कोई मन और इन्द्रियों के भोग बिलास को सच्चा सुख और देह और दुनिया को अपना रूप और घर समझ कर, इसी के वास्ते मेहनत और जतन करते रहेंगे, तो उस आसा और मनसा और स्वभाव के मुवाफ़िक़ उन को बारम्बार देह धरनी पड़ेगी, क्योंकि मृत्यु देह की होती है, न कि सुरत की यानी जब सुरत देह को छोड़ देती है या उससे जुदा हो जाती है, उसी का नाम मौत है।

(१८) लेकिन जो कोई खोजी दर्दी दुनिया और देह के हाल को देख कर और यहाँ के सामान की नाशमानता ख्याल करके, अजर धाम और अमर आनंद के प्राप्ति की चाह उठा कर जतन करना चाहते हैं, उनके वास्ते ऊपर के बयान के मुवाफ़िक़ यह हिदायत की जाती है कि अपनी सुरत को आँख के मुक़ाम से चैतन्य धार यानी शब्द की धुन को पकड़ के, अपने घट में ऊपर की तरफ़ भेद मंज़िल और रास्ते और चलने की जुगत का, संत सतगुरु से (जो धुर मुक़ाम के पहुँचे हुये हैं) या साध गुरु से (जो निस्फ़ रास्ता तै कर चुके हैं और आगे को चल रहे हैं) या उनके सच्चे प्रेमी सतसंगी से (जो कुछ रास्ता तै कर चुका है और चल रहा है) उपदेश लेकर चलना शुरू करे, लेकिन यह कार्रवाई जब दुरुस्त बनेगी, जबकि चलने वाले के मन में सच्चा प्रेम कुल्ल-मालिक के दर्शनों का पैदा होगा और अभ्यास करके वह प्रेम दिन २ बढ़ता जावेगा और उसी क़दर रास्ता भी आसानी के साथ तै होता जावेगा।

(१९) प्रेम यानी खैंच शक्ति या आपस में मिलने की शक्ति, कुल्ल रचना का जुज़े आज़म यानी परम तत्त्व है यानी कुल्ल रचना इसी प्रेम से हुई और इसी प्रेम के आसरे ठहरी हुई है और इसी तरह कुल्ल कार्रवाई इस दुनिया में, प्रेम यानी शौक़ और मुहब्बत के वसीले से जारी है।

(२०) जिसको जिस चीज़ या काम का शौक़ या इश्क़ होता है, वही काम वह करता है और जिसमें उसका प्यार है, उसी से मिलता है और सब देहें और उन के रूप, इसी प्रेम के सबब से बने हुए और ठहरे

हुए हैं, यहाँ तक कि कुल्ल-मालिक आप प्रेम सिंध यानी प्रेम का अपार भंडार है और जो धारें कि उसके चरनों से निकलीं, वह भी प्रेम स्वरूप हैं और जो उन धारों से मंडल और उनमें रचना पैदा हुई, वह भी प्रेम स्वरूप हैं। खुलासा यह कि कुल्ल जीव प्रेम रूप हैं और प्रेम ही से कुल्ल कार्रवाई कर रहे हैं और प्रेम ही के बल से अपने निज भंडार की तरफ़ उलट कर जा सकते हैं। इस वास्ते जो कोई कि इस मर देश से न्यारा होकर अमर देश में पहुँचना चाहे, वह प्रेम अंग लेकर चल सकता और अपने प्रेम भंडार से मिल सकता है।

(२९) जिस मज़हब और उसके अभ्यास में प्रेम की मदद नहीं या उसका जिक्र भी नहीं, वह सब मज़हब और अभ्यास थोथे और ख़ाली हैं। यह प्रेम कुल्ल-मालिक राधास्वामी दयाल के चरनों में (जो घट घट में मौजूद हैं) आना चाहिये और ज़ाहिर यानी बाहर में संत सतगुरु या साधगुरु के चरनों में (जो कि कुल्ल-मालिक राधास्वामी दयाल के धाम का भेद देकर, जुगत उनसे मिलने की बताते हैं और मदद देकर सुरत को पहुँचाते हैं) आना चाहिये, तब रास्ता आसानी और दुरुस्ती से तै होगा और जो प्रेम मन में नहीं आया, तो जो कुछ कि करनी यानी अभ्यास वगैरा करेगा, वह नेम यानी कर्म में दाख़िल होगी, लेकिन खोजी दर्दी के मन में फ़ौरन महिमा राधास्वामी दयाल और उनके धाम की सुन कर चरनों का प्रेम पैदा होगा और इसी तरह जिस किसी को संत सतगुरु या साधगुरु मिलेंगे, वे अपनी दया से बचन सुना कर उसके मन में प्रेम पैदा कर देंगे और सतसंग और अभ्यास करके वह प्रेम दिन २ बढ़ता जावेगा और एक दिन धुर धाम में पहुँचा कर छोड़ेगा।

२१ - यह कैफ़ियत जो ऊपर बयान हुई और जो दर्दी खोजी की समझ बूझ का नतीजा है, सिर्फ़ दुनिया और अपनी देह की हालत के मुलाहिज़े से मालूम हो सकती है यानी खोजी और विचारवान पुरुष देह और दुनिया के हालात को गौर से जाँच कर, जो बयान कि ऊपर की इक्कीस दफ़ों में किया गया है, बतौर नतीजे के अपनी ज़ाहिरी तहकीक़ात से निकाल सकता है, फिर उसके वास्ते कोई ज़रूरत या हाजत किसी की गवाही या तसदीक़ की (जैसे पुरानी मज़हबी किताबों या महात्माओं के बचन की) नहीं रहती और इस सबब से उस खोजी का यकीन भी पूरा और पक्का होता है और जो कि उसके दिल में दर्द है यानी इस दुखदाई और मर देश को छोड़ कर, महा सुख के स्थान और अमर देश में पहुँचना चाहता है, इस वास्ते उससे कार्रवाई अभ्यास की भी, दरजे बदरजे, बहुत दुरुस्त बनेगी और निर्विघ्न जारी रहेगी।

२२ - ऐसे खोजी दर्दी को संत सतगुरु (जो कि अंतरजामी हैं) अपनी दया से संयोग बना कर ज़रूर मिलते हैं और हर तरह की मदद देकर मेहर और दया से उसका पूरा कारज बनाते हैं।

२३ - असल परमार्थ यही है और सच्ची मुक्ति और पूरा उद्धार इसी का नाम है। बाकी जितनी कार्रवाई अंतर और बाहर परमार्थ के नाम से लोग करते नज़र आते हैं, वह भर्म है लेकिन किसी क़दर सफ़ाई और शुभ कर्म का फल उससे मिलता है यानी कुछ अर्से के वास्ते ऊँचे नीचे देश और जोन में सुख प्राप्त हो जाता है, पर देही का बंधन चाहे सूक्ष्म होवे या स्थूल और

उसके लाजमी दुख सुख और भाव अभाव यानी जनम मरन से छुटकारा किसी सूरत में मुमकिन नहीं।

२४ - मजहब या तरीक़ या पंथ नाम रास्ते का है और मत और दीन और ईमान नाम उस समझ बूझ का है कि जिसका यकीन हासिल करके प्रीत के साथ उस रास्ते पर चलना शुरू किया जावे कि जिससे चलने वाला परम सुख और हमेशा के कायम रहने वाले स्थान में पहुँच कर अमर आनन्द को प्राप्त होवे और दुख और ओछे सुखों से क़तई छुटकारा हो जावे और काम क्रोध और लोभ मोह और अहंकार और दसों इन्द्रियों के जोर शोर के मुक़ाम से बिल्कुल अलेहदा हो जावे और ऐसे स्थान पर पहुँचे कि जहाँ सिवाय सच्चे मालिक के प्रेम और दर्शनों के आनन्द और बिलास के और कोई दूसरी ख़्वाहिश या बर्तावा या किसी किस्म का व्यवहार (जो कि दुख सुख का मूल है) क़तई नहीं है।

२५ - अब ग़ौर करो कि मनुष्य के लुभाने और दिल बहलाने और उसको मन और इन्द्रियों का रस और स्वाद देने के वास्ते, ब्रह्म और माया ने बे-शुमार भोग और पदार्थ इस देश में पैदा किये हैं और सब जीव उन्हीं की चाह और आसा बाँध कर, उम्र भर दिन रात मेहनत और मशक़त करते हैं और फिर भी ऐसे जीव बहुत कम हैं कि जिनको सर्व सुख प्राप्त होवें यानी कुल्ल इन्द्रियों के भोग उन की चाह के मुवाफ़िक़ मिल जावें, लेकिन चाहे पूरा सुख मिले या नहीं, सब जीव उसकी आसा में ब-दस्तूर पचते और खपते रहते हैं और बा-बजूदे कि अकसर उनके जतन ना-कामयाब होते हैं और और तरह से भी दुनिया के हाथ से धक्के

और झटके खाते रहते हैं, फिर भी नई नई चाह और आसा उठा कर अपनी कार्रवाई से बाज़ नहीं आते, चाहे वह आसा पूरी होवे या नहीं।

२६ - बड़े अफ़सोस का मुक़ाम है कि सब जीव अपनी मामूली अक्ल और अपनी ज़ाहिरी आँखों से देखते और समझते हैं कि बड़े और छोटे आदमी और सब सामान इस दुनिया का गुज़रता चला जाता है यानी उनका भाव और अभाव (हस्ती और नेस्ती) बराबर जारी है और एक दिन आपको भी इस देश और उसके सामान और खुद अपनी देह को छोड़ कर जाना है, फिर भारी ताज्जुब और अचरज यह होता है कि ज़रा से सफ़र को जब जाते हैं तो हर तरह का बंदोबस्त अपने सुख और आराम का करते हैं और इस भारी सफ़र का कि जहाँ से फिर लौटना नहीं होगा, कोई जतन अपने आराम के वास्ते दुरुस्ती के साथ नहीं करते और इस ज़िन्दगी में हर एक शख़्स अमीर और ग़रीब अनेक तरह के रोग और सोग और क्लेश और तकलीफ़ें सहते हैं और जो जतन कि उनके दूर करने का करते हैं, उनमें से अकसर कुछ फ़ायदा नहीं देते यानी उनसे किसी तरह का बचाव दुख और तकलीफ़ का नहीं होता, फिर भी खोज और तलाश नहीं करते कि कोई ख़ास जतन ऐसा भी है कि जिससे दुखों से पूरा पूरा या किसी क़दर बचाव और सुखों की आशा और तृष्णा का घटाव या बिलकुल दूर हो जाना मुमकिन होवे।

२७ - इन बातों का थोड़ा बहुत इलाज़ और जतन और सबब और फ़ायदा हर एक मज़हब में बयान किया है, पर न तो कोई उस जतन को विधि पूर्वक करता है

और न उसकी कार्रवाई की विधि अच्छी तरह से जानते और न कोई उसका समझाने वाला हर एक मजहब में और हर जगह मिल सकता है, बल्कि जो पेशवा और आचार्य अपने वक्त के हर एक मजहब में होते आये हैं, वे खुद इन बातों से जैसा चाहिये वैसे वाकिफ़कार न थे और न हैं और जो कि यह बातें अक्सर करके इशारे में बयान की हैं, इस वास्ते सिवाय अभ्यासियों के आम जीव उनको किताबें पढ़ कर दरियाफ़्त नहीं कर सकते और पहिले तो ऐसा हाल है कि वह जतन और जुगत कि जो थोड़ा बहुत असर और फ़ायदा दिखलावे उसकी विधि किसी मजहब में पाई नहीं जाती, फिर जीवों को कहाँ से और कैसे मालूम होगा और दूसरे सब जीव आम तौर पर मजहब की तरफ़ से ऐसे बे-परवाह हैं कि न तो किसी के दिल में खोज उन बातों का है और जो कोई बतावे तो कोई चित्त देकर सुनना भी नहीं चाहते और न उसके फ़ायदे और असर की परख या जाँच करनी मंज़ूर है, सिर्फ़ पुरानी रस्म और चाल और सीखों में जो कि बुजुर्गों के वक्त से जारी हैं, बग़ैर सोचने और विचारने उनकी असलियत और कैफ़ियत और नफ़े और नुक़सान के ज़ाहिरी तौर पर बर्ताव कर रहे हैं और इसी को परमार्थ समझते हैं यानी इन्हीं कामों से अपनी मुक्ति या उद्धार की, बाद मरने के, आसा बाँध कर बे-फ़िक़्र हो रहे हैं और इतना ग़ौर और ख़्याल आम तौर पर किसी को भी नहीं है कि इस बात की जाँच करें कि आया उन कामों से जीते जी भी कुछ फ़ायदा कि जिससे आइन्दा मुक्ति का सबूत या यकीन होवे, होता है कि नहीं।

२८ - अब समझना चाहिये कि असल में शुरूआत मजहबों की किस तरह पर हुई और उनसे क्या मतलब और फ़ायदा मंज़ूर था, सो संतों के बचन से ज़ाहिर होता है कि दुनिया में सब जीव आम तौर पर मन और इन्द्रियों के भोग और सुखों की प्राप्ति के लिए देखा देखी और सुना सुनी के मुआफ़िक़ जतन करने लगे और हर एक मुआमले में ज़्यादा से ज़्यादा आसा और तृष्णा बढ़ाते गये कि जिसके सबब से ज़्यादा मेहनत उनको करनी पड़ी, चाहे वह आसा पूरी हुई या नहीं और उसके सबब से दुख सुख भोगते रहे और रोग सोग और तकलीफ़ वग़ैरा के दूर करने के लिए भी जो जतन कि उनको आम तौर पर जीवों की कार्रवाई देख कर मालूम हुये, करने लगे, पर जब उन से कुछ फ़ायदा न हुआ, तब दुखी रहे और कोई उनकी मदद न कर सका और मौत के वक़्त तो क़तई किसी का जतन पेश न गया और वह भारी दुख सब को भोगना पड़ा और आइन्दा की हालत से सब को बे-ख़बरी रही कि आया दुख मिलेगा या सुख ।

२९ - ऐसी हालत जीवों की देख कर, यानी इन तीन किस्म के दुखों में जिनका ज़िक्र ऊपर हुआ, उनका कोई सहाई या मददगार न देख कर वक़्त-वक़्त के महात्मा और बुद्धिवानों ने और कहीं कभी परमेश्वर या ब्रह्म ने आप औतार धर कर या अपनी कला भेज कर ऐसी समझ सुनाई या जुगत बताई कि जिस से इन तीनों किस्म के दुखों की हालत में थोड़ा बहुत जीवों को सहारा या मदद मिले और यह समझ और जुगत हर एक ने अपनी अपनी पहुँच और वाकिफ़कारी

और बुद्धि की ताक़त के मुवाफ़िक़ बताई और किताबों में लिखी, लेकिन हर एक समय के लोगों की समझ और कहन में थोड़ा बहुत फेर और इख़्तिलाफ़ होता गया और फिर जीवों की समझ के मुवाफ़िक़ (जिनकी हिदायत के वास्ते वह किताबें बनाई गईं) हर वक़्त में कमी बेशी और इख़्तिलाफ़ बढ़ता गया कि जिसके सबब से हर मज़हब या गिरोह में बहुत से फ़िरके होते गये और असली मतलब कि जो उन किताबों के जारी करने का था, दिन दिन गुम और गुप्त होता गया।

३० - खुलासा यह कि जिस किसी ने जो समझ सुनाई या जुगत बताई, वह सब टटोलवाँ चले यानी नतीजे से सबब को ढूँढ़ते गये और जिस क़दर कि उनको बुद्धि की मदद और दुनिया के हाल और क़ुदरत की कार्रवाई को गौर से मुलाहिज़ा और जाँच करने से जो कैफ़ियत मालूम पड़ी, वही उन्होंने ज़ाहिर की और उसी के मुवाफ़िक़ अपने २ देश के जीवों को कर्म और धर्म वगैरा की हिदायत की और जब तक कि आम जीव नादान और बे-परवाह रहे, उन्होंने उनके बचन को दुरुस्ती से माना और उस के मुवाफ़िक़ जिस क़दर बन सका, ज़ाहिरी कार्रवाई की और जब उनमें से बाज़े बाज़ों की बुद्धि जागी या विद्या पढ़ कर थोड़ी बहुत समझ आई और विचार उत्पन्न हुआ तब वे पिछले महात्माओं और बुद्धिवानों और कलाधारियों के बचनों में इख़्तिलाफ़ और हेर फेर देख कर उनकी जाँच और तौल करने लगे और कसरें निकाल कर उनकी कार्रवाई में अदल बदल कर दिया या नई समझ और नई कार्रवाई जारी की और इख़्तिलाफ़ के सबब से हर फ़िरके में आपस में लड़ाई और झगड़े होने लगे और

एक मज़हब वाला दूसरे पर या एक ही मज़हब वाले अपने मुख्तलिफ़ फ़िरकों पर तान और तंज़ करने लगे और ग़लतियाँ और कसरें निकाल कर एक दूसरे को झूठा या ओछा बताने लगा और इस तरह से असल मतलब गुम हो गया और ज़ाहिरी और दिखावे और हिरसा हिरसी की कार्रवाई बढ़ती गई।

३१ - जो समझौती या मत कि औतारों या कलाधारियों ने जारी किये, उनमें धर्म यानी इखलाक की बातें और रस्में थोड़ी बहुत एकसाँ थीं, लेकिन जो जुगत कि उन्होंने बताई, वह निहायत कठिन और खतरनाक थी कि जिसकी कार्रवाई आम तौर पर जीवों से ना-मुमकिन मालूम हुई और वह सिर्फ़ लिखने और पढ़ने के वास्ते थी, अमल दरामद उसका आम तौर पर जारी नहीं हुआ और बाज़ों ने वह जुगत ऐसे मुअम्मे और इशारों में लिखी कि वह आम जीवों की समझ में न आई और न उसकी कार्रवाई जारी हुई, सिर्फ़ ज़ाहिरी रस्मों और कार्रवाइयों में कि जिनमें असली मतलब और फ़ायदा बहुत कम था, सब जीव अटक गये और उन्हीं की टेकें बाँध कर एक दूसरे से ज़िद्द और तकरार करने लगे और दुखों के दूर करने या उन में सहायता और मदद की प्राप्ति का ख़्याल किसी को नहीं रहा और इस सबब से सब जीव अपनी २ बुद्धि और समझ के मुवाफ़िक़ काम करने लगे और नतीजा उसका यह हुआ कि बहुत कम जीव ऊँचे यानी सुख स्थान में जैसे स्वर्ग और बैकुण्ठ या बहिश्त या और ऊँचे लोकों में पहुँचे और बाकी कसरत से नीचे के लोकों और नरकों वगैरा में यानी चौरासी जूनों में भरमे और कुल्ल और सच्चे मालिक का भेद और पता किसी

को नहीं मिला और न उसके प्राप्ति के जतन और जुगत की खबर पड़ी।

३२ - ऐसी हालत जीवों की देख कर कुल्ल-मालिक राधास्वामी दयाल ने संतों को जो उनके निज पुत्र या खास मुसाहब हैं, दया करके संसार में भेजा कि पहिले सत्तपुरुष का भेद और पता और धाम प्रकट करके (जो कि तीन लोक यानी माया के घेर के पार है) जतन और अभ्यास उसके प्राप्ति का, अपने घट में सुरत शब्द मार्ग की कमाई करके बताया, लेकिन जो कि पुराने मुतफ़रि़क मज़हब और उनकी शाखों का बहुत ज़ोर और शोर था, इस सबब से संत मत और उसकी जुगती की कार्रवाई बहुत कम जारी हुई और हरचन्द उस वक़्त से जा-ब-जा साधू संतमत के जब तब प्रकट होते गये और उन सब ने वही सुरत शब्द मार्ग का उपदेश किया, लेकिन पढ़े लिखे जीव बहुत कम इस मत में शामिल हुये और फिर बहुत से जीव जो कि विद्यावान और बुद्धिवान न थे और ज़ात पाँत में भी ज़रा कम दरजे के थे यानी अहंकारी और अभिमानी न थे, संत मत में शामिल हो गये, लेकिन इनमें से सुरत शब्द के अभ्यासी बहुत कम बल्कि थोड़े से खास २ हुये और बाकी कोई न कोई ज़ाहिरी पूजा या रस्म में (मुवाफ़ि़क़ और मतों के जो कि कसरत से रायज थे) अटक गये और सिर्फ़ संतों की बानी और बचन के पढ़ने और रस्मी पूजा करने को अपने उद्धार का वसीला समझा और बाज़े बाचक ज्ञानी हो गये, सो इनका हाल भी थोड़ा बहुत मुवाफ़ि़क़ और मतों के जीवों के समझना चाहिये यानी सच्चे मालिक के धाम

में इन में से सिवाय बाजे खास अभ्यासी और प्रेमियों के कोई न गया।

३३ - इसी अर्से में ब-सबब गुम होने असली परमार्थ और रुजू होने आम तौर से कुल्ल जीवों के दुनिया और उसके भोग बिलास की तरफ़ और भूलने कुल्ल-मालिक और उसके भजन बंदगी के, कर्मों का भार जीवों के सिर पर ज़्यादा से ज़्यादा बढ़ता गया और नतीजा उसका यह हुआ कि रोग सोग और निर्धनता और कलह और क्लेश और आपस में लड़ाई और झगड़े बहुत बढ़ते गये और उम्रें भी जीवों की कम हो गईं और ज़मीन की पैदावार और कार्रवाई और आमदनी हर एक पेशे की बहुत घट गईं और अनेक तरह की चिन्ता और फ़िक्र ज़्यादा सताने लगे और नक़ली और रस्मी परमार्थ की ज़ाहिरी कार्रवाई ज़्यादा होती गईं कि जिसमें असली परमार्थ का फ़ायदा बहुत कम और मन और इन्द्रियों के भोग और दिखावे की कार्रवाई ज़्यादा हो गईं और इस सबब से जीव कसरत से नीचे दरजों में उतरने लगे, तब ऐसी हालत परेशानी और मुसीबत जीवों की देख कर, कुल्ल-मालिक राधास्वामी दयाल अति दया करके आप संत रूप धर कर प्रकट हुये और निहायत आसान जुगत इस माया के देश से निकल कर, निज घर यानी राधास्वामी देश में जाने की, प्रकट की और कुल्ल भेद अपना और धाम का और हाल रास्ते और उसकी मंज़िलों का बयान फ़रमाया और आम तौर से जीवों को हेला दिया कि जो कोई देह और दुनिया के दुख सुख और जनम मरन के चक्कर से बचना चाहे, वह उनकी यानी राधास्वामी दयाल की सरन में आवे और जो सहज

जुगत सुरत शब्द मार्ग की उन्होंने दया करके जारी फ़रमाई, उसका अभ्यास जिस क़दर बन सके, ग्रहस्थ में रह कर और अपना उद्यम और रोज़गार करते हुये नेम से रोज़मर्रा करे और चरनों में प्रीत और प्रतीत दिन २ बढ़ावे, तो वे अपनी दया से उसका उद्धार फ़रमावेंगे यानी निज घर में पहुँचा कर उसको अमर आनन्द बख़्शेंगे।

३४ - और जो जीव कि कर्म धर्म और पिछली टेकों की पक्ष धारन करके, राधास्वामी दयाल के बचन को नहीं सुनेंगे या नहीं मानेंगे और बे फ़ायदा हुज्जत और तकरार उठा कर राधास्वामी मत से विरोध जनावेंगे, उनको सिवाय एक दफ़े हाल इस मत का सुनाने के, छेड़ने या उन से बहस करने का हुक्म नहीं है और न किसी को डराने या लालच दिखाने का हुक्म है, क्योंकि यह मत प्रेम का है और जब तक किसी के दिल में सच्चा शौक़ और प्रेम कुल्ल-मालिक के चरनों में न आवेगा, तब तक उससे उस सहज जुगत का अभ्यास भी नहीं किया जावेगा, इस वास्ते यह सब जीव काल और माया के घेर में रहे आवेंगे और वहीं बारम्बार ऊँची नीची देह धर कर दुख सुख भोगते रहेंगे।

३५ - जो कोई राधास्वामी दयाल की सरन में आवेगा, उसका बचाव तीन किस्म के दुखों से थोड़ा बहुत ज़रूर हो जावेगा और यह हालत अपनी अभ्यास करके वह थोड़ी बहुत इसी ज़िन्दगी में देख सकता है और उन तीनों किस्म के दुखों का ज़िक्र दफ़ा २९ में हो चुका है और दूसरी तरह उनको तीन ताप करके भी कहा है यानी मानसी दुख और तन का दुख जैसे बीमारी वगैरा और उपाधि का दुख जैसे लड़ाई झगड़ा

क्लेश वगैरा और चौथा मौत का दुख जोकि सब में भारी है।

३६ - राधास्वामी मत के उसूल यह हैं :-

(१) सच्चा कुल्ल-मालिक एक है और उसका धाम ऊँचे से ऊँचा है और वहाँ सिवाय प्रेम के और कोई दूसरी वस्तु नहीं है यानी माया की मिलौनी क़तई नहीं है और उस कुल्ल-मालिक का नाम राधास्वामी है और यह नाम ध्वन्यात्मक है यानी इसकी धुन घट घट में हो रही है और किसी आदमी का धरा हुआ नहीं है।

(२) और उस सच्चे मालिक का तख़्त घट घट में मौजूद है और उसके मिलने का रास्ता भी घट में है और अपनी किरन यानी धारों के वसीले से सब जगह मौजूद है।

(३) जीव यानी सुरत कुल्ल-मालिक की अंस है, जैसे सूरज और उसकी किरन या सिंध और उसकी बूँद।

(४) कुल्ल-मालिक यानी दयाल देश के नीचे से एक धारा श्याम रंग निकली जिसका नाम निरंजन और काल पुरुष है और मन इसकी अंस है। इसी ने संकल्प उठा कर और सत्त पुरुष से आज्ञा लेकर नीचे के देश में तिरलोकी की रचना करी।

(५) इसी देश में शुद्ध माया का प्रथम ज़हूर हुआ और निरंजन ने इस माया से मिल कर पहिले ब्रह्मांड की रचना करी और पुरुष प्रकृति और माया ब्रह्म और शिव शक्ति और निरंजन जोत इन्हीं दोनों के नाम हैं जो कि उतार के वक़्त नीचे के मुक़ामों पर धरे गये और

यही निरंजन कुल्ल मतों का परमेश्वर और खुदा है। सत्त पुरुष राधास्वामी का भेद किसी ने नहीं पाया।

(६) फिर निरंजन जोत ने नीचे के देश में अपनी तीन धारों (यानी ब्रह्मा विष्णु महादेव) के वसीले से, देवताओं और मनुष्यों और चारों खान के जीवों की रचना करी। इस देश में मलीन माया प्रकट हुई और उसकी मिलौनी से सब रचना हुई। इस देश को पिंड देश भी कहते हैं।

(७) इस हिसाब से राधास्वामी मत के मुआफ़िक कुल्ल रचना के तीन बड़े दरजे हुये। पहिला प्रेम यानी निर्मल चैतन्य देश, जहाँ सिवाय प्रेम यानी चैतन्य के और किसी की मिलौनी नहीं है। दूसरा निर्मल चैतन्य और शुद्ध माया देश जहाँ ब्रह्मांडी रचना यानी ब्रह्म सृष्टि हुई। तीसरा निर्मल चैतन्य और मलीन माया देश, जहाँ पिंड यानी सूक्ष्म और स्थूल रचना हुई।

(८) मन जो कि निरंजन यानी काल पुरुष की अंस है, संकल्प विकल्प यानी इच्छा का भंडार है और इन्द्रियाँ जो कि देह में बतौर औज़ार के हैं, उनके वसीले से पिंडी मन इस लोक में इच्छानुसार कार्रवाई यानी कर्म करता है और यह देह और उसके औज़ार (इन्द्रियाँ) माया का कारज हैं।

(९) रोशनी और रोशन किरनियाँ चैतन्य और दयाल पुरुष की अंस यानी किरनियों का ज़हूरा है और अँधेरा और श्याम किरनियाँ काल पुरुष और माया का ज़हूरा और नमूना हैं।

(१०) पहिले बड़े दरजे में दयाल पुरुष यानी निर्मल चैतन्य का बासा है और दूसरे और तीसरे दरजे में काल पुरुष और माया प्रधान हैं यानी इन दो दरजों की रचना माया की हृद में है।

(११) माया और उसका कारज हमेशा एक हालत में नहीं रहते यानी उसमें तगैयुर और तबद्दुल हमेशा जारी रहता है। इस सबब से इसकी हृद में सुख और दुख व्यापते हैं और भाव और अभाव देहियों का जो कि बतौर गिलाफ़ के सुरत चैतन्य पर इस देश में चढ़े हुये हैं, होता रहता है और गिलाफ़ या देही माया के मसाले यानी पाँच तत्त्व और तीन गुन से बनी है।

(१२) ब्रह्म और माया देश यानी रचना के दूसरे और तीसरे दरजे में पाप और पुन्य का ज़हूर हुआ और इसी देश का नाम कर्म देश है यानी कर्म का ज़हूर इन्हीं दो देशों में हुआ और यही कर्म पुन्य और पाप कर्म कहलाये।

(१३) पुन्य और पाप कर्म की दो किसमें हैं, एक असली और दूसरी ज़ाहिरी और रस्मी।

(१४) असल पुन्य कर्म यह है कि संतों की जुगत का अभ्यास करके मन के मुक़ाम से वृत्ति यानी धारा उठ कर ऊँचे देश यानी सुरत चैतन्य के निज घर की तरफ़ रुजू होवे।

(१५) और असली पाप कर्म यह है कि मन के मुक़ाम से वृत्ति यानी धारा उठ कर इन्द्रियों के घाट पर आवे और वहाँ से बाहर की रचना यानी भोगों और पदार्थों की तरफ़ रुजू करे।

(१६) असली पुन्य कर्म का यह फ़ायदा है कि मन और सुरत दिन २ ऊँचे देश की तरफ़ चढ़ कर निर्मल होते जावेंगे और निर्मल आनन्द पाते जावेंगे और त्रिकुटी के मुक़ाम पर मन ठहर जावेगा और सुरत उससे न्यारी होकर दयाल देश में पहुँच कर अमर आनन्द को प्राप्त होगी और वही जुगत और जीवों को बता कर या उसकी कार्रवाई में मदद देकर उनको भी परम आनन्द का प्राप्त कराना, यही काम असली और सच्चा परमार्थ है।

(१७) और असली पाप कर्म का नुक़सान यह है कि मन और सुरत का रुख़ नीचे और बाहर की तरफ़ रहेगा और उनकी धारें इन्द्रियों द्वारे जड़ पदार्थों की तरफ़ बिखरती रहेंगी और देहियों के साथ दुख सुख सहती रहेंगी और जनम मरन का चक्कर नहीं छूटेगा और और जीवों को भी ऐसी कार्रवाई की शिक्षा या उसमें मदद देना और असली पुन्य कर्म के करने वालों यानी सच्चे परमार्थी जीवों को उनकी कार्रवाई से रोकना या उसमें विघ्न डालना, पाप कर्म में दाख़िल है।

(१८) रस्मी पुन्य कर्म यह है कि जो सामान कुदरती तौर पर या जमाअत के व्यवहार और रस्म के मुआफ़िक़ या अपनी ज़ाती मेहनत और मशक्क़त से हासिल हुआ है, उससे औरों को फ़ायदा और सुख पहुँचाना, मन बचन और कर्म करके। इसका फ़ायदा यह होगा कि इस शख़्स को आइन्दा विशेष सुख मिलेगा और जो यह कर्म निष्काम बन पड़ेगा तो मालिक के चरणों में प्रेम और भक्ति पैदा होगी।

(१९) और ज़ाहिरी पाप कर्म यह है कि औरों के सामान पर बद-नीयती के साथ नज़र डालना या उसको ज़बरदस्ती छीन लेना या और तरकीब से नाहक़ यानी ग़ैर-वाजिब और ना-मुनासिब तौर से ले लेना या उनकी किसी तरह से हक़-तल्फ़ी करना और नुक़सान पहुँचाना या किसी तरह की तकलीफ़ और कष्ट देना, मन बचन और कर्म करके और परमार्थी जीवों के साथ उपाधि उठाना और लड़ाई झगड़ा करना।

(२०) असली पुन्य कर्म में प्रवृत्ति (यानी सुरत और मन के गगन में चढ़ाने का अभ्यास) बग़ैर मदद और सतसंग सतगुरु के जो धुर धाम के भेदी और बासी हैं, क़तई मुमकिन नहीं है और ज़ाहिरी और रस्मी पुन्य कर्म भी बग़ैर सतसंग सतगुरु के और अभ्यास उनकी जुगती के, निष्कामता के साथ बनना बहुत मुशकिल बल्कि ना-मुमकिन है।

(२१) राधास्वामी अथवा संत मत में महिमा और ज़रूरत सतगुरु की जो धुर धाम का भेद बतावें और जुगत चढ़ाने और चलाने मन और सुरत की उसकी तरफ़ समझावें बहुत भारी है। बग़ैर उनके उपदेश और दया और मदद के अभ्यास किसी से नहीं बन सकता है और न भेद सच्चे मालिक और उसके धाम और रास्ते का मिल सकता है।

(२२) संत सतगुरु कुल्ल-मालिक का स्वरूप या उसके निज और प्यारे पुत्र हैं और जीवों का सच्चा और पूरा उद्धार जब कभी होगा, उन्हीं के वसीले से होवेगा और उन्हीं की यह ताक़त है कि जीवों को चारों

खान में से निकाल कर पहले नर देही में और फिर सतसंग और अभ्यास कराके ऊँचे लोकों में और फिर निज धाम में पहुँचावें।

(२३) संत सतगुरु कुल्ल जीवों के सच्चे हितकारी हैं और रक्षक और बंदी-छोड़ हैं और वे ही जीवों को सच्चे और कुल्ल-मालिक से मिला सकते हैं और उसी स्वरूप में यानी संत सतगुरु रूप में सच्चा और कुल्ल-मालिक जब जब मौज होती है, औतार धारन करता है।

(२४) जो किसी को संत सतगुरु न मिलें पर साध गुरु से मेला हो जावे तो वह भी उसके उद्धार में पूरी मदद दे सकते हैं। और साध गुरु उनको कहते हैं कि जो संत सतगुरु या कुल्ल-मालिक से जब वह औतार धारन करे, मिल कर और उनकी दया से अभ्यास कराके आधा रास्ता तै कर चुके हैं यानी पार-ब्रह्म पद में पहुँचे हैं और निज धाम में पहुँचनहार हैं यानी संत सतगुरु गति को प्राप्त होने वाले हैं।

(२५) जो इन दोनों में से किसी से मेला न होवे, लेकिन इनका कोई सच्चा प्रेमी सतसंगी मिल जावे तो उससे भेद और जुगत लेकर खोजी और दर्दी परमार्थी अभ्यास शुरू कर सकता है, लेकिन कारज उसका संत सतगुरु ही बनावेंगे यानी सबेर अबेर उसको ज़रूर दर्शन देकर दया फ़रमावेंगे।

(२६) हर एक जीव में चाहे औरत होवे या मर्द तीन शक्ति मौजूद हैं, पहिली देह और इन्द्रियों की शक्ति, दूसरी मन और विद्या बुद्धि की शक्ति, तीसरी सुरत यानी रूह की शक्ति। बग़ैर मथन यानी अभ्यास और

मश्क के इनमें से कोई शक्ति नहीं जाग सकती है। पहली और दूसरी शक्ति के जगाने से संसारी फ़ायदे जैसे धन और नामवरी और हुकूमत और इन्द्रियों के भोग वगैरा हासिल हो सकते हैं और तीसरी यानी रूह की शक्ति के जगाने से जीव को परमार्थी लाभ प्राप्त हो सकता है यानी उसके मन और सुरत घट में चढ़ कर ऊँचे लोकों में और फिर वहाँ से कुल्ल-मालिक के धाम में पहुँच कर परम और अमर आनन्द को प्राप्त हो सकते हैं। सब जीवों पर फ़र्ज़ है कि अपने जीव के कल्याण के वास्ते थोड़ी बहुत कोशिश, वास्ते जगाने रूह की शक्ति के, ज़रूर करें और यह काम सतगुरु से मिल कर और उनकी जुगती की कमाई करके बन सकता है।

(२७) मुक्ति यानी सच्चे उद्धार की ज़रूरत सब जीवों को है और राधास्वामी मत में सच्ची मुक्ति या उद्धार से यह मतलब है कि जीव सुरत शब्द का अभ्यास करके माया के घर से निकल कर निर्मल चैतन्य देश यानी कुल्ल-मालिक के धाम में पहुँच कर, अपने सच्चे मालिक और माता पिता का दर्शन पावे और जो कि वही धाम परम आनन्द का भंडार है और अमर अजर है और वहाँ किसी तरह का कष्ट और क्लेश और जनम मरन का दुख नहीं है, तो सुरत भी वहाँ पहुँच कर अजर अमर हो जाती है और परम आनन्द को जो सदा एक रस रहता है, प्राप्त होती है। इसी को सच्ची मुक्ति और पूरा उद्धार कहते हैं।

(२८) जो कोई ऐसी मुक्ति और उद्धार के हासिल करने के वास्ते जो जतन कि संतों ने बताया है, नहीं

करेगा, वह माया के देश में ऊँच नीच देही धारन करके, हमेशा दुख सुख भोगता रहेगा और जनम मरन का चक्कर उसका नहीं छूटेगा। खुलासा यह कि बारम्बार अपनी बासना और कर्म अनुसार ऊँच नीच देश और जून में देह धारन करके दुख सुख भोगता रहेगा।

(२९) जो कि कुल्ल-मालिक प्रेम का भंडार है और सब जीव भी जो कि उसकी अंस हैं, प्रेम स्वरूप हैं, और कुल्ल कार्रवाई रचना में प्रेम से ही हो रही है, इस वास्ते जो कोई अपनी रूहानी शक्ति को जगाना चाहे, उसको चाहिये कि प्रेम अंग लेकर अभ्यास करे और उस प्रेम को दिन दिन संत सतगुरु और कुल्ल-मालिक राधास्वामी दयाल के चरनों में बढ़ाता जावे। इस तरक्की के साथ उस के मन और सुरत की चढ़ाई की भी तरक्की होती जावेगी और एक दिन पूरन प्रेम हासिल करके प्रेम भंडार में पहुँच जावेगा। बगैर सच्चे प्रेम यानी शौक के राधास्वामी मत में सुरत शब्द अभ्यास की कमाई मुमकिन नहीं है।

३७ - जो कोई कि राधास्वामी मत में शामिल हुआ उसी को बड़ भागी समझना चाहिये, क्योंकि उसी का एक दो या तीन जनम में सच्चा उद्धार हो जावेगा और जितने कि परमार्थी प्रश्न और सन्देह जीवों के दिल में निसबत कुल्ल-मालिक और उसकी कुदरत और जीव और माया और रचना वगैरा के पैदा होते हैं, उन सब का जवाब जिससे शान्ति हो जावे, सिर्फ राधास्वामी मत में मिल सकता है, और किसी मत में बहुत से भारी सवालों के जवाब नहीं हैं और इसी सबब से लोगों को

पूरा यकीन उस मत का नहीं होता है और न उसकी जुगती या अभ्यास की कमाई हो सकती है और न सच्ची शान्ति हासिल हो सकती है। अब जीवों को इखित्तियार है कि अपने असली नफ़े या नुक़सान का ख़्याल करके, चाहे संतों के बचन को मानें या नहीं और मालूम होवे कि यह मत कुल्ल-मालिक का है और इसमें सब जीव सर्व देशों और मतों के जिनके मन में सच्चा खोज सच्चे मालिक का है, शामिल होकर उसकी सहज जुगती का अभ्यास बग़ैर छोड़ने घरबार या रोज़गार के आसानी से करके अपने जीव का कल्याण कर सकते हैं यानी सच्ची मुक्ति को प्राप्त हो सकते हैं।

३८ - जो कि यह बचन तूल तवील यानी बहुत लंबा है, इस वास्ते इसका ख़ुलासा नीचे लिखा जाता है।

(१) देह और दुनिया और उसके भोग और जितने पदार्थ और सामान हैं, सब नाशमान और जड़ हैं और इस वास्ते असत्य हैं।

(२) इस रचना में सत्त और चैतन्य और आनन्द स्वरूप सुरत मालूम होती है कि जिसके सबब से देह हर एक जानदार की चैतन्य हो रही है और यहाँ जड़, पदार्थ यानी भोगों से थोड़ा बहुत रस मिलता है यानी कुल्ल देहियाँ, चाहे चैतन्य हैं या जड़ सुरत के सबब से जो कि उन में प्रकट या गुप्त मौजूद हैं, सत्त नज़र आती हैं यानी ठहरी हुई हैं और जब उसका वियोग होता है तो उसी वक़्त या थोड़े अर्से में उन देहियों का अभाव हो जाता है। इस वास्ते इस लोक में सुरत चैतन्य ही सत्य है, और बाकी सब पसारा असत्य है।

(३) जो कि सुरतें मुवाफ़िक़ देहियों के अनेक हैं और देह में आती हैं और उसको छोड़ कर चली जाती हैं, तो ज़रूर हुआ कि इसका कोई ख़ास मंडल या भंडार है और वही महा सत्य और महा चैतन्य और महा आनन्द स्वरूप है।

(४) देही पाँच तत्त्व और तीन गुन का (जो कि माया का मसाला है) कारज है और यह सब जड़ हैं और सुरत की चैतन्यता से चैतन्य होते हैं।

(५) इन तत्त्वों का भी अलेहदा अलेहदा मंडल मौजूद है और स्थूल तत्त्वों का मंडल जुदा २ नज़र आता है।

(६) ऊँचे देश की रचना लतीफ़ और सूक्ष्म नज़र आती है, फिर वहाँ तत्त्व भी सूक्ष्म होंगे और उनके मंडल भी ब-दस्तूर सूक्ष्म होंगे।

(७) यहाँ देखने में आता है कि सुरत की बैठक पाँच तत्त्व और तीन गुन और इन्द्रियों और मन के परे है, इस वास्ते सुरत का मंडल यानी भंडार इन सब, बल्कि सुरत के मुक़ाम के परे, ऊँचे से ऊँचे मुक़ाम में होना चाहिये। सबूत इसका यह है कि इस रचना में एक सूरज मंडल के ऊपर दूसरा सूरज मंडल और दूसरे पर तीसरा और फिर चौथा और पाँचवाँ सब का अख़ीर है और वहीं से आदि धार प्रकट होकर इन सब मंडलों की रचना करती चली आई है, फिर वही अख़ीर मुक़ाम सुरत चैतन्य का निज भंडार है और वही कुल्ल-मालिक का धाम है और बीच के मंडल एक का एक भंडार और मददगार और मालिक है।

(८) ज़ाहिर है कि असत्य यानी नाशमान और जड़ पदार्थों में दिल लगाने और बंधन पैदा करने से जब जब उनकी हालत बदलती है और अभाव हो जाता है, तब दुख पैदा हो जाता है और जब यह देह (जो सुरत के बैठने और चंद रोज़ रहने का इस लोक में मकान है) जरजरी हो जावेगी या काबिल रहने के नहीं रहेगी, तब इसके छोड़ने के वक़्त महा दुख होगा।

(९) इस वास्ते अक्लमंद और विचारवान आदमी को चाहिये कि जड़ और नाशमान यानी असत्य रचना में ज़रूरत और कार्रवाई के मुवाफ़िक़ दिल लगावे और बंधन पैदा न करे।

(१०) लेकिन जिस क़दर मुमकिन होवे, सत्य से प्रीत करे और उसकी प्राप्ति का जतन, मुनासिब, इस ज़िंदगी में थोड़ा बहुत कर लेवे, ताकि इस असत्य रचना के छोड़ने के वक़्त तकलीफ़ न होवे और महा सत्य से मिल कर अमर आनन्द को प्राप्त हो जावे।

(११) जो कि कुल्ल रचना धारों की है और यह सुरत चैतन्य उस महा सत्य यानी कुल्ल-मालिक की एक धार या किरन है (और इसी के सबब से इस लोक में रचना होती है और ठहरी हुई है) तो मुनासिब है कि इसी सत्य और चैतन्य धार को पकड़ के इसके निज भंडार में पहुँचना चाहिये।

(१२) यह चैतन्य सुरत की धार घट में गुप्त जारी है, पर नज़र नहीं आती, लेकिन शब्द यानी आवाज़ इसका ज़हूरा और निशान है, इस वास्ते शब्द की धुन को पकड़ के चलने से इस धार का उसके भंडार की तरफ़ उलटाना मुमकिन है।

(१३) जो धुन को पकड़ के यानी आवाज़ को सुनता हुआ चलेगा, वह जहाँ से वह आवाज़ आती है, वहाँ पहुँच जावेगा, चाहे रास्ते में उसके अँधेरा है या उजेला।

(१४) अब आदि शब्द यानी आदि धार का, और भी रास्ते और मंज़िलों का जहाँ २ से शब्द प्रकट हुआ है यानी धार जारी हुई है, भेद मिलना चाहिये, ताकि खोजी दर्दी मुक़ाम २ की धुन को पकड़ के रास्ता तय करे और आहिस्ता २ एक दिन धुर धाम में जहाँ से कि आदि धार प्रकट हुई, पहुँच कर महा सत्य और अमर आनन्द को प्राप्त होवे।

(१५) यह भेद और हाल रास्ते और मंज़िलों का (जो कि हर एक के घट में मौजूद है) शब्द भेदी और शब्द अभ्यासी से मिलेगा। उससे पूरी हिदायत और मदद लेकर कुल्ल-मालिक के चरनों में (जो कि महा सत्य, महा चैतन्य और महा आनन्द स्वरूप है) अपने मन में प्रेम पैदा करके चलना चाहिये, क्योंकि प्रेम से कुल्ल रचना की कार्रवाई हुई है और जारी है और सब काम प्रेम से हो रहे हैं, इस वास्ते बग़ैर प्रेम के यह रास्ता तै होना मुमकिन नहीं है।

(१६) यह भेद और हाल मंज़िल और रास्ते का और जुगत पैदा करने और बढ़ाने प्रेम की, उस महा सत्य और महा चैतन्य और महा आनन्द स्वरूप के चरनों में जिस को कुल्ल और सच्चे मालिक राधास्वामी दयाल कहते हैं, राधास्वामी मत की बानी और बचन और उनकी संगत से मालूम हो सकता है, और किसी मत में जो इस वक़्त जारी हैं, इस भेद और जुगत

वगैरा २ का साफ़ २ और ऐसे कायदे और आसानी के साथ कि जिस की कार्रवाई हर कोई कर सके, जिक्र भी नहीं है।

(१७) राधास्वामी मत में सच्चे मालिक की कुदरत का भेद है यानी जिस तरह कि सुरत, रूह की धार का धुर मुक़ाम से उतार हुआ है, उसी कायदे और रास्ते से उसके उलटाव और चढ़ाव का अभ्यास राधास्वामी मत कहलाता है, इस मत में कोई बात या कोई तरीका मनुष्य का बनाया हुआ या विद्या बुद्धि से निकाला हुआ नहीं है और जोकि सिवाय सुरत चैतन्य की धार के उलटाने के और कोई रास्ता या तरीका सुरत के निज घर में पहुँचने का नहीं है, इस वास्ते सुरत चैतन्य की धार यानी शब्द की धुन को पकड़ के यानी सुनते हुये चलना, यही सच्चा और पूरा रास्ता है। इसके सिवाय जितने रास्ते अंतर में चलने के हैं, वह सब खतरनाक और कठिन और ओछे यानी माया की हद्द में खतम होने वाले हैं। इस वास्ते उनसे सच्चा और पूरा उद्धार मुमकिन नहीं है।

३९ - और मालूम होवे कि जो मतलब और फ़ायदा परमार्थी कार्रवाई से मंज़ूर है, वह भी इस वक़्त में सिर्फ़ उस जुगत यानी सुरत शब्द की कमाई से जो राधास्वामी मत में जारी है, हासिल होना मुमकिन है यानी संसारी ख़्वाहिशों और तरंगों का पूरा होना या दूर हो जाना और मन और देही के सुखों में होशियारी और सम्हाल का रहना और उनके दुखों में रिआयत और बचाव और मौत के महा दुख के वक़्त सहायता और बजाय तकलीफ़ के आनन्द की प्राप्ति राधास्वामी

मत के अभ्यासी को हासिल हो सकती है और ज़हूर इस कैफ़ियत का कुछ अर्से के अभ्यास के बाद अभ्यासी आप देख सकता है और वही कैफ़ियत दिन दिन बढ़ती जावेगी और एक दिन कुल्ल-मालिक राधास्वामी दयाल की दया से पूरी २ हालत (जिस का ज़िक्र ऊपर हुआ) पैदा होनी मुमकिन है।

बचन १५

परमार्थियों को तीन कायदों पर ख़्याल रखने से अभ्यास में विघ्न कम वाक़ै होंगे और परमार्थ की तरक्की दिन २ होती जावेगी।

१ - जो लोग कि राधास्वामी मत में शामिल हैं और सच्ची चाह अपने जीव के सच्चे उद्धार और सच्चे मालिक के दर्शनों की, उसके निज धाम में पहुँच कर, रखते हैं, उनको मुनासिब है कि वास्ते तरक्की अपने अभ्यास के और दुरुस्ती चाल चलन परमार्थी और भी संसारी व्यवहार के, नीचे के लिखे हुये कायदों के मुवाफ़िक़ जिस क़दर बन सके, कार्रवाई करते रहें और जो वे इन कायदों को अच्छी तरह समझ कर उन पर नज़र रखेंगे तो उम्मेद है कि उनको अपनी कसरें और भूल चूक मालूम हो जावेंगी और फिर उनकी सम्हाल का जतन भी वे दुरुस्ती से कर सकेंगे।

२ - और वह कायदे यह हैं :-

पहिला - जो कि सुरत ऊँचे मुक़ाम यानी राधास्वामी दयाल के चरनों से उतर कर पिंड में आँखों

के मुक़ाम पर ठहरी है और वहीं बैठ कर इन्द्रियों के द्वारे कार्रवाई देह और दुनिया की कर रही है, सो इसको राधास्वामी मत की जुगत के मुवाफ़िक़ अपने निज घर की तरफ़ उल्टाना।

दूसरा - गुरु स्वरूप या मुक़ामी स्वरूप का ध्यान करके मन और सुरत को ऊँचे देश में चलाना और ठहराना।

तीसरा - परमार्थ और स्वार्थ में जीवों के साथ इस तरह बरताव करना जैसा कि यह शख़्स अपने साथ औरों से बर्ताव चाहता है।

३ - इन कायदों के मुवाफ़िक़ बर्ताव में जो विघ्न या दिक्कत वाक़ै होती हैं, उनका थोड़ा सा ज़िक्र और हटाने का जतन आगे लिखा जाता है। उसका ख़्याल हर एक सच्चे परमार्थी को जिस क़दर बन सके, रखना और उस जतन को काम में लाना मुनासिब है, क्योंकि जो इस क़दर अहतियात और होशियारी नहीं की जावेगी, तो उन कायदों के मुवाफ़िक़ बर्ताव कम बनेगा और इस सबब से परमार्थी तरक्की में भी किसी क़दर कसर पड़ेगी।

४ - पहले कायदे के मुवाफ़िक़ बर्ताव करने में यानी सुरत और मन की चढ़ाई में संसारी चाहें और तरंगें और इन्द्रियाँ विघ्न डालती हैं यानी यह सुरत की धार को सिमटने और ऊपर की तरफ़ को चढ़ने से रोकती हैं, क्योंकि जब धार का रुख़ इन्द्रियों के द्वारे बाहर पदार्थों में या देह में नीचे की तरफ़ हुआ, तब उसका मुख ऊपर की तरफ़ मोड़ना और चढ़ाना मुशकिल होगा, इस वास्ते अभ्यासी को मुनासिब है कि आम तौर

पर ज़रूरत के मुवाफ़िक़ बाहरमुख कामों और पदार्थों में बर्ताव करे और ख़ास तौर पर वक्त अभ्यास के मन और इन्द्रियों को रोक कर और सुरत की धार को समेट कर, अपने अन्तर में ऊँचे की तरफ़ आहिस्ता आहिस्ता चलाने की आदत करे। जो इस तौर पर कार्रवाई की जावेगी, तो थोड़ा बहुत रस और आनन्द सिमटाव और चढ़ाई का मिलेगा और फिर इसी तरह कार्रवाई जारी रखने और उसको अहिस्ता २ बढ़ाने से ज़्यादा रस मिलेगा और देह और दुनिया की तरफ़ से किसी क़दर हटाव होता जावेगा।

५ - और जो इस कार्रवाई में मन और इन्द्रियाँ संसारी तरंगों उठा कर खलल डालेंगी तो इकसाँ रस नहीं मिलेगा यानी अभ्यास में कभी आनन्द और कभी रूखा फीकापन रहेगा और उसी क़दर सुरत की चाल भी निज घर की तरफ़ सुस्त रहेगी।

६ - जो कोई अपने मन और इन्द्रियों की हर वक्त निगहबानी और चौकीदारी करता रहेगा और फ़िज़ूल तरंगों और ख़्वाहिशों को उठने से रोकता रहेगा, तो वह अभ्यास के समय भी उनकी थोड़ी बहुत सम्हाल कर सकेगा, नहीं तो अभ्यास के वक्त अनेक तरह के ख़्याल और गुनावन पैदा होंगे और अभ्यासी को उनकी ख़बर भी नहीं होगी यानी मन उसका बजाय भजन और ध्यान के अनेक ख़्यालों में बहता रहेगा, इस वास्ते मुनासिब और लाज़िम है कि जिस क़दर बन सके, अभ्यास के वक्त मन और इन्द्रियों की रोक और सम्हाल ज़रूर की जावे ताकि थोड़ा बहुत रस भजन और ध्यान का

मिलता रहे और फिर उस में आहिस्ता आहिस्ता तरक्की भी होती जावे।

७ - दूसरे कायदे के बर्ताव में इस कदर अहतियात चाहिये कि वक्त ध्यान और भजन के पहले स्वरूप का ख्याल करके उसको अपने सनमुख रखे तो मन और इन्द्रिय जो कि स्वरूप में लगने की आदत रखते हैं, किसी कदर निश्चल होकर स्थान पर ठहरेंगे या शब्द में लग जावेंगे और उस वक्त दूसरी सुरतों का ख्याल कम आवेगा और शब्द भी साफ सुनाई देगा और जो स्वरूप को संग नहीं लिया जावेगा तो अपने स्वभाव के मुवाफिक मन और इन्द्रिय अनेक ख्याल यानी गुनावन में अकसर चंचल रहेंगे।

८ - जब कि ध्यान के वक्त थोड़ा बहुत स्वरूप नजर आ जावेगा या भजन के वक्त शब्द साफ सुनाई देगा तो मन और सुरत उसमें बे-तकल्लुफ लग जावेंगे और दूसरा ख्याल नहीं उठावेंगे, लेकिन जिस वक्त कि गुनावन का ज़ोर होगा, उस वक्त स्वरूप को थोड़ा ज़ोर देकर ख्याल से सनमुख रखने में गुनावन हट जावेगी और जो गुनावन कम न होवे तो किसी शब्द के प्रेम की भरी हुई कड़ियों के स्वरूप के सन्मुख गाने या बतौर आरती के पाठ करने से बहुत फ़ायदा होगा।

९ - गुरु स्वरूप के ध्यान की और उस को सनमुख रखने की महिमा इस सबब से ज़्यादा है कि उसका ख्याल करते ही मन और इन्द्रिय परमार्थी यानी प्रेम के घाट पर आ जावेंगे और तब भजन और ध्यान का रस ज़्यादा मिलेगा और गुनावन बहुत कम पैदा होगी, लेकिन यह बात जब दुरुस्त बनेगी जब कि

अभ्यासी को गुरु स्वरूप में गहरा परमार्थी भाव और प्यार होगा। इसी सबब से राधास्वामी दयाल ने अपनी बानी और बचन में गुरु भक्ति पर ज़्यादा जोर दिया है यानी प्रथम गुरु चरनन में प्रेम पैदा करने के वास्ते जोर देकर हिदायत की है।

१० - मालूम होवे कि बगैर तीव्र बैराग के संसार और भोगों की तरफ़ से और बगैर गहरे प्रेम और अनुराग के, राधास्वामी दयाल के चरनों में मन और सुरत, शब्द में जैसा कि चाहिये, नहीं लग सकते और वक्त भजन के गुनावन और तरंगें बहुत उठती रहेंगी, लेकिन जो अभ्यासी को गुरु स्वरूप में भाव और प्यार है तो उसको अगुवा यानी ख़्याल से सन्मुख रखने से मन किसी क़दर निश्चल हो सकता है, क्योंकि साकार स्वरूप में प्यार करने की उसको आदत है और गुरु स्वरूप के सन्मुख होने पर उसके मन और इन्द्रिय, दर्शन और बचन में लग कर फ़ौरन परमार्थी घाट पर आ जाते हैं और संसारी ख़याल हट जाते हैं और दूसरा फ़ायदा यह है कि गुरु स्वरूप को संग लेने में अभ्यासी को मिस्ल मुक़ामी स्वरूप के स्थान २ पर उसको बदलने की ज़रूरत न होगी यानी वही गुरु स्वरूप उसको सत्तलोक तक (जहाँ तक कि साकार रचना है) दरजे बदरजे सूक्ष्म होता हुआ पहुँचा देगा और अभ्यासी का भी स्वरूप इसी तरह बदलता जावेगा।

११ - जो कोई मुक़ामी स्वरूप के आसरे चलेगा तो भी यही फ़ायदा हासिल हो सकता है, बशर्ते कि वह स्थान २ पर थोड़ा बहुत प्रकट होता जावे और जो प्रकट होने में कुछ देरी हुई या कसर रही, तो उस रूप में ख़्याल से ध्यान करने में वैसा प्यार नहीं आवेगा,

जैसा कि गुरु स्वरूप में आ सकता है और इस सबब से गुनावन यानी मन की चंचलता जल्दी कम या दूर न होवेगी और रस भी कम आवेगा। अब अभ्यासी को चाहिये कि अपने शौक और हालत को परख कर, जिस तरह उसको फ़ायदा ज़्यादा मालूम पड़े, उसी तरह अपने ध्यान की सम्हाल करे, क्योंकि बग़ैर ध्यान के मन और सुरत का सिमटाव जैसा कि चाहिये, जल्दी न होवेगा। अलबत्ता जिस किसी को शब्द खुल जावे, उसको इस क़दर ज़रूरत ध्यान पर जोर देने की नहीं होगी, लेकिन ऐसा हाल कुल्ल अभ्यासियों का नहीं हो सकता। किसी बिरले उत्तम अधिकारी की ऐसी हालत होवेगी, इस वास्ते कुल्ल अभ्यासियों को अव्वल ध्यान पर ज़्यादा ज़ोर देना मुनासिब और ज़रूर है।

१२ - मालूम होवे कि गुरु स्वरूप का दर्शन ऊँचे के मुक़ाम पर खिंच कर होता है और मुवाफ़िक़ और दुनिया की सूरतों के जब ख़्याल करो उस वक़्त यह स्वरूप प्रकट नहीं हो सकता। यह स्वरूप अंतरजामी पुरुष आप दया करके, अपने भक्त की प्रीत और प्रतीत बढ़ाने के वास्ते धारन करता है और ऊँचे देश में प्रकट होकर दर्शन देता है। इसी सबब से अकसर इस स्वरूप का दर्शन स्वप्नावस्था में जबकि मन और सुरत का ज़्यादा खिंचाव हो जाता है, होता है और अभ्यास के वक़्त कभी २ ऐसी दया होती है। इस वास्ते अभ्यासी को जब कभी गुरु स्वरूप का दर्शन अभ्यास के वक़्त या स्वप्न अवस्था में होवे, तो उसको ख़ास दया मालिक की समझना चाहिये और उसी स्वरूप को चित्त में धारन करके अभ्यास के वक़्त उस का ध्यान करना चाहिये।

१३ - तीसरे कायदे के मुवाफ़िक़ बर्ताव करने से अभ्यासी प्रेमी को, उसकी परमार्थी कार्रवाई और संसारी व्यवहार में बहुत फ़ायदा हासिल होवेगा यानी उसके हाथ से किसी को किसी किस्म की तकलीफ़ या दुख नहीं पहुँचेगा और जो कि परमार्थियों को हिदायत है कि जहाँ तक बन सके या मुनासिब होवे, परमार्थी जीवों के साथ दीनता और प्यार और दया भाव के साथ बर्ताव करें और आम जीवों के साथ दया भाव रखें, तो इस तरह बर्ताव करने से सब की प्रसन्नता हासिल होगी और मालिक भी प्रसन्न होकर भक्ति और प्रेम की बख़्शायश करेगा और दिन २ हालत बदलती जावेगी और झगड़े रगड़े और ईर्ष्या और विरोध वगैरा परमार्थी की कार्रवाई में विघ्न नहीं डालेंगे और हिरदा उस का दिन २ शुद्ध और कोमल होता जावेगा और मालिक के चरनों के प्रेम से भरता जावेगा ।

१४ - जो परमार्थी का थोड़ा धन का नुक़सान भी हो जावे और झगड़ा रगड़ा विरोध हट जावे तो ऐसे नुक़सान की बरदाश्त करना मुनासिब है और सख़्त सुस्त और तान के बचन को सहना और क्षमा कर के एवज़ न लेने में परमार्थी का ज़्यादा फ़ायदा है, ब-निस्बत इसके कि ओछे और क्रोधी आदमियों से मुक़ाबिला करना और तकरार बढ़ाना । खुलासा यह कि परमार्थी को इस बात की अहतियात ज़रूर चाहिये कि जिसमें उसका मन संसारी मुआमलों के सबब से चिन्ता में न पड़े और गदला और मैला न होवे और भजन में इस किस्म के ख़्याल विघ्न न डालें, नहीं तो उसके रस और आनन्द में भी फ़र्क़ पड़ेगा और यह हर्जा ब-निस्बत और छोटे नुक़सान या ज़रा सी मन की तकलीफ़ के

बहुत भारी है और उसका बचाव हर हालत में जहाँ तक मुमकिन होवे और मुनासिब मालूम पड़े, ज़रूर करना चाहिये।

बचन १६

सतसंगियों को मौज और रज़ा पर कायम होना चाहिये और दुख सुख की हालत में भरोसा दया का रख कर परमार्थ में ढीले और रूखे फीके होना नहीं चाहिये।

१ - कुल्ल मतों में जो संसार में जारी हैं और राधास्वामी मत में खास कर, हुकुम है कि जहाँ तक मुमकिन होवे सच्चे परमार्थी को मुनासिब और लाज़िम है कि अपने प्रीतम कुल्ल-मालिक राधास्वामी दयाल की मौज के साथ हर काम में मुआफ़िक़त करे यानी जो वे अपनी मौज से करें, चाहे उस में सुख होवे या दुख, उस को मंज़ूर और क़बूल करे और सुख के वक़्त मन में फूले नहीं और अपने मालिक को भूल न जाय और दुख के वक़्त दुख का रूप न बन जावे और अपने मालिक से नाराज़ या रूखा फीका न हो जावे। दोनों हालत में ऐसी समझ कायम रखे कि जो कुछ होता है, वह मालिक की मौज से होता है और उसमें मसलहत और फ़ायदा है, क्योंकि जब मालिक को अपना सच्चा पिता और हितकारी और सर्व समर्थ माना तब बग़ैर उनकी मौज के कुछ नहीं हो सकता और जो मौज कि वे करेंगे, वह अपने बालक के वास्ते ज़रूर फ़ायदेमंद

होगी, चाहे उसका नतीजा जल्द मालूम पड़े या देर से और उसमें पहिले परमार्थी फ़ायदे पर नज़र होगी और दूसरे दुनिया के फ़ायदे पर।

२ - जिस किसी से कि मौज के साथ मुआफ़िक़त बिल्कुल नहीं की जा सकती है, तो जानना चाहिये कि वह शख़्स निपट दुनियादार और कर्मी है और उस का मन अपने तन और इन्द्रियों में, और भी कुटुम्ब परिवार और दुनिया के सामान और भोग बिलास में, बँधा और फँसा हुआ है और जब किसी तरह का हर्ज या तकलीफ़ या नुक़सान इन में होता नज़र आता है, तब फौरन बे-कली और घबराहट के साथ (उसकी बरदाश्त न करके) पुकारने लगता है और निहायत रंज मान कर और दुखी होकर उस का चित्त बिगड़ जाता है और जिस किसी के ताल्लुक़ का वह काम होवे, उसकी शिकायत करता है और भी मालिक से आज़ुर्दा-खातिर^१ होकर उस की कार्रवाई पर तान और तंज़ के बचन कहता है और कितने ही अर्से तक दुखी रह कर आख़िर को लाचारी के साथ सब्र करता है।

३ - लेकिन जो कि थोड़े बहुत परमार्थी हैं और सच्चे मन से मालिक की भक्ति में शामिल हुए हैं और उसकी दया और मेहर हर दम माँगते रहते हैं और जो अंतर अभ्यास कि उनको संत अथवा राधास्वामी मत के मुआफ़िक़ बताया गया है, उसको भी नेम से करते हैं और कुछ २ आनन्द और रस भी अंतर में पाते हैं, पर अभी उनके मन में दुनिया और उस के भोगों और पदार्थों की क़दर और चाह बनी हुई है, तो वे भी मौज

के साथ जैसा चाहिये मुआफ़िक़त नहीं कर सकेंगे और हरचंद वक़्त तकलीफ़ और रंज और नुक़सान के चित्त उन का दुखी होवेगा और मालिक की तरफ़ से भी किसी क़दर रूखा फीका हो जावेगा, पर सतसंग के बचन याद करके और संतों की बानी पढ़ कर थोड़ी बहुत होशियारी आ जावेगी और ऐसी समझ धारन करके कि मालिक सर्व समर्थ है और बग़ैर उसके हुक्म के कुछ नहीं हो सकता, संतोष के घाट पर आजावेंगे और ज़्यादा पुकार और फ़रियाद और शिकवा और शिकायत और किसी को बुरा भला कहना और मालिक से बेज़ार हो जाना, दुनियादारों की तरह से नहीं करेंगे।

४ - दूसरे दर्जे के परमार्थी जीव सख़्ती और सुरस्ती के वक़्त यानी तकलीफ़ और नुक़सान की हालत में थोड़े दुखी हो कर, जल्द सतसंग के परमार्थी बचन याद लाकर और अपने अभ्यास में थोड़ा बहुत मशगूल होकर शुक़राने के घाट पर आजावेंगे यानी ऐसी समझ धारन करके कि जो रंज और तकलीफ़ या हर्ज और नुक़सान वाक़ै हुआ, वह न मालूम किस क़दर भारी था, सो मालिक की दया से बहुत कम यानी मन भर का सेर भर रह कर उन पर गुज़रा और वह फल उनके पिछले कर्मों का था, सो उस दया का शुक़राना अपने मालिक के चरनों में बजा लाकर, ब-दस्तूर अपनी भक्ति यानी प्रीत और प्रतीत चरनों में कायम रक्खेंगे और ज़्यादा तर तवज्जह भजन में करके मालिक की दया और रक्षा की परख अपने अंतर में करके सुखी हो जावेंगे और सुख के वक़्त भी होशियार रह कर मालिक का शुक़राना करके, अभ्यास में ज़्यादा तवज्जह करेंगे।

५ - इन जीवों के चित्त का बंधन संसार और उसके भोगों और पदार्थों में, ब-निस्वत ऊपर की किस्म के जीवों के किसी क़दर हलका और ढीला होगा और उनकी क़दर भी ब-निस्वत परमार्थ के किसी क़दर कम होगी यानी परमार्थ का भाव उनके दिल में ज़्यादा होगा।

६ - अव्वल दरजे के परमार्थी जीवों की प्रेम की हालत बहुत ज़बर होगी और उनके चित्त में संसार और उसके पदार्थों का बंधन भी बहुत कम होगा और उसके तरक्की की चाह भी बहुत कम होगी, सिर्फ़ इस क़दर कि जिस में औसत दरजे पर संसार में गुज़ारा हो जावे और परमार्थ का काम भी जारी रहे और सरन और भरोसा सच्चे मालिक की दया का बहुत मज़बूत होगा और उसकी मौज को अपने मन की चाह पर, जहाँ तक मुमकिन होगा, हमेशा मुक़द्दम रखेंगे यानी उनके चित्त में मालिक की मौज के साथ मुआफ़िक़त करने की मुख्यता रहेगी और उसके मुक़ाबिले में अपने मन की चाह को ज़बर नहीं करार देंगे और हर हालत में, चाहे दुख होवे या सुख, मालिक की दया के आसरे और भरोसे रह कर उस की बरदाश्त करेंगे और किसी वक़्त मालिक की तरफ़ से बे-मुख नहीं होंगे यानी जो मौज होगी, उसको अपने हक़ में मुफ़ीद समझ कर शुक़र करते रहेंगे और ऐसी समझ अपने मन में रखेंगे कि जो कुछ कि तकलीफ़ या दुख होता है, वह अपने कर्मों का फल है, मगर उसके साथ मालिक की सहायता बराबर जारी है और उस दुख या तकलीफ़ का नतीजा भी उनके हक़ में बेहतर होगा यानी उसमें कर्मों की सफ़ाई और मन और इन्द्रियों की गढ़त और भजन की

तरक्की होवेगी। यह हालत सच्ची और पूरी सरन वालों की है। जब किसी वक्त किसी हालत की बरदाश्त कम होवेगी, तो वे उस वक्त मालिक के चरणों में प्रार्थना, वास्ते हासिल होने ताकत बरदाश्त के, करेंगे और ऐसी सुरत में उनकी दुआ भी जल्द मंजूर होगी यानी अन्तर में किसी क़दर सहायता और शान्ति मालूम होवेगी।

७ - इससे ज़्यादा दरजे के जो परमार्थी हैं, वह साध होंगे जिनकी पहुँच दसवें द्वार तक है और जो कि वे पिंड और ब्रह्मांड के ऊपर पहुँचे हैं, उनको कोई दुख सुख देह और दुनिया का नहीं छू सकता है। वे हर हाल में रज़ा के दरजे पर बर्तेंगे यानी सर्व अंग करके मालिक की मौज के साथ मुआफ़िक़त करेंगे। उन के कर्म का हिसाब कुछ नहीं रहा और पिंडी और ब्रह्मांडी मन और माया भी नीचे रह गये। उनकी रहनी और कुल्ल बर्तावा मौज के अनुसार समझना चाहिये। सिवाय जीवों के हित और उपकार के और कार्रवाई दुनिया की उन से कम या बिलकुल नहीं बन पड़ेगी।

८ - अब मालूम होवे कि जो कुछ सख़्ती या तकलीफ़ सच्चे परमार्थियों पर गुज़रती है, वह बग़ैर हुकुम और मौज सच्चे मालिक के नहीं आती और सच्चे परमार्थी से मतलब यह है कि जिसके हृदय में सच्ची चाह सच्चे मालिक के धाम में पहुँचने की है और जिसने सच्ची सरन राधास्वामी दयाल की धारन की है। सो ऐसी सख़्ती और तकलीफ़ के भेजने में, इन में से कोई न कोई मतलब ज़रूर होगा:- (१) पिछले बाकी-माँदा यानी शेष कर्मों का काटना, (२) तन मन और इन्द्रियों की गढ़त करना कि जिससे सुरत की चढ़ाई आसान

और तेज़ होवे, (३) झीना मान और अहंकार दूर करना, (४) मन की कसरें और भूल चूक का दूर करना, (५) भोगों से हटाना और उन में स्वाभाविक झुकाव और प्यार का दूर करना, (६) संसार और उसके पदार्थों की तरफ़ से चित्त में उदासीनता का लाना, (७) हर तरह से और हर हालत में आसरा और भरोसा मालिक की दया का मज़बूत करना और उसी तरफ़ से सहायता की आस रखनी और माँगनी, (८) बढ़ाना प्रीत और प्रतीत का मालिक के चरणों में और तरक्की देना शौक़ का वास्ते प्राप्ति दर्शन और पहुँचने निज धाम के, (९) तोड़ना कुल्ल संसारी आसरे और भरोसे और बल का अन्तर में और (१०) ढीला करना प्रीत और बन्धन का कुटुम्ब परिवार और संसारी लोगों में।

९ - अब ख़याल करो कि ऐसी सख़्ती या तकलीफ़ या कुछ दुनिया के नुक़सान को कि जिसमें ऊपर के लिखे हुए फ़ायदे हासिल होंगे, ऐन दया मालिक की समझना चाहिये, न कि उस की तरफ़ बे-रहमी^१ और सख़्त-गीरी^२ का इल्ज़ाम लगा कर उसके चरणों से बे-मुख होना और अपनी सरन और प्रीत प्रतीत में ख़लल और विघ्न डाल कर रूखे फीके हो जाना।

१० - सच्चे परमार्थी को मुनासिब नहीं है कि मालिक को सर्व समर्थ जान कर ऐसी आसा बाँधे कि जितने काम और चाहें दुनिया की उसके दिल में हों, वह सब मुवाफ़िक़ उसकी ख़्वाहिश के पूरे हो जावें और नहीं तो मालिक की दयालुता और समर्थता में कसर

है। ऐसी समझ निहायत मूर्खता और नादानी, भक्ति के कायदे की, जाहिर करती है।

११ - सच्चे परमार्थी को जानना चाहिये कि जब वह सच्चे मालिक की सरन में आया और असली मतलब उस का यह है कि जैसे बने तैसे अपने मालिक के धाम में पहुँच कर और उसका दर्शन हासिल कर के, परम आनन्द को प्राप्त होवे तो वह मालिक उसकी दरख्वास्त को वास्ते प्राप्ति ऐसे सामान और तरक्की दुनिया और उसके भोग बिलास के कि जो उसके चलने और रास्ता तै करने में विघ्न डाले और रोक लगावे, कैसे मंज़ूर कर सकता है? क्योंकि ऐसा सामान उस को देना उसके साथ दुशमनी करना है यानी उसके परमार्थी काम में खलल डालना है। मालिक का दर्शन बगैर हटने के, दुनिया और उसके भोगों से, किसी तरह नहीं मिल सकता, तो जब कि मालिक सच्चे परमार्थी पर दया करेगा, तो उसके मन को आहिस्ता आहिस्ता दुनिया और उसके सामान से हटावेगा, न कि ज़्यादा सामान देकर उसमें फँसावे और उसकी खलासी ज़्यादा तर मुशकिल कर देवे।

१२ - इस वास्ते सच्चे परमार्थियों को चाहिये कि सिवाय ज़रूरी सामान के जो लायक औसत दरजे के गुज़ारे के होवे, और कुछ मालिक से न माँगें और उससे उसी को चाहें यानी दर्शन और निज धाम के प्राप्ति की चाह हर हालत में ज़बर और मुक़द्दम रखें और जब कोई हालत इस किस्म की आवे कि जो उनके मन के बर-ख़िलाफ़ होवे, उसको मालिक की दया का आसरा और भरोसा रख कर जहाँ तक बने,

बरदाश्त करें और जो उस में ज़्यादा घबराहट या बे-कली पैदा होवे, तो अपने अंतर में चरनों की तरफ़ तवज्जह कर के, सहायता और ताक़त बरदाश्त की माँगें और शिकवा और शिकायत न करें।

१३ - यह कायदा सच्ची भक्ति का है यानी भक्त को जहाँ तक बन सके, अपने भगवंत की मर्ज़ी और मौज पर कायम रहना चाहिये और जो वह इसके वास्ते पसंद करे, वही इसको भी पसंद करना चाहिये और अपनी ख़्वाहिश बर-ख़िलाफ़ उसकी मौज के पेश नहीं करना चाहिये। लेकिन जो मन न माने तो अपने हाल और ख़्वाहिश को वक़्त अभ्यास के चरनों में अर्ज कर देना मुनासिब है। आइन्दा भगवंत यानी मालिक की मौज है कि जो मुनासिब होवे, तो मंज़ूर करे और जो ना-मुनासिब समझ कर मंज़ूर न करे तो भक्त को चाहिये कि मौज के साथ जैसे बने तैसे मुआफ़िक़त करे।

१४ - अब मालूम होवे कि परमेश्वर यानी त्रिलोकी-नाथ ने भी कहा है कि जो कोई मेरी भक्ति करे, उसको मैं तीन चीज़ें देकर दुनिया और उसके भोग और उसकी मुहब्बत से बचाता हूँ। और वह तीन चीज़ें यह हैं, (१) थोड़ी बीमारी, (२) निंदा और निरादर संसारियों की तरफ़ से (३) निर्धनता यानी सिर्फ़ गुज़ारे के मुआफ़िक़ धन और सामान देना; और उन भक्तों ने इन चीज़ों को परमेश्वर की दात और दया समझ कर खुशी से मंज़ूर और क़बूल किया।

१५ - पिछले वक़्तों में जो गुरु हुए वे अक्सर गृहस्थियों को उपदेश नहीं देते थे और पहली शर्त

उनकी यही होती थी कि घर और कार बार छोड़ कर उन के पास आवे और नज़दीक रह कर सेवा करे और औरतों को बिलकुल उपदेश नहीं देते थे और अभ्यास भी उनका ऐसा कठिन और खतरनाक था कि हर एक जीव से उसका बन पड़ना मुशकिल बल्कि ना-मुमकिन था।

१६ - बर-ख़िलाफ़ इस के अब इस ज़माने में कुल्ल-मालिक राधास्वामी दयाल ने ऐसी दया फ़रमाई है कि गृहस्थियों को, चाहे औरत होवे या मर्द, बिला छुड़ाने घर बार और रोज़गार के सहज जुगत वास्ते उन के सच्चे उद्धार के समझाते हैं और गृहस्थ में ही उनसे अभ्यास करा के उन के जीव का कल्याण करते हैं और सब तरह से अपने सेवकों की परमार्थ और स्वार्थ में रक्षा करते हैं।

१७ - अब बा-वजूद ऐसी मेहर और दया के जिससे परमार्थ की सच्ची कार्रवाई बहुत आसान हो गई है, जो जीव संसार के सामान की ज़्यादा तलबी करें और उसके न मिलने या थोड़ी सी सख़्ती और तकलीफ़ या नुक़सान में घबरा कर, मालिक की तरफ़ से रूखे फीके हो जावें या परमार्थ के छोड़ने को तैयार होवें, तो किस क़दर अफ़सोस का मुक़ाम है और कैसी उनकी नादानी और ग़फ़लत और अभागता है और परमार्थ की क़दर और चाह की किस क़दर कमी उनके दिल में मालूम होती है ?

१८ - अब राधास्वामी दयाल की ख़ास और विशेष दया का हाल बयान किया जाता है कि इस ज़माने में जीवों को निहायत निबल और दुखी देख कर, बजाय

सेवक स्वामी के, पिता पुत्र का भाव परमार्थ में जारी फ़रमाया और जीवों को हुक्म दिया कि जैसे बने तैसे थोड़ी बहुत लगन और प्रीत चरणों में लगाओ और सतसंग करके और बानी और बचन पढ़ कर, जैसे बने तैसे प्रतीत, कुल्ल-मालिक राधास्वामी दयाल और उनके सुरत शब्द मार्ग की, हृदय में बसा कर जिस क़दर बन सके नेम के साथ दो बार, जितनी देर मुमकिन होवे, अभ्यास करो और अपनी उमंग के मुआफ़िक़ जिस क़दर आसानी से बन सके तन मन धन की कुछ सेवा करो और जैसी तैसी सरन लेकर राधास्वामी दयाल की दया का भरोसा वास्ते अपने जीव के उद्धार के मन में रक्खो और जहाँ तक बन सके जीवों को मन बचन और कर्म करके सुख पहुँचाओ और नहीं तो अपने मतलब के वास्ते किसी को दुख मत दो। जो इस हुक्म के मुआफ़िक़ कार्रवाई करेगा तो राधास्वामी दयाल अपनी मेहर से उसके जीव का कारज आप बनावेंगे और तीन या चार जनम में उसको दयाल देश में पहुँचा देंगे और उसकी भूल चूक और कसरों को दया करके पिता की तरह माफ़ करेंगे और उस के पिछले अगले कर्मों को सहज २ काट कर, काल और कर्म के घेर से निकाल लेवेंगे और कर्मों के काटते वक़्त भी दया और सहायता बराबर जारी रहती है।

१९ - इस ज़माने के जीवों से सिवाय उत्तम अधिकारी यानी अव्वल दर्जे के भक्तों के, भक्ति के कायदे के मुवाफ़िक़ बर्ताव करना और रहनी दुरुस्ती के साथ रहना, मुशकिल है। इस वास्ते राधास्वामी दयाल जहाँ तक मुमकिन होता है, बहुत सख़्त तकलीफ़ या

मुसीबत अपने सच्चे और प्रेमी भक्तों पर नहीं आने देते हैं और जो उनके कर्म या करनी ज़्यादा नाकिस है और उसके फल का भोग भी ज़्यादा सख्त है, तो भी थोड़ी बहुत ख़ास दया और सहायता फ़रमाते हैं यानी या तो किसी न किसी तरह उस कर्म भोग की सख्ती कम कर देते हैं या ताक़त और सामान उसके बरदाश्त का बख़्शाते हैं और जब २ कोई दर्द की हालत में सच्ची पुकार करे, उसकी थोड़ी बहुत सुनवाई भी होती है। ख़ुलासा यह कि इस समय में हर तरह से दया और प्यार करना जीवों पर मंज़ूर है बशर्ते कि वे चरनों में थोड़ी बहुत प्रीत और प्रतीत लावें और दिन २ अपने परमार्थ के बढ़ाने की थोड़ी बहुत चाह रखते हों और दुनिया के लोगों की निंदा स्तुति पर ख़्याल न करके अपना रिश्ता राधास्वामी दयाल और उनकी संगत से जोड़े रहें और चाहे कभी रूखे फीके या ढीले हो जावें, लेकिन अपना नाता न तोड़ें यानी परमार्थी कार्रवाई मिस्ल अभ्यास वगैरा के छोड़ न दें और सतसंग से मेल ब-दस्तूर जारी रखें। ऐसे जीवों का जो पूरा २ बर्ताव मुआफ़िक़ भक्ति के कायदों के नहीं होगा यानी उसमें कुछ २ कसर रहेगी तो भी राधास्वामी दयाल उनकी सहायता करेंगे और अपनी दया का बल देकर जिस क़दर कार्रवाई ज़रूरी और मुनासिब होगी, उन से करावेंगे और भूल चूक और कसरों पर नज़र नहीं करेंगे।

२० - अब कुल्ल जीवों को चाहिये कि ऐसी दया और मेहर का शुक़राना अपने मन में लाकर जैसे बने तैसे, राधास्वामी दयाल की सरन में आवें और सुरत शब्द मार्ग का उपदेश लेकर और राधास्वामी मत के

उसूल और कायदों को अच्छी तरह समझ कर, जिस कदर बन सके, अभ्यास नेम से हर रोज़ करें तो चन्द रोज़ में दया और मेहर की परख उनको आती जावेगी और अपने सच्चे उद्धार का सबूत अपने अन्तर में उनको इसी जिन्दगी में थोड़ा बहुत मिलता जावेगा कि जिससे उनकी प्रीत और प्रतीत चरणों में दिन दिन बढ़ती जावेगी और रफ़ता रफ़ता एक दिन उनके जीव का पूरा कारज बन जावेगा।

बचन १७

वर्णन सच्चे प्रेमी ओर परमार्थियों की हालत और रहनी और पकड़ और व्यवहार का और यह कि ऐसी हालत और रहनी कैसे आवे।

पहला भाग

वर्णन हाल और रहनी वगैरा सच्चे प्रेमियों की

१ - जो सच्चे प्रेमी राधास्वामी मत में शामिल हैं, उनकी हालत ऐसी होनी चाहिये कि हमेशा चित्त में अपने प्रीतम राधास्वामी दयाल के चरणों का, और भी सतगुरु के स्वरूप का, ख्याल बना रहे और मन में उमंग वास्ते दर्शनों के अकसर उठती रहे और दर्शनों के न मिलने से किसी कदर बे-कली रहे।

२ - जब मौज से दर्शन प्राप्त होवें तो सर्व अंग कर के मन और चित्त मगन हो जावें और किसी दूसरे काम

और बात की उस वक़्त सुध न रहे और यही चित्त चाहता रहे कि बराबर दर्शन करते रहें और बचन सुन कर खिलते रहें और उस वक़्त देही के कारज का भी ख्याल बहुत कम, बल्कि बिल्कुल न रहे और प्यार और भाव चरनों में बढ़ता रहे।

३- ऐसे प्रेमी दूसरे सच्चे प्रेमियों को देख कर और उनसे मिल कर बहुत खुश होंगे और आपस में उन के प्यार भाव ऐसा ही होगा कि जैसे निज कुटुम्बियों में होता है।

४ - और कुल्ल परमार्थी जो सतसंग और अभ्यास में शामिल हों, उन प्रेमियों को प्यारे लगेंगे और उन सब के साथ उनका बर्तावा ऐसा होगा, जैसे कि कोई अपने बिरादरी के लोगों के साथ बर्तता है।

५ - और जो लोग कि थोड़ी बहुत परमार्थ की चाह लेकर या खोज की नज़र से सतसंग में आवें, उनको भी देख कर सच्चे प्रेमी खुश होंगे और जिस क़दर मुमकिन होगा, उनको उनकी परमार्थी कार्रवाई में मदद देने को तैयार रहेंगे।

६ - लेकिन जो कोई चतुराई या कपट की बातें सतसंग में आकर बनावेंगे या परख और जाँच सतगुरु और उनके मार्ग की करेंगे या अपनी समझ या अपना जुदा मत समझाने और पेश करने की नज़र से चरचा करेंगे या संत मत को ओछा साबित करने के इरादे से वाद विवाद करेंगे, वे लोग सच्चे प्रेमियों को प्यारे नहीं लगेंगे, क्योंकि वे सच्चे ग्राहक परमार्थ के नहीं हैं, बल्कि वे सच्चे और पूरे परमार्थ के निन्दक और विरोधी हैं और बजाय सतसंग में प्रेम की चरचा करने और सुनने

के, अपनी ओछी समझ और चतुराई की बातें पक्षपात की नज़र से पेश करके सतसंग में विघ्न डालेंगे। सच्चे प्रेमी ऐसे लोगों को अभागी समझ कर उनसे मेल नहीं करेंगे और न उनका सतसंग में बार २ आना पसन्द करेंगे।

७ - सच्चे प्रेमी आम तौर पर कुल्ल जीवों से दीनता और दया भाव के साथ बर्ताव करेंगे, लेकिन उन लोगों से जो कि निपट संसारी हैं या सच्चे परमार्थ के निन्दक और विरोधी हैं, दिल से मेल नहीं करेंगे, बल्कि उनसे दूर रहना चाहेंगे।

८ - सच्चे प्रेमी ज़रूरी कारोबार अपने गृहस्थ और रोज़गार के करके, बाकी वक़्त अपना परमार्थी कार्रवाई यानी सतसंग और अभ्यास वगैरा में लगावेंगे और अपने प्रीतम की याद और चिंतवन में लौलीन और मगन रहेंगे और जो किसी से बात चीत भी करेंगे तो ख़ास कर परमार्थी या उसमें परमार्थ की तरफ़ को झुकाव रहेगा।

९ - संसारी व्यवहार में भी परमार्थी कायदे का उन को ख़्याल ज़्यादा रहेगा यानी जहाँ तक मुमकिन होगा, अपने मतलब के वास्ते किसी को तकलीफ़ या नुक़सान नहीं पहुँचावेंगे और जहाँ तक मुमकिन होगा, आप दूसरे के हाथ से थोड़े नुक़सान की बरदाश्त करने को तैयार रहेंगे।

१० - सच्चे प्रेमी जहाँ तक मुमकिन होगा, किसी को तान या तंज का बचन नहीं कहेंगे, बल्कि आप ऐसे बचन दूसरों की ज़बान से सुन कर चुप्प हो रहेंगे।

११ - निन्दकों की मलामत और बुराइयों पर उन को अजान और मूरख समझ कर नाराज़ नहीं होंगे और

न उनको किसी किस्म की तकलीफ़ पहुँचाने का निंदा की एवज़ में इरादा करेंगे, बल्कि जो मुमकिन होगा, उनको सच्ची समझौती देकर निंदा करने से बचावेंगे और जो वह बचन नहीं मानेंगे तो उनके साथ हठ नहीं करेंगे।

१२ - सच्चे प्रेमी हमेशा दीनता और ग़रीबी के साथ गुज़रान करेंगे और किसी के झगड़े और बख़ेड़े के कामों में, बे-ज़रूरत ख़ास, नहीं शामिल होंगे और न किसी की बे-सबब और बिला ज़रूरत बुराई भलाई करेंगे और जो किसी दो शख़्सों में तकरार या झगड़ा होगा तो जहाँ तक बनेगा, उनका आपस में तसफ़िया और मेल करावेंगे और न तो किसी दो आदमियों को लड़ावेंगे और न उनकी लड़ाई में दख़ल और मदद देंगे।

१३ - सच्चे प्रेमी ग़रीब और मुहताज और दुखिया जीवों पर रहम करेंगे और जो मुमकिन होगा, तो उनकी थोड़ी मदद करेंगे।

१४ - दुनिया के व्यवहार और कामों में मन से लिप्त नहीं होंगे और न बहुत उनकी अपने मन में गुनावन करेंगे, बल्कि अपने मालिक की मौज और दया के आसरे जैसा मुनासिब नज़र आवेगा, उस मुआफ़िक़ उन कामों को जल्द कर के फ़ारिग़ होने का इरादा रखेंगे।

१५ - खान पान और पहिरने ओढ़ने वगैरा में जहाँ तक मुमकिन होगा, अपनी इच्छा और पसन्द को दख़ल नहीं देंगे, बल्कि औरों की पसन्द और इच्छा के मुआफ़िक़ जो सामान बन जावेगा, उसी में राज़ी रहेंगे।

१६ - अपने दिल से दुनिया की तरक्की और नामवरी और मान बढ़ाई की चाह नहीं उठावेंगे, लेकिन जो मालिक अपनी मौज से उन को सामान बख़्शेगा, उस में दीनता और डर के साथ कि कहीं उन के परमार्थ में खलल न पड़े, बर्ताव करेंगे।

१७ - उनके दिल में मज़बूत बन्धन किसी के साथ नहीं होगा, सिर्फ़ अपने प्रीतम मालिक के चरणों की पकड़ गहरी और मज़बूत होगी और भक्ति की रीत और क़ायदों की सम्हाल हर वक़्त तहे-दिल से करते रहेंगे और आस और विश्वास अपने मालिक के चरणों में दृढ़ और मज़बूत रखेंगे।

१८ - जहाँ तक मुमकिन होगा, किसी मुआमले में अपनी चाह को मुक़द्दम नहीं रखेंगे, बल्कि अपने प्रीतम कुल्ल-मालिक की मौज और दया को हर काम में ज़बर और अगुवा रखेंगे।

१९ - परमार्थ की तरक्की और दर्शनों की प्राप्ति के वास्ते अलबत्ता बारम्बार बिनती और प्रार्थना करेंगे पर इस में भी मौज और दया का आसरा मुक़द्दम रखेंगे और चाहे जैसी हालत बेकली और घबराहट और तड़प की कभी २ उन पर गुज़रे, पर धीरज और विश्वास दृढ़ रख कर अपने प्रीतम से कभी रूखे फीके या आज़ुर्दा-खातिर^१ नहीं होंगे और देर अबेर में उसकी मौज की मसलहत को समझ कर, ज़्यादा और फ़िज़ूल घबराहट और जल्दी नहीं मचावेंगे।

२० - सख़्ती और सुस्ती और संसारी रंज और दुख की, जहाँ तक बनेगा, अपने प्रीतम की मौज और दया

के आसरे बरदाश्त करेंगे और हमेशा शुकर के घाट पर कायम रहेंगे और रज़ा के दरजे के मुआफ़िक बर्तने के वास्ते कोशिश करते रहेंगे।

२१ - ऐसे सच्चे प्रेमियों की कुल्ल-मालिक राधास्वामी दयाल, और भी सतगुरु को, ज़्यादा खातिरदारी मंज़ूर रहती है और सिवाय ऐसी हालत के कि जिसमें उन का कोई ख़ास और भारी फ़ायदा परमार्थी मुतसब्बर होवे, वह कुल्ल-मालिक दयाल उनकी तकलीफ़ या दुख या रंज की बरदाश्त नहीं कर सकता है और ऐसी ख़ास हालत में भी फ़ौरन अन्तरी दया और सहायता उन पर फ़रमाता है कि जिससे वह दुख और तकलीफ़ उनको ज़्यादा न व्यापे यानी हर तरह से उनकी दिलदारी हर वक़्त उनके सच्चे पिता कुल्ल-मालिक राधास्वामी दयाल को मंज़ूर रहती है, जैसा इन कड़ियों में कहा है।

॥ दोहा ॥

जीवत मिर्तक हो रहो, तजो ख़लक की आस।
रक्षक सम्रथ सतगुरु, मत दुख पावे दास।।१।।
मैं सेवक समरत्थ का, कभी न होय अकाज।
पतिवर्ता नाँगी रहे, तो वाही पति को लाज।।२।।

२२ - जिस किसी की ऐसी सच्ची और पूरी भक्ति है, उसको कुल्ल-मालिक राधास्वामी दयाल और सतगुरु का ख़ास प्यारा समझना चाहिये, क्योंकि मालिक को भक्ति प्यारी है और सिवाय निज भक्तों के और कोई उसके महल में दख़ल नहीं पा सकता।

२३ - परमेश्वर यानी त्रिलोकी नाथ ने भी औतार स्वरूप से भक्ति और भक्त की निसबत अपना गहरा

प्यार जाहिर किया है, जैसा कि इन कड़ियों में लिखा है।

॥ चौपाई ॥

भक्ति हीन बिरंच^१ क्यों न होई।
सब जीवन सम प्रिय मम सोई।।
भक्तिवंत जो नीचहु प्रानी।
प्राण से अधिक सो प्रिय मम बानी।।

इसका अर्थ यह है कि जो ब्रह्मा भी है और उस में भक्ति यानी चरनों का प्रेम नहीं है, तो सब जीवों के समान मुझको प्यारा है, लेकिन जो कोई कैसा ही नीच हो और उसके मन में भक्ति यानी चरनों का प्रेम है, वह मुझको अपने प्राणों से भी ज़्यादा प्यारा है।

२४ - जो गौर की नज़र से देखा जावे तो भक्ति (यानी दीनता, प्यार और सेवा) रचना में कुल्ल जीवों को बल्कि जानवरों को भी और उन में खूँख्वार जानवरों तक, निहायत प्यारी है और इन सब में वही सुरत कुल्ल-मालिक की अंश मौजूद है, तो फिर कुल्ल-मालिक को भी भक्ति प्यारी है और हरचन्द वह किसी की दीनता और सेवा का मुहताज नहीं है, पर कोई जीव बिना भक्ति यानी प्रेम के उसके पास नहीं पहुँच सकता है और न बग़ैर प्रेम के उससे अभ्यास रास्ता तै करने का बन सकता है इस वास्ते सिर्फ़ जीवों के कल्याण और फ़ायदे के लिये, भक्ति और प्रेम मार्ग उस सच्चे कुल्ल-मालिक ने निहायत दया और प्यार से जारी फ़रमाया कि जिससे जीव आसानी के साथ माया और काल के जाल से निकल कर, उसके निज धाम और

चरणों में बासा पावें और काल क्लेश और जनम मरन के दुखों से बच कर अमर और परम आनन्द को प्राप्त होवें।

२५ - अब कुल्ल जीवों को जो सच्चा कल्याण और आनन्द चाहते हैं, लाज़िम है कि सच्चे कुल्ल-मालिक के चरणों में प्रेम प्रीत करें और सच्ची दीनता, वास्ते प्राप्ति उसके दर्शन के, चित्त में धारन करें तो उनके जीव का कारज बनना मुमकिन है, और तरह से हरगिज़ २ वे सच्चे मालिक के दरबार में नहीं पहुँच सकते।

२६ - और भक्ति कुल्ल-मालिक सत्त पुरुष राधास्वामी दयाल के चरणों में करना चाहिये, तब पूरा काम बनेगा और जो और किसी की भक्ति करेंगे तो भी कार्रवाई वैसी ही करनी पड़ेगी, लेकिन सच्चा और पूरा कारज नहीं बनेगा यानी काल और माया के घेर से बाहर नहीं जावेंगे और इस वास्ते जनम मरन की फाँसी नहीं कटेगी और बारम्बार देह धारन करके दुख सुख सहना पड़ेगा।

भाग दूसरा

*वर्णन उस जुगत का कि जिससे
ऊपर की लिखी हुई हालत और
रहनी वगैरा हासिल होवे*

२७ - जो कोई दरियाफ्त करे कि ऐसी हालत और रहनी जिसका ऊपर ज़िक्र हुआ, कैसे आवे तो कहा जाता है कि पहिले तो जौहर यानी सच्चा शौक़ कुल्ल-मालिक से मिलने का जीव के दिल में पैदा होना

चाहिये और यह शौक सच्चे प्रेमी और सतगुरु के संग से पैदा हो सकता है और इसी शौक की तरक्की और जतन करके पूरे होने का नाम सच्चा और पूरा परमार्थ है।

२८ - अब मालूम होवे कि कुल्ल जीव भक्ति और प्रेम के कायदे और बर्तवि से बे-खबर हैं यानी बालकपन से संसारी और खुद-मतलबी यानी अपस्वार्थी लोगों का संग करके, उनकी तबिअत और स्वभाव और रहनी दुनियादारों के मुवाफ़िक़ होती है और मालिक का भाव और प्यार और डर, और भी जीवों का हित, उनके मन में बहुत कम होता है, और जो कि परमार्थी रहनी और स्वभाव दुनियादारों के चाल चलन के बर-ख़िलाफ़ है, इस वास्ते सच्चे परमार्थी को कुछ अर्सा चाहिये कि सतगुरु और प्रेमियों का संग और अंतर अभ्यास करके, अपनी पुरानी आदत यानी संसारी स्वभाव और चाल चलन को बदले और इसके वास्ते जो जतन कि संतों ने दया करके फ़रमाये हैं, वह आगे लिखे जाते हैं।

(१) सतगुरु और प्रेमी जन का संग और उनके बचनों को होशियारी से सुनना और समझना और जो २ अपने लायक़ होवें, उनकी कार्रवाई शुरू करना।

(२) कुल्ल-मालिक और सतगुरु और प्रेमियों में सच्चा प्यार मन में पैदा होना और उनका सतसंग करके कुल्ल-मालिक के दर्शनों का शौक़ दिल में बढ़ते जाना।

(३) उपदेश लेकर अंतर में शौक़ के साथ स्वरूप का ध्यान और भजन यानी शब्द का अभ्यास करना और उसका थोड़ा बहुत रस और आनन्द लेना।

(४) सतसंग के बचन सुन कर और बानी का पाठ करके, अपने मन की हालत और कसरों को जाँचना और शरमाना और उनकी दुरुस्ती और सम्हाल के वास्ते सच्चा इरादा और कोशिश करना।

(५) सच्चे प्रेमियों की रहनी और उनका हाल सुन कर और पढ़ कर और सतसंग में अपनी आँख से देख कर अपनी हालत और रहनी को उसी के मुआफ़िक़ बदलने का सच्चा इरादा और कोशिश करना।

(६) जो २ नाकिस और संसारी समझ और पकड़ अपने मन में संसारियों के संग से बस गई हैं, उनको सतसंग के बचन बिचार कर छोड़ना और परमार्थी रीत और व्यवहार की समझ दृढ़ करना और उसके मुआफ़िक़ अपना बर्ताव दुरुस्त करना।

(७) जो २ आदत और स्वभाव संसारियों के संग से मन और इन्द्रियों के पड़ गये हैं, उनको आहिस्ता आहिस्ता छोड़ना।

(८) जो जो फ़िज़ूल ख़्वाहिशें और तरंगें दुनिया की तरक्की और ऐश और आराम की मन में समा रही हैं, उनको सतसंग के बचन सुन कर और समझ कर मन से निकालना और आइन्दा वैसी तरंगों को न उठने देना।

(९) दूसरों के स्वभाव और बर्ताव और चाल जो अपने तई परमार्थी समझ लेकर बुरे और नाकिस मालूम हों, उनको अपने मन में परखना और जो वैसी ही हालत या उसका बीजा अपने में मालूम पड़े तो

उसको वैसा ही बुरा और नाकिस समझ कर शरमाना और उसके दूर करने की कोशिश करना ।

(१०) जब किसी से व्यवहार या काम पड़े तो पहिले मन में सोचना कि ऐसे काम में अपना मन दूसरे की तरफ़ से कैसा बर्ताव चाहता है और फिर जहाँ तक बने दूसरों के साथ वैसा ही बर्ताव करना ।

(११) जो बचन कि अपने तई कड़वे और कठोर और तान और ईर्षा बगैरा के मालूम पड़ें तो अहतियात करना कि उस किस्म के बचन आप दूसरे से न बोले, क्योंकि उसको भी वे बचन वैसे ही कड़वे और कठोर और तान के मालूम होकर उसका चित्त दुखी होगा ।

(१२) किसी की ग़ीबत में यानी पीठ पीछे बुराई न करना और न किसी दूसरे से सुनना और जो किसी अपने प्यारे को समझाना या सम्हालना मंज़ूर है, तो उसके सामने जो सच्चा हाल किसी की बुराई भलाई का होवे (और उस शख्स से अपने प्यारे को बचाना मुनासिब है) तो ऐसे हाल के कहने में दोष नहीं है ।

(१३) किसी से ईर्षा या विरोध मन में न लाना और जो कोई अपने साथ कुछ सख्ती भी करे तो उसको मालिक की मौज समझ कर जहाँ तक बने बरदाश्त करना और उससे एवज़ लेने का इरादा न करना ।

(१४) अपने मन और इन्द्रियों की जहाँ तक बने, ऐसी सम्हाल रखने की कोशिश करना कि फ़िज़ूल जगह और भोगों और पदार्थों में न दौड़ें और न उनकी पीछे गुनावन और ख़्याल उठाना, नहीं तो अभ्यास में खलल पड़ेगा ।

(१५) खान पान वगैरा में अहतियात मुनासिब रखनी और जहाँ तक मुमकिन होवे, भोगों की इच्छा न उठानी। अनिच्छित और मौज से जो प्राप्त होवे, उसी में ना-मुनासिब और ना-जायज़ का विचार करके बर्तना।

(१६) दुनिया और उसके कुल्ल सामान को नाशमान और सच्चा संगी न समझ कर उसकी फ़िज़ूल चाह न उठानी और जो सामान मौज से मुयस्सर आवे, उसका अपने मन में अहंकार न लाना और दीनता और ग़रीबी हमेशा चित्त में रखनी।

(१७) दुनिया के अमीर और बड़े आदमियों से बे ज़रूरत मिलने की आदत न करे।

(१८) ख़ुशामदी और स्तुति करने वालों की बातें चित्त देकर न सुने और उनकी झूठी तारीफ़ पर अपने मन में न फूले, बल्कि उनको फ़ौरन ख़ुशामद और तारीफ़ की बातें बनाने से मना कर दे।

(१९) दुनियादारों और कपटी भक्तों से मेल कम करना, नहीं तो यह धोखा देकर भक्ति की रीत और उसके कामों में बर्ताव करने में कुछ न कुछ विघ्न डालेंगे।

(२०) भक्ति की कार्रवाई में नुमायश और दिखावे और अपनी तारीफ़ कराने की नज़र से कोई काम न करना क्योंकि उसका फल बहुत ओछा है। मुनासिब यह है कि जो काम करे, वह मालिक और सतगुरु की प्रसन्नता के लिये करे कि उसमें भक्ति और प्रेम की तरक्की होगी।

(२१) मन और माया के छल और लुभाव से राधास्वामी दयाल और सतगुरु का बल लेकर जहाँ तक बने, होशियार रहना, क्योंकि साधन अवस्था में यह अकसर विघ्न डालते हैं और कनक कामिनी की चाट दिखला कर सच्चे अभ्यासी को रास्ते में रोकते हैं।

(२२) जिस क़दर अपने से बिला दिक्क़त बन सके, जीवों के हित और उपकार में मदद देना, लेकिन सतगुरु और प्रेमी जन की सेवा मुक़द्दम समझना यानी उसकी मुख्यता चित्त में रखना।

(२३) प्रेमी और भक्त जन का भक्ति के क़ायदों के मुआफ़िक़ कार्रवाई और सेवा वग़ैरा में उमंग के साथ संग देना और आप भी भक्ति की रीत में बर्तना।

(२४) संसारी लोगों का डर और शर्म करके भक्ति की कार्रवाई नहीं छोड़ना।

(२५) सतगुरु और प्रेमियों से अन्तर और बाहर सफ़ाई से बर्तना और कपट न करना।

(२६) अपने परमार्थ की तरक्की की चिन्ता और फ़िक्र दिल में हमेशा रखना और जिस कार्रवाई में फ़ायदा मालूम होवे वही काम करना।

(२७) मालिक की याद दिल में जिस क़दर बन सके, बढ़ाना।

(२८) कुल्ल-मालिक और सतगुरु की प्रसन्नता, जैसे मुमकिन होवे, हासिल करना और इस बात का दिल में खौफ़ और ख़याल रखना कि कोई काम ऐसा न बने कि जो उनकी मौज और मरज़ी और पसन्द के बर-ख़िलाफ़ होवे।

(२९) अभ्यास के वक्त जहाँ तक बने, कुल्ल-मालिक राधास्वामी दयाल और सतगुरु की दया का बल लेकर संसारी ख्यालों को मन में न आने देना और जो आवें तो हटाना।

(३०) वक्तन फ़वक्तन चरन रस लेते रहना और अभ्यास जितनी दफ़े (चाहे थोड़ी देर हो) दिन रात में बन सके, दुरुस्ती से करते रहना, यहाँ तक कि उसका किसी क़दर आधार हो जावे।

२९ - इस दुनिया में भूल और भरम और ग़फ़लत का बड़ा ज़ोर है। इस सबब से यह जितने अंग कि ऊपर वर्णन किये गये, पढ़ कर या सुन कर किसी शख़्स में आसानी से नहीं आ सकते हैं जब तक कि (१) चेत कर अन्तर और बाहर सतसंग न किया जावेगा और (२) जनम मरन और देहियों के साथ दुख सुख भोगने का ख़ौफ़ मन में न आवेगा और (३) दुनिया और उसके सामान को नाशमान और मालिक यानी कुल्ल करतार की क़ुदरत और कारीगरी को प्रकट देख कर, उसका खोज और उसके धाम में पहुँच कर उसके दर्शनों का शौक़ पैदा न होवेगा।

३० - जब ऐसा ख़ौफ़ और शौक़ पैदा होगा, तब सतगुरु और सतसंग की तलाश करके उसमें शामिल होगा और बचनों को चित्त से सुन कर और विचार कर उनके मुआफ़िक़ कार्रवाई करने की हिम्मत और इरादा मज़बूत करेगा, तब अलबत्ता यह शुभ अंग आहिस्ता २ आते जावेंगे और विकारी और नाक़िस अंग जो सच्चे परमार्थ के हासिल होने में विघ्न कारक हैं, दूर होते जावेंगे।

३१ - अब मालूम करना चाहिये कि बिना मेहर और दया कुल्ल-मालिक राधास्वामी दयाल के ऐसा खौफ़ और शौक़ जिसका ऊपर जिक्र लिखा गया और खोज सतगुरु और सतसंग का किसी के दिल में पैदा नहीं हो सकता और जिसके दिल में ऐसा खौफ़ और शौक़ और खोज दुनिया के हालात और कारोबार पर नज़र करके और मौत का ख़्याल लाकर पैदा हुआ उसी को मेहरी और संस्कारी और अधिकारी समझना चाहिये और उसी से सच्चे परमार्थ की कार्रवाई दुरुस्ती से बन पड़ेगी और वही शख्स दुनिया के रस्मी और झूठे परमार्थ से सच्ची नफ़रत करेगा।

३२ - जिस मेहर और दया का जिक्र ऊपर हुआ, यह प्रथम दर्जे यानी शुरू की समझना चाहिये और वही मेहर और दया ऐसे शौकीन जीव को सतगुरु और सतसंग से मिला देगी और वही मेहर और दया उसकी परमार्थी कार्रवाई के साथ दिन दिन बढ़ती जावेगी यानी वह शख्स दया के बल से शुभ अंगों को ग्रहण करता जावेगा और नाक़िस और विकारी अंगों को आहिस्ता २ छोड़ता जावेगा और अन्तर में अभ्यास करके उसको रस और आनन्द मिलता जावेगा और इस तरह उसकी ताक़त और परमार्थी शौक़ और भक्ति की कार्रवाई दिन दिन बढ़ती जावेगी और फिर उसी का नाम सच्चा प्रेमी समझना चाहिये।

३३ - ऐसे पूरे अधिकारी और प्रेमी जीव के दिल में तेज़ खटक अपने सच्चे उद्धार और प्राप्ति दर्शन कुल्ल-मालिक की पैदा होगी और दिन दिन ज़्यादा तेज़ होती जावेगी और उसके साथ बैराग और अनुराग भी

उसके चित्त में बढ़ते और पकते जावेंगे और राधास्वामी दयाल के चरनों की सरन भी गहरी और मज़बूत होती जावेगी और फिर ऐसे प्रेमी पर राधास्वामी दयाल खास दया फ़रमा कर उसकी सुरत को अन्तर में चढ़ावेंगे और माया और काल के घेर से निकाल कर रफ़्ता रफ़्ता एक दिन धुर मुक़ाम में पहुँचा कर उसका कारज पूरा कर देंगे यानी अपने दर्शन का परम आनन्द और बिलास बख़्शेंगे।

३४ - मालूम होवे कि जो कोई इस बचन को पढ़ कर या सुन कर ऐसा ख़्याल करेगा कि बग़ैर दया के कुछ नहीं हो सकता है और इस वास्ते मुझ को कुछ करना ज़रूर नहीं है, जो कुछ करनी दरकार होगी वह दया आप करा लेगी तो ऐसी समझ धारन करने वाले पर दया किसी तरह से नहीं आवेगी और वह आलसियों और काहिलों में शुमार किया जावेगा।

३५ - इस वास्ते सब जीवों को मुनासिब और लाज़िम है कि दुनिया का हाल ग़ौर से देख कर थोड़ा बहुत ख़ौफ़ और शौक़ मन में लाकर, तलाश सतगुरु और सतसंग की इस नज़र से कि उनको पता और भेद कुल्ल-मालिक और उसके निज धाम का, जहाँ हमेशा का सुख और आनन्द प्राप्त होवे और दुख़ों से क़तई बचाव हो जावे, करें और जब वे मिल जावें तब उनके बचन सुन कर और उपदेश लेकर, उनकी हिदायत के मुआफ़िक़ शौक़ और मेहनत के साथ कार्रवाई शुरू करें और विकारी अंगों से डर कर और शुभ अंगों की प्राप्ति की चाह उठा कर, जो जतन कि बताया जावे, उस की कार्रवाई जहाँ तक मुमकिन होवे,

दुरुस्ती से करने का सच्चा इरादा और कोशिश करें तब राधास्वामी दयाल अपनी दया का बल देकर जिस क़दर कार्रवाई ज़रूरी और मुनासिब है, कराते जावेंगे और आहिस्ता आहिस्ता एक दिन उनका पूरा काम बनावेंगे, जैसा कि इन कड़ियों में लिखा है।

॥ कड़ी ॥

मेहर दया करनी करवाई।
करनी कर बहु मेहर बढ़ाई॥
करनी मेहर संग दोउ चलते।
तब फल पूरा चढ़ चढ़ लेते॥

३६ - और जो कोई ऊपर के लिखे के मुआफ़िक हिम्मत और इरादा मज़बूत करके, कार्रवाई परमार्थ की अपने जीव के कल्याण के वास्ते शुरू नहीं करेंगे, वे खास मेहर और दया से ख़ाली रहेंगे और फिर उनका काम भी जैसा चाहिये, दुरुस्ती से पूरा नहीं बनेगा।

बचन १८

राधास्वामी मत और सुरत शब्द अभ्यास की महिमा और वर्णन बड़-भागता उन जीवों की जो प्रीत और प्रतीत सहित अभ्यास कर रहे हैं॥

१ - राधास्वामी मत सब से ऊँचा और गहरा है और उसका अभ्यास सुरत शब्द जोग का, सीधा और सहज और धुर पहुँचाने वाला है। इससे बढ़ कर कोई जुगत और अभ्यास रचना भर में नहीं है और इस को

कुल्ल-मालिक राधास्वामी दयाल ने इस समय में जीवों पर अति दया कर के आप प्रकट किया।

२ - राधास्वामी मत में सच्चे कुल्ल-मालिक राधास्वामी का भेद वर्णन किया है और उनका निज धाम ऊँचे से ऊँचे देश में समझाया है और अपनी धारों यानी किरनियों के द्वारे या वसीले से वे सब जगह मौजूद हैं, पर सिंहासन यानी तख्त ऊँचे से ऊँचे धाम में है, जो कि अपार और अनन्त और अगाध और अथाह और अकह है।

३ - रचना में सामान्य और विशेष चैतन्य का भेद ब-सबब हायल होने माया के परदों के साफ़ नज़र आता है, फिर राधास्वामी धाम महा विशेष चैतन्य का मुक़ाम है, जो कि महा निर्मल और महा आनन्द और महा प्रेम स्वरूप है और माया का जहाँ नाम और निशान भी नहीं है, क्योंकि यह वहाँ से नीचे के देश में प्रकट हुई और उस देश में रचना के होने से पहिले चैतन्य का ग़िलाफ़ हो रही थी, यानी बतौर तह के उसको ढके हुई थी।

४ - जितने मत कि दुनिया में जारी हैं, वे माया के घेर यानी हद्द में खतम हो गये, और राधास्वामी मत का सिद्धान्त निर्मल चैतन्य यानी दयाल देश में सच्चे कुल्ल-मालिक का निज धाम है और वहीं पहुँच कर सुरत का सच्चा और पूरा उद्धार यानी माया के जाल से निरवार और जनम मरन से छुटकारा हो सकता है और बाक़ी माया के देश में चाहे जैसे बढ़ से बढ़ कर सुख प्राप्त हो जावें, पर जनम मरन का चक्कर हमेशा जारी रहेगा।

५ - सुरत शब्द मार्ग से मतलब यह है कि सुरत यानी रूह को जो कुल्ल-मालिक राधास्वामी दयाल की अंस है और जो प्रथम धार और धुन रूप होकर राधास्वामी धाम से निकली और जगह जगह मंडल बाँध कर रचना करती हुई पिंड में उतर कर ठहरी है, शब्द यानी धुन की धार के साथ मिला कर उलटाना, और कुल्ल मंडलों के पार निज धाम में पहुँचा कर विश्राम देना ।

६ - शब्द या धुन से मतलब चैतन्य की धार से है जो असल में कुल्ल रचना की करता है और वही धार जब पिंड में आकर ठहरी, उस का नाम सुरत हुआ और ब-सबब उलट जाने इस की तवज्जह के बाहर की तरफ़ भोगों और पदार्थों में और नीचे की तरफ़ पिंड में, इस का बंधन देह और दुनिया में हो गया है। जो कोई भेद समझ कर और जुक्ति का उपदेश लेकर सुरत का रुख इन तरफ़ों से मोड़ कर ऊपर यानी इसके निज घर की तरफ़ धुन की डोर पकड़ कर यानी शब्द को चित्त लगा कर सुनते हुए प्रेम और शौक के साथ चलाना शुरू करे, तो वह राधास्वामी दयाल की दया और सतगुरु की मदद और कृपा से आहिस्ता आहिस्ता एक दिन माया की हद्द के पार अपने निज घर में पहुँच सकता है और जनम मरन और देहियों के दुख सुख से बच कर परम और अमर आनन्द को प्राप्त हो सकता है। यह फल सुरत शब्द जोग के अभ्यास का है।

७ - और कोई जुगत या अभ्यास कर के सुरत निज घर यानी धुर धाम में नहीं पहुँच सकती, क्योंकि आदि जहूर चैतन्य का शब्द है और यही कुल्ल रचना

का करता और उस की जान है। फिर इस धार को पकड़ के धुर धाम में पहुँचना मुमकिन है। और जितनी धारें हैं, वह माया के घेर से निकलीं और वहीं खतम हो गईं। उन में से कोई माया की हद्द के पार नहीं जा सकती है। और जो कि शब्द ही की धार चैतन्य और जान की धार और कुल्ल रचना की करतार है, इस वास्ते सुरत शब्द मार्ग से बढ़ कर कोई अभ्यास रचना भर में नहीं है।

८ - और जो कि सुरत शब्द अभ्यास में प्राणों के रोकने या खींचने की कुछ ज़रूरत नहीं है, इस सबब से वह अब ऐसा आसान कर दिया गया है कि जो सच्चा शौक़ और प्रेम होवे तो स्त्री और पुरुष लड़का और जवान और बूढ़ा सब उसको जो थोड़ा बहुत शौक़ और प्रेम होवे, तो बगैर तकलीफ़ और ख़तरे के कमा सकते हैं और थोड़े दिनों में उसका फल और फ़ायदा देख कर और नित अभ्यास जारी रख कर, अपना परमार्थी भाग जगा और बढ़ा सकते हैं।

९ - जो भेद कुल्ल-मालिक और रास्ते के मुक़ामों के मालिकों का, और भी सुरत यानी जीव का, और तरीक़ा उस को उलटा कर फिर निज धाम में पहुँचाने का शब्द को सुन कर, राधास्वामी मत में खोल कर कहा है, वह किसी मत में जो कि आज कल जारी हैं, पाया नहीं जाता और न बहुत से सवालों के जवाब जिन से पूरी तसल्ली हो जावे, सिवाय राधास्वामी मत के और किसी मत में मिल सकते हैं, इस वास्ते जो कोई कि इस मत के भेद और हाल को अच्छी तरह निर्णय करके समझ लेवे, उसकी गति कुल्ल जीवों से

बढ़कर हो जावेगी यानी कुल्ल विद्यावान और चतुरा और सर्व मतों के आचार्य और पेशवा, उसको असल परमार्थ से बे-ख़बर और नादान नज़र आवेंगे और जबकि वह अभ्यास सुरत शब्द जोग का प्रेम और शौक के साथ शुरू करेगा, तो उसके फ़ायदे का कुछ बयान नहीं हो सकता है यानी वह राधास्वामी दयाल की मेहर से एक दिन कुल्ल रचना को पार करके, महा प्रेम और महा आनन्द के धाम में पहुँच कर, जनम मरन के कष्ट और क्लेश से रहित हो जावेगा ।

१० - बड़ी ख़ूबी और बड़ाई राधास्वामी मत और उसके अभ्यास की यह है कि इस में सब जीव किसी देश और किसी हालत और किसी पेशा और किसी मज़हब में होवें और चाहे गृहस्थ में रह कर रोज़गार करते होवें या विरक्त या आज़ाद होवें, इस मत में शामिल होकर उसका अभ्यास, जो थोड़ा भी शौक और प्रेम रखते हैं, आसानी के साथ कर सकते हैं और कोई दिन में थोड़ा बहुत उसका रस और आनन्द अपने अंतर में हासिल कर सकते हैं ।

११ - यह मत और इसका अभ्यास अन्तरी और रूहानी है । अभ्यासी को इख़्तियार है कि चाहे जिस वक़्त और चाहे जहाँ एकान्त में आराम के साथ बैठ कर, और जो बैठा न जावे तो लेट कर, (बग़ैर दूसरे शख़्स के जानने के) अभ्यास कर सकता है और यह बहुत ज़रूर नहीं है कि वह अपनी कोई ज़ाहिरी रस्म या क़ायदे या व्यवहार को बदले, बशर्ते कि उस कार्रवाई से उसके ज़ाती फ़ायदे के मतलब से, किसी को किसी किस्म का दुख या नुक़सान न पहुँचता होवे ।

१२ - राधास्वामी मत और उसके अभ्यास के आप कुल्ल-मालिक राधास्वामी दयाल और संत सतगुरु रक्षक और निगहबान हैं यानी जो कोई सच्चे मन से थोड़ा शौक लेकर, थोड़ी बहुत प्रतीत के साथ इस मत को कबूल करके सुरत शब्द के अभ्यास में लगेगा, उस पर राधास्वामी दयाल और संत सतगुरु आप दया फ़रमाते हैं और अन्तर में परचे और मदद देते हैं कि जिस को परख कर अभ्यासी का शौक आहिस्ता २ बढ़ता जाता है और प्रीत और प्रतीत चरणों में और भी अभ्यास की जुगत में बढ़ती जाती है।

१३ - और जो कि मतलब और मक़सद राधास्वामी मत और उसके अभ्यास का यह है कि मन और सुरत दिन दिन अपने पिंड में बैठक के स्थान से ऊँचे की तरफ़ सिमटते और सरकते जावें और ऊँचे देश के शब्द और स्वरूप से मिल कर, दिन दिन रस और आनन्द ज़्यादा से ज़्यादा पाते जावें, तो जिस क़दर अपनी बैठक के मुक़ाम से हटते जावेंगे उसी क़दर दुनिया और उसके सामान की तरफ़ से चित्त उपराम होता जावेगा और राधास्वामी दयाल और सतगुरु के चरणों में प्रीत और प्रतीत बढ़ती और पकती जावेगी। यही निशान सच्चे अभ्यास और सबूत सच्चे उद्धार का है।

१४ - यह बात अच्छी तरह से हर एक जीव को जो राधास्वामी मत में शामिल होवे, समझना चाहिये, कि इस मत के अभ्यासी पर ज्यों ज्यों वह अभ्यास करता जावेगा, वही हालत गुज़रती जावेगी जो कि मरने के वक़्त जीवों पर जब कि रूह का खिंचाव दिमाग़ की तरफ़ होता है, गुज़रती है यानी सहज सहज आँखों की

पुतली को कि जिस में रूह की धार ठहर कर देह और दुनिया का काम कर रही है, अन्दर और ऊपर की तरफ उलटाया जाता है, और जिस क़दर यह काम दुरुस्ती से बनता जाता है, उसी क़दर सुरत देह और दुनिया से न्यारी होती जाती है और इधर के बंधन ढीले होते जाते हैं। जब ऐसी हालत इस ज़िन्दगी में होने लगी और कुल्ल-मालिक राधास्वामी दयाल की दया और उनका जलवा अन्तर में मालूम होने लगा और संसार के भोग बिलास और मान बढ़ाई से चित्त थोड़ा बहुत हट कर अंतर अभ्यास यानी चरणों में ज़्यादा शौक और प्रेम के साथ लगने लगा तो इस से ज़्यादा और क्या सबूत सच्चे उद्धार का दरकार है।

१५ - सच्चे प्रेमी अभ्यासी को ऊपर की लिखी हुई हालत और कैफ़ियत से साफ़ यकीन होता जावेगा कि इसी सुरत शब्द मार्ग की कमाई से एक दिन पूरा काम बन जावेगा और यह कि इस मार्ग का सूत कुल्ल-मालिक राधास्वामी दयाल के चरणों से लगा हुआ है और इस मार्ग की कमाई करने वाले की वे आप रक्षा फ़रमाते हैं और ख़ास दया उस पर फ़रमा कर दिन दिन उसकी तरक्की में मदद देते हैं, फिर उसकी प्रीत और प्रतीत चरणों में ज़रूर बढ़ेगी और पुख़्ता होती जावेगी और दुनिया और उसके सामान से जो कि नाशमान है और उसमें रस और आनन्द बहुत थोड़ा और दुख के साथ मिला हुआ है, ज़रूर अभावता और उदासीनता होती जावेगी।

१६ - सच्चे प्रेमी अभ्यासी को राधास्वामी दयाल अपनी मेहर और दया से जब तब शब्द की असली

धुन सुना कर और अपना प्रकाश स्वरूप दिखा कर या सतगुरु रूप में दर्शन देकर, सुरत शब्द मार्ग की बड़ाई और अपनी दया की जाँच और यकीन कराते हैं कि जिससे उसको साफ़ मालूम हो जावे कि वे हर दम उसके अंग संग हैं और जब जब ज़रूरत होवेगी, उसकी मदद फ़रमावेंगे और उसकी सुरत को सब बंधन ढीले कर के और अपनी गोद में बैठा कर यानी अपने संग लेकर और ऊँचे देश में चढ़ा कर एक दिन निज घर में पहुँचा देंगे।

१७ - सुरत की चढ़ाई पिंड के परे यकायक और जल्दी नहीं हो सकती, क्योंकि इसमें बहुत हर्ज और नुक़सान और तकलीफ़ पैदा होने का ख़ौफ़ है, लेकिन आहिस्ता २ कार्रवाई जारी रहने से अभ्यासी का बहुत फ़ायदा है यानी उसको आनन्द और सरूर हज़म होता जावेगा और मस्ती और इधर से बेहोशी नहीं होवेगी और दोनों काम दुनिया और परमार्थ के किसी दर्जे तक जारी रहेंगे और अभ्यास की तरक्की भी बराबर होती जावेगी।

१८ - इस वास्ते सुरत शब्द मार्ग के अभ्यासी को मुनासिब और लाज़िम है कि अपना अभ्यास प्रीत और प्रतीत के साथ बराबर जारी रखे और जल्दी और शिताबी न करे और न बहुत घबराहट और बेकली जिससे कि ना-उम्मेदी और निरासता पैदा होवे, मन में आने देवे, बल्कि दया का हाल दिन २ मुलाहिज़ा करके चित्त में दृढ़ विश्वास रखे कि राधास्वामी दयाल उसको किसी हालत में नहीं छोड़ेंगे और उसकी ख़बरगीरी और सम्हाल करते हुए एक दिन ज़रूर धुर घर में पहुँचा देंगे।

१९ - अब ख्याल करना चाहिये कि जिस शख्स का सच्चा और पक्का इरादा दयाल देश में पहुँचने का है और दुनिया और उसके सामान से चित्त किसी क़दर उपराम हो गया है और माया की हद्द में जिस क़दर कि रचना है, उसमें वह चित्त से ठहरना नहीं चाहता है और राधास्वामी दयाल के शब्द स्वरूप, और भी सतगुरु रूप में, जिसका प्यार है और ऊँचे देश और धुर धाम में पहुँच कर इन स्वरूपों के दर्शन का आनन्द और बिलास लेने को जिसके दिल में चाह और तड़प लग रही है और माया के मसाले की देहियों से जिसको किसी क़दर नफ़रत हो गई है, तो ऐसा प्रेमी अभ्यासी किस तरह माया की हद्द में ठहर सकता है, वह तो ज़रूर सतगुरु स्वरूप और शब्द के साथ लिपट कर और दयाल देश में पहुँच कर विश्राम करेगा, चाहे यह काम एक जनम में पूरा होवे या दो में और उस सूरत में वह कुछ अरसा संतों के दसवें द्वार यानी सुन्न में जो कि माया की हद्द के पार है, क़याम करेगा और दूसरे जनम में सतगुरु के संग आकर और उत्तम कुल में जनम ले कर फिर वही सुरत शब्द मार्ग का अभ्यास जहाँ से छोड़ा है, शुरू करके अपना काम पूरा बनावेगा यानी संत गति को प्राप्त होकर राधास्वामी के चरनों में बासा पावेगा ।

२० - और जो शौक और प्रेम किसी क़दर हलका रहा और करनी भी उसी मुआफ़िक़ बनती रही तो तीन जनम में कारज बनेगा और इस सूरत में पहिले जनम में सहसदलकँवल के ऊपर फिर दूसरे जनम में दसवें द्वार में कोई दिन ठहर कर, तीसरे जनम में दयाल देश में पहुँचेगा और हर जनम में उत्तम कुल में पैदा होकर

और सतगुरु से मिल कर ब-दस्तूर अपना अभ्यास सुरत शब्द मार्ग का जारी रखेगा और प्रीत प्रतीत और शौक हर जनम में बढ़ता जावेगा।

२१ - ऊपर के बयान से मालूम होगा कि किस कदर महिमा और भारी गति राधास्वामी मत के अभ्यासी की है यानी वह एक दिन आत्मा और परमात्मा और ईश्वर और परमेश्वर और ब्रह्म और पारब्रह्म के धाम के ऊपर चढ़ कर और दयाल देश में पहुँच कर संत और परम संत गति को प्राप्त हो सकता है और तब उसकी गति इन सब से ज़्यादा और भारी हो जावेगी। अब जीवों को इखितयार है कि राधास्वामी मत के भेद को सुन कर और ऐसे भारी दरजे के हासिल करने के वास्ते सतगुरु और राधास्वामी दयाल की सच्ची सरन लेकर सुरत शब्द मार्ग के अभ्यास में दिलो जान से कोशिश करें और चाहे किसी मुक़ाम का माया की हद्द में इष्ट बाँध कर और वहाँ की जैसी कुछ कार्रवाई है, उसके मुआफ़िक़ अमल दरामद करके तिरलोकी के ऊँचे देश में रहें और चाहे दुनिया और उसके भोग बिलास में अटक कर स्वर्ग और मृत्युलोक की ऊँची नीची जोनों में भरमते रहें।

बचन १९

वर्णन हाल मन की तरंगों और ख़्यालों का जो कि कर्म भर्म के सूक्ष्म रूप हैं और यह कि जब तक इनकी कमी और सफ़ाई न

होगी, तब तक मन और सुरत दुरुस्ती से अभ्यास में नहीं लगेंगे और प्रेम की तरक्की नहीं होगी और जतन काटने उन ख्यालों और तरंगों और कर्मों का।।

हाल पैदा होने और बिस्तार पाने मन के ख्यालों और तरंगों का

१ - मन का कायदा है कि जब इस में किसी तरंग की हिलोर उठती है, तब धार खड़ी होकर उस इन्द्रिय की तरफ़ को जिसके भोग की तरंग उठी है, रवाँ होती है और जो वह भोग बाहर मौजूद होवे तो उस से मिल कर जैसा कुछ कि उसका रस है, मन को पहुँचाती है और जो वह भोग इत्तिफ़ाक़ से उस वक़्त मौजूद नहीं है तो मन उसका अनुमान करके अपनी धार के वसीले से जो इन्द्रिय घाट तक आई है, ख्याली रस लेता है और उस वक़्त उस भोग के रस का रूप हो जाता है और कोई दूसरा ख्याल उस वक़्त नहीं रहता है और फिर उस भोग के हासिल करने के निमित्त अनेक तरह के जतन सोचता है और किसी क़दर वक़्त अपना इसी गुनावन में खर्च करके और इरादा उस जतन के करने का बाँध कर उस ख्याल को छोड़ देता है।

२ - जिस क़दर असें तक कि मन इसी गुनावन और ख्याल में लगा रहा, उस ख्याल और इरादे का कि जो उसने वास्ते जतन करने के किया, मनाकाश में गहरा नक्श पड़ जाता है और फिर वही नक्श उस इरादे के मुआफ़िक़ मन से बाहर कार्रवाई वास्ते प्राप्ति उस भोग के करावेगा और जब वह भोग प्राप्त होगा,

तब निहायत हर्ष और खुशी के साथ उस भोग में लिपट कर उसका रस लेगा और फिर इस कार्रवाई का भी नक्श मनाकाश में ब-दस्तूर पड़ेगा और वह बार २ उस भोग के रस की याद दिला कर और हिलोर उठा कर ब-दस्तूर कार्रवाई और जतन यानी अंतरी और बाहरी कर्म करावेगा और इसी तरह कर्मों का सिलसिला बढ़ता जावेगा।

३ - कुल इन्द्रियों के भोगों की चाह का पैदा होना और उनके प्राप्ति के लिये इरादा और फिर जतन का करना और उसके सुफल होने पर भोगों का रस लेना और फिर बारम्बार उसी किस्म की तरंगें उठाना और उनके पूरे होने के वास्ते तदबीर और जतन करना, यही सिलसिला कर्म पैदा करता है और इसी कार्रवाई के नक्श पर नक्श अंतर में जमा होते जाते हैं और इसी का नाम कर्मों का दफ़्तर है।

४ - यह तरंगें और उनके पूरे करने के वास्ते जो कुछ कि कार्रवाई की जावे, वह औरों के भोग बिलास देख कर या सुन कर या उनका हाल पढ़ कर पैदा होती हैं या अपने मन में नई उचंग उठा कर ज़ाहिर होती हैं और इनके सिलसिले की कोई हद्द नहीं है यानी जिस क़दर सामान मुयस्सर आवे और जैसा संग मिल जावे तो इस किस्म की तरंगें मिस्ल आरायश मकान व सवारी और लिबास और ज़ेवर और जमा करने धन और माल और बढ़ाने अनेक तरह के सामान वगैरा के और लगाने बागात और बढ़ाने सामान ऐश और आराम और करना अनेक तरह के काम नामवरी और यादगार

के, बे-शुमार पैदा होती हैं और इस तरह कर्मों का दफ़्तर भी बहुत भारी हो जाता है।

५ - यही सब नक़्श जिनको कर्मों का दफ़्तर कहा गया है, बराबर जीव से कर्म के बाद कर्म बे-तादाद कराते हैं और हर एक कर्म के सुख और दुख का भोग थोड़ा बहुत वक़्त तरंग उठाने और उसका ख़्याल करने और फिर उसका भोग करने के मन को अंतर और बाहर मिलता है और जिस क़दर कि शौक़ और ज़ोर के साथ कोई कर्म किया गया है, चाहे वह आप को या दूसरों को सुखदाई है या दुखदाई, उसी क़दर मज़बूत नक़्श उसका दिल में पड़ेगा और आइन्दा वह उसी तरह का एवज़ यानी फल अन्तर और बाहर देवेगा यानी अंतर में तो वक़्त सख़्त तकलीफ़ और मौत के जब कि सुरत यानी रूह की धार का खिंचाव ऊपर की तरफ़ होवेगा और वह उन नक़्शों के मुक़ाम से गुज़र करेगी, तब वे नक़्श ज़िन्दा होकर उसको कुछ देर अटकावेंगे और जैसा कुछ कि उनका भोग है (सुख या दुख और रस या तकलीफ़) उसी मुआफ़िक़ फल देवेंगे और उस वक़्त सुरत यानी जीव जो कि संसारी है, कोई जतन उस दुख के हटाने का नहीं कर सकेगा और इसी तरह जब बाहर दुखदाई कर्मों का एवज़ मिलेगा, चाहे वह बतौर रोग या सोग के होवे या दूसरे के हाथ से (जिसको इस शख़्स ने साबिक़ में दुख दिया है) तकलीफ़ पहुँचे, उसका पूरा फल भोगना पड़ेगा और चाहे जिस क़दर जतन और तदबीर की जावे वह तकलीफ़ और दुख बग़ैर पूरा भोग दिये नहीं हटेगी।

६ - और इसी तरह सुखदाई कर्मों का भोग अन्तर और बाहर मिलेगा और जो वह कर्म पूरे हैं तो बाहर बगैर जतन या तदबीर करने के उनका फल सुख रूप सहज में प्राप्त होगा और जो अधूरे हैं तो थोड़ा जतन और मेहनत करके हासिल होगा।

७ - यह थोड़ा सा हाल शुरूआत और तरक्की सिलसिला कर्मों का बयान किया गया है। इसको बिस्तार करके कुल्ल कर्मों का हाल वक्त उनके बीजा पड़ने से और फिर ज़हूर करने और तरक्की पाने तक समझ लेना चाहिये। यही माया का जंजाल है कि अनेक तरह के भोग और पदार्थ पेश करके और उनमें जीव को लुभा कर कर्मों के चक्कर में डालती है कि फिर जिसका सिलसिला दूर तक जारी रहे और उससे निकलना मुशकिल हो जावे और माया के घेर में बारम्बार देह धारण करके अपनी करनी और इरादे का फल भोगता रहे।

८ - एक मिसाल दी जाती है कि जिससे ऊपर का लिखा हुआ हाल आसानी से समझ में आ जावे। जैसे कोई शख्स किसी की शादी की महफिल में गया और वहाँ रोशनी और फर्श वगैरा और फुलवार की आरायश और आतिश-बाजी वगैरा देख कर मन में खुश हुआ और इरादा किया कि अपने लड़के की शादी में जो सामान मुयस्सर आवे तो उसी मुआफ़िक़ महफ़िल आरास्ता करे और फिर इस इरादे के पूरा करने के वास्ते अनेक जतन और मेहनत करके धन का पैदा करना और जोड़ना शुरू किया और जब वक्त आया, तब जिस क़दर कि सामान मुयस्सर हो सका, थोड़ी

बहुत उसी के मुआफ़िक जैसा कि देखा था, महफ़िल तैयार की और जब उसकी तारीफ़ हुई, तब फिर इरादा किया कि आइन्दा उससे भी बढ़कर काम करे। इसी तरह सिलसिला इस कर्म का बढ़ता चला और फिर मालूम नहीं कि कब तक उसकी ज़िन्दगी में जारी रहे और जो सामान कि मुयस्सर आने में कमी रही तो रंज और अफ़सोस भोगना पड़ा और फिर भी उस इरादे को और उसके पूरा करने के वास्ते जतन और मेहनत को न छोड़ा यानी जो इस जनम में ख़ातिरख़्वाह काम न बना, तो उस की आसा दूसरे जनम में बाकी रही और फिर वही जतन और मेहनत करने लगा। इस तरह वह सिलसिला ब-दस्तूर जारी रहा। यह मिसाल बहुत थोड़े से हाल की है, लेकिन जीवों के मन में बे-शुमार तरंगें दुनिया के भोग बिलास और नामवरी की उठती रहती हैं और जो एक पूरी यानी ख़तम हो गई, तो फिर दूसरी और तीसरी पैदा हो गई, इस तरह कर्मों का चक्कर कभी ख़तम नहीं होता।

९ - जो कोई कहे कि कर्मों का नक्श कैसे पड़ता है, तो उसका हाल यह है कि जैसे अक्सी तसवीर खींचने वाला यानी फोटोग्राफर जब तसवीर खींचता है, तब सूरज की किरन की मदद से अक्स शीशे पर पड़ता है, इसी तरह सुरत चैतन्य की रोशनी की मदद से मनाकाश में जो कि मुआफ़िक शीशे के है, जीव के ख़्याल और कर्मों का नक्श पड़ता है, बल्कि बाहर के आकाश में भी अक्सी तसवीर खिंच जाती है, चुनांचे समुद्र के किनारे के रहने वाले, वक्त सुबह या करीब शाम के आने वाले जहाज़ का अक्स आकाश में देख

कर मालूम कर लेते हैं कि फ़लाना जहाज़ थोड़े अर्से में आने वाला है।

१० - सिवाय इसके यह भी कैफ़ियत रोज़मर्रा जीवों पर गुज़र रही है यानी जब कोई कुछ मज़मून या कलाम लिखना चाहता है या मकान बनाना चाहता है या मुसव्विर कोई तसवीर खींचना चाहता है या और कोई कारीगर कोई चीज़ बनाना चाहता है, तो वह पहिले उस को अपने मन में सोचता है और उस सोचने के वक़्त नक्श या ख़ाका उस मज़मून या मकान या तसवीर या चीज़ वगैरा का मनाकाश में लिख जाता है, पीछे उस का नमूना वह बाहर लिखता है या बनाता है, ऐसे ही सब काम और ख़्यालों का हाल समझ लेना चाहिये कि पहिले उनका नक्श मनाकाश में पड़ता है और फिर इन्द्रियों के वसीले से उनकी सुरत बाहर ज़ाहिर होती है।

जतन छुटकारा करने का कर्मों के चक्र से

११ - अब ग़ौर करने की बात है कि ऐसे कर्म के चक्र और जंजाल से जीव का छुटकारा कैसा मुशकिल है, सो सच्चा और पूरा निरवार बगैर राधास्वामी दयाल की सरन लेने और उनकी जुगत के अभ्यास करने के और किसी तरह मुमकिन नहीं है और वह जुगत सुरत शब्द जोग है जिस की कमाई करने से तीनों किस्म के कर्म यानी संचित प्रारब्ध और क्रियमान का सिलसिला सहज में कट सकता है और कुल्ल कर्मों का हिसाब कोई दिन में बेबाक हो सकता है।

१२ - जितने मत कि दुनिया में जारी हैं वे अक्सर तो कर्म का उपदेश करते हैं और आसा सुख की इस लोक में या स्वर्ग वगैरा में बंधवा कर, ब-दस्तूर माया के जाल और कर्म के चक्कर में फँसाते हैं। कोई २ बाहरमुख भक्ति मूरतों या निशानों की (जो कि जड़ हैं) कराते हैं और असल का भेद नहीं बताते। इस सबब से वे उपासक स्थूल और सूक्ष्म शरीर में चक्कर खाते रहते हैं और कर्म के जाल से निकलने नहीं पाते। कोई २ ग्रन्थ और पोथी पढ़ने और पढ़ाने में अटकाते हैं और कोई ईश्वर या ब्रह्म या खुदा का चिन्तवन और ध्यान कराते हैं लेकिन वह ध्यान बेठिकाने और ना-दुरुस्त रहता है क्योंकि वह ईश्वर या ब्रह्म या खुदा को अरूप करार देकर आकाश-वत सर्व व्यापक बताते हैं और ध्यानी आकाश का तसव्वुर बाँध कर इसी चैतन्य के मंडल में रहता है यानी माया के घेर के पार नहीं जा सकता और बाजे बाचक ज्ञान समझाते है यानी खुद जीव को सर्व व्यापक ब्रह्म करार देते हैं और माया और उसके सामान को मिथ्या समझ कर कहते हैं कि जाना आना कुछ नहीं है, सिर्फ इतना चाहिये कि अपने तई ब्रह्म स्वरूप मानने का विर्द^१ करें। इतनी ही कार्रवाई से जनम मरन से छुटकारा हो जाना मानते हैं। इन्होंने भी धोखा खाया और उस चैतन्य के मंडल से जो कि माया के संग रचना में फँसा हुआ है, बाहर नहीं गये।

१३ - खुलासा यह कि यह सब मत वाले और खुद इनका ब्रह्म या ईश्वर या खुदा (जो उनका सिद्धान्त

पद है) माया के घेर और चक्र में फँसा हुआ है। फिर इन लोगों का सच्चा निरवार काल और कर्म के घेर से किस तरह हो सकता है? अलबत्ता यह बात सिर्फ़ राधास्वामी मत के मानने और उसकी जुगत के कमाने से हासिल हो सकती है और इसका बयान शरह के साथ आगे लिखा जाता है।

**राधास्वामी मत के अभ्यास की कमाई से
तीनों किस्म के कर्मों का असर घटना
और दूर होना मुमकिन है**

१४ - मालूम होवे कि राधास्वामी मत का अभ्यास शब्द और स्वरूप के आसरे सुरत, रूह, की धार के अंतर में उलटाने और चढ़ाने का है और उस धार का स्थान, वक़्त जाग्रत के, आँखों की पुतली में है, सो उस धार के साथ पुतली भी उलटती है और जिस वक़्त कि पुतली और वह धार थोड़ी भी उलटती और खिंचती है, तो उसी वक़्त देह और दुनिया का होश कम हो जाता है या उसकी बिलकुल सुध नहीं रहती है और हाथ पैर ऐंठने लगते हैं और दाँती भी बंद हो जाती है और इन्द्रियाँ बल्कि मन भी शिथिल और बेकार हो जाते हैं।

१५ - जब ऐसी हालत अभ्यास कर के थोड़ी बहुत पैदा होनी शुरू हुई, तो स्थूल और सूक्ष्म यानी अंतर और बाहर कर्मों की कार्रवाई आप ही हलकी होती जावेगी और अन्तर में कुछ रस और आनन्द पाकर और मालिक की कुदरत और दया का मुलाहिज़ा कर के, अभ्यासी का चित्त संसार और उसके भोगों की तरफ़ से आप ढीला होता और हटता जावेगा और

दुनिया के रस फीके पड़ते जावेंगे और शौक तरक्की अभ्यास और हासिल करने विशेष रस का अन्तर में बढ़ता जावेगा और संसारी ख्वाहिशें घटती जावेंगी और जो ज़रूरी सामान के वास्ते यह अभ्यासी कुछ कार्रवाई, मिस्ल रोज़गार और पेशा वगैरा के, करेगा या चाह उठावेगा, तो उसमें हमेशा मालिक की मौज और दया की मुख्यता रक्खेगा और अपनी चाह को मालिक की मरज़ी के आधीन रक्खेगा। इस तरह क्रियमान कर्मों में अभ्यासी का बंधन बहुत कम या बिल्कुल नहीं होवेगा यानी सिलसिला कर्मों का आइन्दा के वास्ते बंद हो जावेगा।

१६ - प्रारब्ध कर्म उनको कहते हैं जिन का फल इस ज़िन्दगी में भोगना होगा, सो उनका असर कुल्ल-मालिक राधास्वामी दयाल की दया से बहुत हलका हो जावेगा यानी जिस क़दर अभ्यासी को अपनी सुरत को आँख के मुक़ाम से हटाने की ताक़त हासिल हुई है, उसी क़दर वह देह और दुनिया से न्यारा होता जाता है और जो कि जाग्रत में आँखों का स्थान सुरत की बैठक का है, और वही सुख दुख के भोग और कर्म करने का स्थान है, इस वास्ते जिस क़दर कि रूह की धार इस मुक़ाम से अभ्यास की मदद से हटती जावेगी, उसी क़दर दुख सुख कम व्यापेगा। इस तरह प्रारब्ध कर्म का भोग हलका और कम होता जावेगा।

१७ - अब बाकी रहे संचित कर्म जो कि अभी नक़श यानी बीज रूप मनाकाश में धरे हैं और कर्म कराने या फल देने को आइन्दा तैयार होंगे, सो यह कर्म जैसा कि अभ्यासी की सुरत मनाकाश को छेद कर ऊँचे को

चढ़ती जावेगी, रास्ते में गुनावन और ख्याल रूप पेश होकर, थोड़ी देर में अपना भोग और फल देकर नष्ट होते जावेंगे यानी जो अभ्यास शौक के साथ दुरुस्त बन पड़ा तो अभ्यासी की सुरत कुछ अर्से में मनाकाश के पार हो जावेगी और संचित कर्मों का दफ़्तर साफ़ हो जावेगा।

१८ - इस तरह राधास्वामी मत के अभ्यासी के कुल्ल कर्म एक या दो जनम में कट सकते हैं, और जो ज़रा शौक और अभ्यास सुस्त रहा और संसार के भोगों की बासना थोड़ी मन में धरी रही तो तीन जनम में ज़रूर सफ़ाई हो जावेगी और सुरत घट में ऊँचे देश में चढ़ कर शब्द और स्वरूप का रस और आनन्द लेवेगी और तब निर्मल प्रेम और उसके साथ अभ्यास भी दिन दिन बढ़ता जावेगा।

*दुनिया के ख्यालों और तरंगों को परमार्थी
चिन्तवन और उमंग के साथ बदलना चाहिये,
तब थोड़ा बहुत रस और आनन्द
अन्तर में मिलेगा*

१९ - अब समझना चाहिये कि जितने कर्म आदमी बाहर करता है, प्रथम वह अंतर में ख्याल रूप पैदा होते हैं और वही ख्याल तरंग या धार रूप होकर इन्द्रिय के मुक़ाम पर अपने भोग का रस मन को देते हैं और मन वक़्त उठने ख्याल या तरंग के, उसी तरंग और उसके भोग और रस का थोड़ा बहुत रूप हो जाता है और दूसरी बात या काम की उस वक़्त उसको कुछ सुध नहीं रहती और जब कोई उसकी तरंग के विस्तार और

उसके भोग के रस लेने में विघ्न डाले वह उस वक्त बहुत बुरा और दुश्मन नज़राई देता है और जो मदद देवे, वह प्यारा और मित्र ख्याल किया जाता है। यह हालत कुल्ल जीवों पर दुनिया में रोज़मर्रा बर्त रही है, लेकिन इसकी कार्रवाई अन्तर में इस तरह जल्द और सिलसिलेवार होती है कि किसी को उसकी ख़बर भी नहीं पड़ती है।

२० - दुनिया में जब जीव को किसी भोग का रस मिलता है तो फिर बार बार उसी रस के प्राप्ति की चाह उठा कर जतन करता है और जो इत्तिफ़ाक़ से जतन करके भी वह भोग प्राप्त न होवे, तो उसका ख़्याल उठा कर और गुनावन करके थोड़ा बहुत रस, धार के उठ कर इन्द्रिय घाट तक आने का, लेता है।

२१ - अब जो कोई सच्चा शौकीन परमार्थ का है उसको चाहिये कि अपने मन और सुरत की धार को नौ द्वार यानी इन्द्रियों के मुक़ाम से हटा कर दसवें द्वार की तरफ़ जो मस्तक में है (और जिस द्वारे से सुरत की धार पिंड में आकर नेत्रों में ठहरी है) संतों की जुगत के मुआफ़िक़ शब्द और स्वरूप के आसरे उलटाना शुरू करे यानी पहिले परमार्थी रस लेने का ख़्याल मन में उठा कर जो जुगत कि बताई गई है उसके मुआफ़िक़ अभ्यास में बैठे। तब उसके ख़्याल के मुआफ़िक़ जैसा वह तेज़ और मज़बूत होगा, मन के स्थान से धार उठ कर ऊँचे की तरफ़ रवाँ होगी और जिस क़दर कि वह चल कर रास्ते के स्थान पर ठहरेगी या उसी तरफ़ की गुनावन करती रहेगी, उसी क़दर उस धार के ऊँचे देश के चैतन्य से मिलने का रस आवेगा।

२२ - यह रस बहुत निर्मल और साफ़ है और थोड़ी सी तवज्जह अंतर में करने से मिल सकता है। जब इसकी थोड़ी बहुत कैफ़ियत मालूम होगी यानी मन को कुछ मज़ा आवेगा और उसके नशे और सरूर का रस मालूम पड़ेगा, तब बार बार उसी रस लेने के इरादे से अभ्यास करेगा और फिर यही हालत बढ़ती जावेगी यानी शौक और प्रेम दिन २ तरक्की करता जावेगा।

२३ - इस वास्ते हर एक सच्चे परमार्थी को मुनासिब है कि जब जब फ़ुरसत और मौका मिले, तब सच्ची तरंग अंतर में परमार्थी रस लेने की उठा कर अभ्यास शुरू करे और जैसे दुनिया के कामों में जब किसी काम का ख़्याल करता है तो उस वक़्त उसी का रूप हो जाता है और दूसरी बात की सुध नहीं रहती है, इसी तरह अभ्यास के वक़्त भी सिर्फ़ परमार्थी ख़्याल को पक्का करके भजन या ध्यान करे और किसी दूसरे काम या बात का जहाँ तक मुमकिन हो ख़्याल न लावे, तो ज़रूर थोड़ा बहुत रस अभ्यास में मिलेगा और फिर उसका शौक़ आहिस्ता आहिस्ता बढ़ता जावेगा।

२४ - सिवाय अभ्यास के वक़्त के और वक़्तों में भी चार पाँच मिनट या ज़्यादा अपने चित्त को मुक़ाम और स्वरूप या शब्द का अंतर में ख़्याल करके वहाँ जोड़ता रहे, तो इतनी ही देर में कुछ रस मिलेगा और यही कार्रवाई जब जब ख़्याल आ जावे कई बार दिन और रात में करे और उससे फ़ायदा उठावे यानी रस लेवे तब थोड़ी बहुत ख़बर अंतर के आनन्द की पड़ेगी और उसका शौक़ बढ़ेगा।

२५ - जब ऊपर कही हुई कार्रवाई और मामूली अभ्यास से कुछ कुछ रस मिलेगा और राधास्वामी दयाल की दया और कृदरत थोड़ी बहुत नज़र आवेगी तब किसी कदर प्रेम उनके चरनों में पैदा होगा और दर्शनों का शौक बढ़ेगा और फिर अभ्यास भी ज़्यादा दुरुस्ती से बन पड़ेगा और रफ़्ता रफ़्ता उसके रस और आनन्द का इस कदर आधार हो जावेगा कि दिन रात में बग़ैर दो चार बार अभ्यास का रस लेने के चैन नहीं आवेगा और विरह और शौक ज़्यादा होता जावेगा।

२६ - ऐसी करनी से दिन २ मेहर और दया भी बढ़ती जावेगी और उसके साथ प्रेम और करनी भी बढ़ती जावेगी और रफ़्ता २ एक दिन काम पूरा बन जावेगा।

**दुनियावी ख़्यालों की किस्में और उनके
हटाने की ज़रूरत वास्ते सफ़ाई अंतर
और दूर करने दुई और कपट के
कि जो परमार्थ में ज़्यादा
विघ्न कारक है।**

२७ - अब मालूम करना चाहिये कि ऐसी करनी या अभ्यास कि जिसका ज़िक्र ऊपर हुआ, दुरुस्ती से कैसे बन सकता है यानी जिस वक़्त कि परमार्थी कार्रवाई का ख़्याल उठे, उस वक़्त किसी और ख़्याल या बात की तरंग मन में नहीं उठानी चाहिये, तो उस परमार्थी ख़्याल का रूप दुरुस्त बनेगा यानी धार दसवें द्वार की तरफ़ उठ कर रवाँ होगी और जो दूसरी किस्म की तरंगें उस वक़्त पैदा होवेंगी तो अनेक धार पैदा होकर

बाहर या नीचे की तरफ़ जारी हो जावेंगी और उस परमार्थी धार का रूप बिगड़ जावेगा और इस सबब से उस का कुछ रस नहीं आवेगा क्योंकि मन दूसरी धारों में लिपट कर उन्हीं का रूप बन जावेगा और उन्हीं का रस लेवेगा।

२८ - इस वास्ते सच्चे परमार्थी को चाहिये कि जितने खयालात गैरों के ताल्लुक के हैं और या अपनी पिछली जिन्दगी के कामों से ताल्लुक रखते हैं, जहाँ तक मुमकिन होवे, बिल्कुल अपने मन से भुला देवे और वक्त अभ्यास के ख़ास कर और दूसरे वक्तों में भी ऐसी अहतियात की आदत डाले कि उस किस्म के ख़यालों को अपने मन में न उठने देवे और जो पैदा होवें तो उनको जल्द हटावे।

२९ - दूसरी किस्म के ख़याल जो मन में पैदा होते हैं, वह मन और इन्द्रियों के भोगों और दुनिया की मान बड़ाई और नामवरी के हैं। इनकी निसबत भी वक्त भजन के ख़ास कर और दूसरे वक्तों में भी वैसी ही अहतियात ज़रूर है कि फ़िज़ूल तरंगें न उठने पावें। जिस क़दर कि इस शख्स के घर गृहस्थ और देह के कारोबार और रोज़गार के ताल्लुक ज़रूरी ख़याल हैं, उनके उठाने और उनकी कार्रवाई जारी करने में मुक़र्ररा वक्तों पर कुछ हर्ज नहीं होगा लेकिन इस किस्म की तरंगें फ़िज़ूल और बे-ज़रूर और बे-वक्त उठाना मुनासिब नहीं है और जब वे ज़ाहिर होवें, बल्कि जब उनकी हिलोर उठे, उसी वक्त से उनके रोकने और हटाने की मन को आदत डालना चाहिये, ताकि

भजन और ध्यान और बानी के पाठ के वक्त वे ज़ोर न करने पावें।

३० - तीसरी किस्म के ख्याल वे हैं कि जो ब-सबब ईर्षा या बैर और विरोध या लड़ाई और झगड़े या अपनी या दूसरे की हक-तल्फ़ी की वजह से पैदा होवें। यह ख्याल अक्सर झूँझल और गुस्से और गरमी के भरे हुए होते हैं और जिस वक्त कि यह उठते हैं, निहायत तकलीफ़ ख्याल करने वाले को देते हैं और उस के सुरत और मन को बिखेर देते हैं और फैला देते हैं कि फिर वह उस वक्त काबिल परमार्थी बल्कि दुनिया की कार्रवाई के भी (जब तक कि ठंडा न होवे) नहीं रहता। परमार्थी शख्स को इस किसम के ख्यालों से बचना बहुत ज़रूर है, नहीं तो उसका नुक़सान होगा और जहाँ तक बने, किसी से झगड़ा या तकरार न करना और थोड़ी तकलीफ़ और नुक़सान की एवज़ में बदला लेने का इरादा न करना और हर एक की दुनिया की तरक्की को मालिक की मौज से होना समझ कर ईर्षा और विरोध न करना चाहिये और जिस किसी से पुरानी ना-मुआफ़क़त या अदावत चली आती है, उसका ख्याल अपने दिल से निकाल कर जो मुमकिन होवे और मुनासिब मालूम पड़े तो आपस में मेल कर लेना बेहतर होगा।

३१ - चौथी किस्म के ख्यालात वे हैं कि जो एक तरंग के अंग २ से अनेक और बे-सिलसिले खुद-ब-खुद और बग़ैर इरादे इस शख्स के पैदा हो कर असें तक मन को अपने चक्कर में डाल कर घुमाते हैं। इनका कोई खास स्वरूप नहीं है और न उन से कोई खास

मतलब निकलता है और न किसी तरह का रस मिलता है, मुफ्त वक्त बरबाद जाता है और मन की ऐसी कार्रवाई बिल्कुल बे-फ़ायदा होती है। ऐसी तरंगों के उठते ही रोकने और हटाने की आदत डालना बहुत ज़रूर है, नहीं तो जो उन की धार एक बार जारी हो गई तो फिर ख़बर नहीं कि कितनी देर तक मन उनमें भरमता रहेगा और उस वक्त इस शख्स को होश भी नहीं रहता कि मैं क्या कर रहा हूँ।

३२ - इस चौथी किस्म की तरंगों का हाल ख़्याल करने वाले को बहुत कम मालूम पड़ता है। जैसे जब पाँच चार आदमी एक जगह बैठ कर बात चीत करने लगे, तो उस वक्त एक शख्स की बात के अंग २ यानी लफ़ज़ लफ़ज़ से हर एक शख्स अपने हाल और तबीअत और तजरुबे के मुआफ़िक़ एक एक नई बात याद करके कहना शुरू कर देता है और फिर इसी तरह उसकी बात के लफ़ज़ों से और नई बातें पैदा होती चली जाती हैं, यहाँ तक कि घंटे गुज़र जावें और बातें ख़तम न होवें और कोई भी यह नहीं कह सकता कि कौन सी बात पहिले शुरू हुई और कैसे २ उससे नई बातें पैदा होकर सिलसिला बढ़ता चला गया। ऐसे ही मन अंतर में एक ख़्याल के अंग से अनेक ख़्याल और बातें पैदा करके, उनके सिलसिले को बे-इरादा और बे-मतलब बेहोश आदमी की तरह से (जो कि बे-सरोपा गुफ़्तगू करता है) बढ़ाता चला जाता है और आप इससे कि मैं क्या कर रहा हूँ, बे-ख़बर रहता है।

३३ - पाँचवीं किस्म की तरंगें वह हैं जिनको मनोराज कहते हैं यानी उसमें मन अनेक तरह की ख्वाहिशें मान और बड़ाई और हुकूमत और भोग और बिलास और जमा करने अनेक तरह के सामान और तरक्की कुटुम्ब और परिवार वगैरा २ के उठा कर, अपनी चाह के मुआफ़िक़ उनको अपने ख़्याल ही में पूरा करके उनका रस लेता है और उस वक़्त हर एक किस्म की हालत जो कि उस सामान वगैरा के हासिल होने पर पैदा होती, उस ख़्याल करने वाले शख्स पर ज्यों की त्यों गुज़रती है और ऐसी कैफ़ियत ज़ाहिर होती है कि ख़्याल करने वाले का ज्यों का त्यों रूप, उसके ख़्याल के मुआफ़िक़ बन जाता है और मन उस ख़्याली सामान का भोग पूरा करके रस लेता है और मगन होता है। यह एक अजीब हालत नशे और सरूर की है कि जब तब हर एक शख्स के अंतर में पैदा होती रहती है और जब यह भजन के वक़्त पैदा होवेगी, तो बिल्कुल अभ्यास का होश भी नहीं रहेगा और जब घंटे दो घंटे बाद होश आवेगा, तब यह भी ख़बर न होगी कि इस वक़्त मैंने भजन किया कि मनोराज करता रहा।

३४ - प्रेमी अभ्यासी को मुनासिब और लाज़िम है कि पहली और तीसरी और चौथी और पाँचवीं किस्म की तरंगों को, जहाँ तक मुमकिन होवे, बिल्कुल न उठने देवे, बल्कि उनका बीजा भी अपने मन से आहिस्ता २ निकाल देवे और दूसरी किस्म की तरंगें ज़रूरत के मुवाफ़िक़ और मुनासिब तौर पर उठावे और जिस क़दर बने, जल्द उनकी कार्रवाई करके फ़ारिग़

हो जावे, तब मन और सुरत निर्बन्ध और हलके होकर अभ्यास में दुरुस्ती के साथ लगेंगे और अंतर में रस और आनन्द भी मिलेगा और जब तक फिज़ूल और बे-फ़ायदा तरंगें नहीं हटाई जावेंगी तब तक मन और उसके साथ सुरत नीचे और बाहरमुखी धारों के साथ लिपटे और अटके रहेंगे और न तो सिमटेंगे और न दसवें द्वार की तरफ़ सरकेंगे और जो हिदायत कि अभ्यास की निसबत की गई है, उसकी कार्रवाई जैसा कि चाहिए, दुरुस्त नहीं बन पड़ेगी और न उसमें जल्द तरक्की होगी।

३५ - सच्चे परमार्थी को इस बात की भी अहतियात रखनी चाहिये कि बे-मतलब और बे-ज़रूरत बात चीत में किसी की बुराई भलाई यानी निंदा स्तुति न करे और न दूसरे की ज़बान से, जहाँ तक मुमकिन होवे सुने बल्कि जब कभी ऐसा इत्तिफ़ाक़ पेश आवे तो दूसरों की बुराई भलाई देख कर या सुन कर अपने मन को नसीहत करे कि उसी किस्म की बुराई की बातों से बचना इख़्तियार करे और भलाई की बातों को अपने वास्ते नमूना समझ कर उनके मुआफ़िक़ आप भी कार्रवाई करे।

३६ - ऐसे ख़्यालों का जिनका ज़िक्र ऊपर लिखा गया, मन में जमा होने और दौरा करने का नाम मलीनता और चंचलता है और जब तक यह विकार दूर न होंगे या कम न होते जावेंगे, तब तक सफ़ाई का आना और भजन का दुरुस्ती से बनना मुश्किल है।

३७ - जो जो ख़्याल कि मन में ऊपर की किस्मों के पैदा होते हैं, असल में यही सूक्ष्म कर्म और भर्म हैं।

जब उनकी कार्रवाई बाहर की जाती है, तब उन कर्म और भर्म का रूप बाहर बनता है और हर एक शख्स उनको देखता है लेकिन जब तक कि वह ख्याल रूप मन में धरे हैं, चाहे वे शुभ या नेक हैं और चाहे अशुभ या बद हैं, दूसरा कोई उनसे वाफ़िक़ नहीं हो सकता अलबत्ता मालिक अंतरजामी उनको देखता है और जो शख्स ख्याल करने वाला होशियार है तो, वह अपने मन की हालत को आप जान सकता है।

३८ - इससे ज़ाहिर है कि किसी आदमी के असली ख़वास और चाल चलन और मन की हालत से कोई शख्स वाफ़िक़ नहीं हो सकता, जब तक कि उसके ख़्यालों का स्वरूप बाहर प्रकट न होवे। यह हाल सही सही उस वक़्त मालूम हो सकता है कि जब उससे किसी को काम पड़े या किसी किस्म के व्यवहार का बर्ताव पेश आवे। उस वक़्त ख़बर पड़ती है कि फ़लाना आदमी असल में सच्चा है या झूठा और नेक है या बद।

३९ - ज़ाहिरी कार्रवाई और चाल चलन और व्यवहार वगैरा से किसी शख्स का असली हाल पूरा पूरा सही नहीं मालूम हो सकता, क्योंकि ब-सबब ख़ौफ़ हाकिम और उसके कानून के, और भी ख़ौफ़ और शरम बिरादरी और दोस्त आशनाओं और पड़ोसियों के, और ख़ौफ़ नुक़सान रोज़गार और पेशे के, आदमी के बहुत से असली ख़वास और ख़सलत छिपे रहते हैं, लेकिन जब उसको मौक़ा मिले और किसी किस्म का ख़ौफ़ ज़्यादा न मालूम पड़े, तब वह अपनी ज़ाहिरी कार्रवाई के बिल्कुल बर-ख़िलाफ़ बर्तने को तैयार हो जाता है या बर्तावा करने लगता है, तब ख़बर पड़ती है कि अंदरूना उसका कैसा है।

४० - इस वास्ते पूरा २ एतबार सब तरह की कार्रवाई और व्यवहार में उस शख्स का हो सकता है कि जिसके दिल में खौफ़ अपने सच्चे कुल्ल-मालिक का यानी उसकी अप्रसन्नता और अपने परमार्थी नुक़सान का, बसा हुआ है। वह हर वक़्त और हर हालत में और हर एक से सच्चा बर्तेगा और उसका अंतर और बाहर यकसाँ होगा और जो कि दुनिया के खौफ़ों के सबब से थोड़ी बहुत दुरुस्ती के साथ अपना ज़ाहिर बनाये हुये रखते हैं, उनका, वक़्त कम होने उन खौफ़ों के, पूरा ऐतबार और भरोसा नहीं किया जा सकता है, क्योंकि उस वक़्त वे अपने अंदरूनी ख़्यालात के ब-मूजिब बे-धड़क और बे-खौफ़ बर्तने को तैयार हो जावेंगे।

४१ - सच्चे परमार्थी को अपने मन की चाल चलन और उसके ख़वासों को अपने अंतरी ख़्यालात और तरंगों से जाँचना चाहिये और जब तक कि अंतर में सफ़ाई न होवे और सच्चे मालिक और सतगुरु का खौफ़ दिल में पैदा न होवे, और परमार्थी नुक़सान के बचाने की पक्ष मन में न आवे, तब तक अपने तई गुनहगार और विकारों से भरा हुआ समझ कर जतन उनके दूर करने का जैसा कि संतों ने फ़रमाया है, करता रहे और जब तब चरनों में राधास्वामी दयाल और सतगुरु के प्रार्थना और फ़रियाद भी करता रहे। उनकी मेहर और दया से आहिस्ता २ सफ़ाई होती जावेगी और उसी क़दर भजन का रस भी मिलता जावेगा कि जिससे शौक़ और प्रेम बढ़ता जावेगा।

४२ - इसमें कुछ शक नहीं कि बग़ैर राधास्वामी दयाल की दया के, जीव की ताक़त नहीं है कि अपने

बल से यह काम कर सके, लेकिन जो वह बचन सुन कर और समझ कर सच्चा इरादा इस बात का करेगा कि विकारों को दूर करके और प्रेम की दौलत हासिल करके एक दिन राधास्वामी दयाल के चरणों में पहुँच कर, अमर और परम आनन्द को प्राप्त होऊँ और जो जुगत कि राधास्वामी दयाल ने फ़रमाई, उसकी कार्रवाई और अभ्यास थोड़ी बहुत प्रीत और प्रतीत के साथ शुरू करेगा और अपने मन और इन्द्रियों की थोड़ी बहुत सम्हाल और निगहबानी शुरू कर देगा तो कुल्ल-मालिक राधास्वामी दयाल अपनी दया से उसको मदद देते जावेंगे यानी आहिस्ता आहिस्ता उसका प्रेम बढ़ाते जावेंगे और एक दिन निर्मल करके अपने चरणों में बासा देवेंगे।

४३ - जिस क़दर कि प्रेम राधास्वामी दयाल के चरणों का बढ़ता जावेगा, उसी क़दर मन और सुरत सिमट कर अंतर में चढ़ते जावेंगे और विकारी अंग और जितने कि फ़िज़ूल ख़्याल और तरंगें हैं, वह सहज में आप ही झड़ते जावेंगे और दिन दिन सफ़ाई होती जावेगी और एक दिन काम पूरा बन जावेगा।

बचन २०

वर्णन भूल और भरम और निर्बलता जीव का और यह कि बिना मेहर और दया कुल्ल-मालिक और संत सतगुरु के और अभ्यास उस करनी के कि जो वे बतावें,

इसका उलट कर निज घर में पहुँचना यानी सच्चा उद्धार मुमकिन नहीं है।

१ - जीव को इस देश में आये हुए बहुत अर्सा गुज़र गया और बहुत से जनम इसने धारन किये और अनेक किस्म के संग और सोहबत में रह कर, तरह २ के ख़वास और स्वभाव इसके मन में पैदा हो गए, यहाँ तक कि अपने निज मालिक सत्तपुरुष राधास्वामी दयाल को जिनकी यह अंस है और निज धाम को जहाँ का यह असल में बासी है, बिलकुल भूल गया और इसी देश को अपना वतन और इसी देह को अपना स्वरूप और यहाँ के संग सोहबत को अपना प्यारा संग समझ कर इन्हीं में बर्तने लगा और यहाँ ही के भोग बिलास को अपने आनन्द और सरूर का वसीला जान कर उनके हासिल करने के लिये मेहनत और कोशिश करता है और जब वह प्राप्त होवे तो उन में मगन होकर बर्तता है और आम तौर पर सिवाय दुनिया और उसके सामान के विस्तार और तरक्की के, और कोई ख़्वाहिश ज़बर दिल में नहीं लाता है।

२ - इस क़दर उतार सुरत का पिंड में नीचे की तरफ़ हो गया है और इस क़दर तमोगुन यानी ग़फ़लत भूल और भरम ने इसको घेर लिया है कि जो कोई निज घर का पता जनावे या उसकी महिमा सुनावे, तो इसकी तवज्जह ऐसे बचनों की तरफ़ बहुत कम आती है और मन में शक और शुभे इस कसरत से भरे हुए हैं कि जब तक कोई अर्सा यह सच्चे भेदी और निज घर के पहुँचे हुए या पहुँचने के जतन करने वालों का संग न करे, तब तक वे भरम और संदेह दूर नहीं हो सकते और सच्चों के बचन की प्रतीत नहीं आ सकती

३ - एक भारी सबब प्रतीत न आने का यह भी है कि इस दुनिया में बहुत से पाखंडी और रोज़गारी लोगों ने सच्च्यों की नक़ल करके, अपने तईं पुजवाने या अपनी मान बढ़ाई और धन पैदा करने के लिये दूकान खोल कर, जीवों को अनेक तरह के धोखे दिये और उनका धन जिस क़दर बन सका, खींचा और तरह २ के बचन परमार्थी अपनी बुद्धि और चतुराई से गढ़ कर और कुछ इशारा सच्च्यों के बचन का लेकर अनेक तरह की पूजा जारी करी और अनेक इष्ट जीवों को बँधवाये कि जिसके सबब से परमार्थ में अनेक गिरोह और फिरके होगये और उनका आपस में मेल और इत्तिफ़ाक़ न रहा, बल्कि लड़ाई और झगड़े और दुश्मनी आपस में इस क़दर बढ़ गई कि एक दूसरे का खंडन करने लगा और हर एक गिरोह अपने तईं सच्चा और पूरा और दूसरों को झूठा और ओछा समझने और कहने लगा।

४ - प्रथम तो जीवों को दुनिया के और देह और रोज़गार के कारोबार से फ़ुर्सत बहुत कम मिलती है और जो थोड़ा वक़्त फ़ुर्सत का मिलता है, वह भोग बिलास और बे-फ़ायदा बात चीत और कामों और सैर और तमाशे वगैरा में खर्च किया जाता है। इस वजह से किसी की तवज्जह परमार्थ और उसकी तहकीक़ात की तरफ़ नहीं आती है और जो किसी को थोड़ा बहुत शौक़ परमार्थ और उसके खोज का पैदा भी हुआ, तो उसको बड़ी हैरानी और परेशानी होती है कि क्या करूँ और किसके बचन मानूँ, क्योंकि हर एक जुदे जुदे तौर और तरीके से परमार्थ का हाल बयान करता है और जुदी

तरकीब वास्ते हासिल करने मोक्ष या उद्धार के बताता है और अपना इष्ट भी जुदा जुदा मुकर्रर किया है।

५ - ज़ाहिर है कि जो कुल्ल परमार्थ के खोज करने वालों को सच्चे मालिक का पता और भेद मिला होता तो सब उसी एक का इष्ट बाँधते और उससे मिलने का एक ही रास्ता और एक ही जुगत बयान करते और आपस में उनके मेल और इत्तिफ़ाक़ रहता और बर-ख़िलाफ़ी और ईर्षा और विरोध न होता, लेकिन जब कि वह जुदा २ इष्ट करार देते हैं और तरीका भी जुदा २ बयान करते हैं और कोई मालिक की मौजूदगी का यकीन करते हैं और कोई इनकार करते हैं, तो इससे साफ़ साबित है कि यह सब सच्चे कुल्ल-मालिक से बे-ख़बर हैं और जो कुछ कि यह बातें कहते हैं, वह या तो झूठी और बनावट की हैं या तो ओछी और अधूरी हैं, फिर ऐसी सूरत में सच्चे खोजी को सच्ची और पूरी बात का दरियाफ़्त करना निहायत मुश्किल बल्कि ना-मुमकिन होगया।

६ - मालूम होवे कि सच्चे कुल्ल-मालिक का भेद और पता और मिलने की जुगत, सिवाय उसके निज भेदी के, और कोई नहीं जान सकता। या तो वह अपना भेद आप नर स्वरूप धर कर कहे या अपने निज भेदी जो संत सतगुरु हैं, उनको हुक्म देवे कि वे जगत में प्रकट होकर वर्णन करें। इस सबब से यह भेद अब तक गुप्त रहा।

७ - जितने मत कि दुनिया में जारी हैं, वह या तो ब्रह्म अथवा परमेश्वर ने आप जगत में औतार लेकर प्रकट किए और हद्द उनकी ब्रह्म पद तक रही और या

उसकी (परमेश्वर की) अंस और कलाओं ने, जैसे ऋषीश्वर और मुनीश्वर और जोगी और जोगेश्वर और पीर पैगम्बर और औलिया वगैरा ने जारी किये पर सच्चे कुल्ल-मालिक का भेद और पते का जिक्र भी इन मतों में नहीं है।

८ - सिवाय इसके जो जुगती कि इन मतों में वास्ते उद्धार जीव के, मिस्ल प्राणायाम वगैरा, बयान की है वह और उसके संजम निहायत कठिन और खतरनाक हैं और हर एक से ख़ास कर गृहस्थियों से, उसकी कार्रवाई मुश्किल और ना-मुमकिन है।

९ - और जो कि इन सब मतों में बैराग और पुरुषार्थ पर ज़्यादा ज़ोर दिया है और सहारा और आसरा किसी का नहीं रक्खा है, इस सबब से जीव जो कि इस ज़माने में ख़ास कर निहायत दुखी और निबल हो रहे हैं और अनेक तरह की चिन्ता और रोग सोग वगैरा में गिरफ़्तार रहते हैं, ताक़त उस कार्रवाई की नहीं रखते यानी न तो उनसे बैराग की धारना दुरुस्ती से हो सकती है और न वह मेहनत और मशक्कत अभ्यास और उसके संजमों की सम्हाल वगैरा में जैसा कि चाहिये, बन पड़ती है, इस सबब से क्या गृहस्थ और क्या विरक्त, थोड़ा बहुत मामूली साधन दृष्टि या नाम के सुमिरन या ध्यान वगैरा का (और वह भी बे-ठिकाने) करके रह जाते हैं और बाकी पोथियाँ पढ़ते या सुनाते हैं और ज़बानी महात्माओं के बचन का अपनी बुद्धि और समझ के अनुसार निर्णय और विचार करते रहते हैं।

१० - और बहुत से जीव तो ज़ाहिरी पूजा और पाठ और संजम वगैरा में, मिस्ल तीर्थ व्रत मूर्त और मंदिर

और नाम के ज़बानी सुमिरन और पोथियों के पाठ वगैरा में, लग गये। उनको उस नक़ल के असल की भी जिसकी पूजा उन्होंने इख़्तियार की है, ख़बर नहीं है और इस पूजा से मुराद, औतार और देवताओं के स्वरूप से है जो कि पाषाण और धातु के बना कर मंदिरों में स्थापन किये हैं या और कोई निशान पिछले महात्माओं का किसी ख़ास जगह रक्खा है और उसका दर्शन, साथ ताज़ीम और अदब और भाव और प्यार के, करते हैं।

११ - मालूम होवे कि इस कलियुग में मुआफ़िक़ हुक्म कुल्ल-मालिक के, संत भी नर रूप धर कर इस दुनिया में प्रगट हुये और उन्होंने सत्तपुरुष का भेद जो ब्रह्म और पारब्रह्म के परे है, सुनाया और जुगत उसके धाम यानी सत्य लोक में पहुँचने की, सुरत शब्द मार्ग की कमाई से समझाई, लेकिन जो कि कुल्ल जीव परमेश्वर या देवताओं या महात्माओं के इष्ट में बँधे हुये थे और बाहरमुखी पूजा मूर्त तीर्थ और निशान वगैरा की अलल अमूम^१ जारी थी, इस सबब से संतों के बचन को बहुत कम जीवों ने माना और जब संत और उनके जा-नशीन गुप्त हो गए, तब वह भेद और तरीक़ा अभ्यास का भी गुप्त हो गया।

१२ - इस तरह जब २ और जहाँ २ संत या उनके साध प्रकट हुये तो उनके और उनके अभ्यासी जा-नशीनों के वक्त में, कार्रवाई सत्तसंग और अभ्यास वगैरा की जारी रही, लेकिन जब अभ्यासी गुप्त हो गये, तब वह भेद भी गुप्त हो गया और जो लोग कि पीछे उस मत

में शामिल हुये, वह कोई न कोई बाहरमुखी पूजा या कार्रवाई और पोथियों के पढ़ने पढ़ाने में, मिस्त्र और मतों के जीवों के, अटक रहे।

१३ - जबकि ऐसी हालत जगत की देखी कि कोई भी सच्चे मालिक के भेद से वाकिफ़ नहीं और न उसके धाम में पहुँचने का रास्ता और जुगत चलने की जानता है और सच्चे उद्धार का रास्ता बिल्कुल बंद पाया, तब कुल्ल-मालिक राधास्वामी दयाल आप संत सतगुरु रूप धर कर जगत में प्रकट हुये और अपना निज भेद और निज धाम का हाल जो कि ब्रह्म, पार-ब्रह्म और सत्तनाम सत्तपुरुष के परे है और तरीका अभ्यास सुरत शब्द योग का आप बयान फ़रमाया और अभ्यास में ऐसी आसानी कर दी कि हर कोई गृहस्थ और विरक्त और मर्द और औरत उस को सहज तौर से कर सकता है।

१४ - और दूसरे मतों का हाल भी बयान किया कि जिससे मालूम होवे कि कौन मत कहाँ तक पहुँचा है और उनके आचार्य कहाँ और किसका इष्ट बाँध कर ठहर गये और क्या तरीका अभ्यास का उन्होंने जारी किया।

१५ - और एक ख़ास और भारी दया जीवों पर यह फ़रमाई कि जो जीव राधास्वामी मत को क़बूल करके और उनके चरनों का इष्ट बाँध कर जिस क़दर हो सके, अभ्यास सुरत शब्द योग का शुरू करेगा, तो वे आप उसके सहाई होवेंगे और अपनी दया का बल देकर जिस क़दर करनी मुनासिब है, उससे करा कर आप उसकी सुरत को चढ़ा कर धुर मुक़ाम में पहुँचावेंगे और जो मुनासिब होगा तो दो या तीन या चार जनम

में उस का काम पूरा बना देंगे, क्योंकि जीव निहायत निबल और बारम्बार भूलनहार है और अपने बल से कोई कार्रवाई, जैसे संसार से बैराग और चरनों में अनुराग, नहीं कर सकता।

१६ - दूसरी ख़ास और गहरी दया यह फ़रमाई कि अभ्यास को ऐसा आसान कर दिया कि औरत और मर्द बगैर छोड़ने घर बार और रोज़गार के, आसानी के साथ थोड़ा बहुत कर सकते हैं और गृहस्थ में बैठे हुए अपनी सच्ची मुक्ति होती हुई आहिस्ता आहिस्ता इसी ज़िन्दगी में देख कर चरनों में प्रीत और प्रतीत बढ़ा सकते हैं कि जो एक दिन निज धाम में पहुँचा कर छोड़ेगी।

१७ - ऐसी भारी दया और मेहर का कौन शुकर अदा कर सकता है और असल में सच्ची और पूरी दया इसी को कहते हैं कि ग़रीब और लाचार दुखियाओं की घर बैठे ख़बर ली जावे यानी कुल्ल-मालिक आप इस लोक में आकर या अपने निज भेदी और प्रेमी को भेज कर और अपनी दया का बल देकर जीवों से थोड़ी सी मुनासिब और ज़रूरी करनी करावें और फिर पूरा फल बतौर दान और इनाम के बख़्शें यानी सहज २ भक्ति और अभ्यास करा कर अपने लोक में बासा देकर जनम मरन और काल और कर्म के कष्ट और क्लेश से बचा लें।

१८ - ऐसी दया अब तक किसी ने नहीं की और न कर सकता है और यह सच भी है कि सिवाय कुल्ल-मालिक राधास्वामी दयाल के ऐसी दया कौन कर सकता है कि थोड़ी सी प्रीत और प्रतीत और सेवा

के एवज में, जीव के पूरे उद्धार का सिलसिला जारी कर देवे। यह काम कुल्ल-मालिक आप कर सकता है या उसकी निज अंश जिसको वह इख्तियार देवे, कर सकती है, और दूसरे की ताकत नहीं कि जीवों को काल और कर्म और माया के जाल से निकाल कर, उसके घेरे के पार, निज देश में पहुँचावे।

१९ - काल पुरुष यानी ब्रह्म और परमेश्वर और खुदा, माया देश की कुल्ल रचना का मालिक है और उस को मंजूर भी यही है कि जीवों को अपनी हद्द के पार न जाने देवे। कुल्ल देवता और माया की शक्तियाँ उसके इख्तियार में हैं और सब रचना उससे डरती है और उसके हुकुम में चल रही है।

२० - यह काल पुरुष सिर्फ सत्त पुरुष राधास्वामी दयाल और उनकी अंस संत सतगुरु से डरता है और उन के हुकुम में दखल नहीं दे सकता यानी जिन जीवों पर कि उन्होंने अपनी दया की मुहर लगा दी, उन को वह रोक नहीं सकता, बल्कि उनको रास्ता तै करने में अपनी हद्द के अंदर मदद देता है।

२१ - अब विचारो कि जिस किसी को कुल्ल-मालिक राधास्वामी दयाल आप मिले या उनकी अंस से मेला हुआ, वह किस कदर बड़ भागी है और जो २ उनकी जैसी तैसी सरन लेकर, सुरत शब्द मार्ग के अभ्यास में लग गये, वे भी बड़भागी हैं, क्योंकि राधास्वामी मत और उसके अभ्यासी के रखवार राधास्वामी दयाल आप हैं और सरन वालों और जैसी तैसी करनी वालों की रक्षा और खबरगीरी अपनी दया से आप करते हैं और इस दया और रक्षा का हाल राधास्वामी मत वालों को

चंद्र रोज़ के अभ्यास के बाद आप मालूम हो सकता है और अपना उद्धार होता हुआ इसी ज़िन्दगी में आप देख सकते हैं।

२२ - असल हाल यह है कि बाहरमुखी पूजा और परमार्थी कार्रवाई, जैसे तीरथ और बरत और नाम का सुमिरन और ध्यान और पोथियों का पाठ वगैरा, हर कोई कर सकता है, लेकिन घट में मन और सुरत का ऊँचे देश में आकाश के परे चढ़ाना, काम मुशकिल है और किसी की ताक़त नहीं कि इसको दुरुस्ती के साथ निर्विघ्न कर सके, जब तक कि कुल्ल-मालिक और संत सतगुरु या साधगुरु अपनी दया का बल साथ न दें और रास्ते में काल और कर्म और माया और मन के विघ्नों से अपनी रक्षा करके न बचावें।

२३ - यही सबब है कि कुल्ल मतों के लोग जो दुनिया में जारी हैं, बाहरमुखी कामों में लग रहे हैं और बाज़े नाभि या हिरदे या छठे चक्र में ध्यान भी करते हैं, लेकिन उनको चढ़ाई का फ़ायदा पिंड में भी जैसा चाहिये, हासिल नहीं होता और जो किसी ख़ास मत का सिद्धान्त पद ब्रह्मान्ड में भी है, तो वह उसके हाल से बे-ख़बर हैं और रास्ते के भेद और चलने की जुगत का तो कुछ ज़िक्र ही नहीं, बल्कि सिद्धान्त पद को सर्व व्यापक मान कर चलना चढ़ना फ़िज़ूल बताते हैं, इस वजह से इनमें से किसी का भी सच्चा और पूरा उद्धार यानी जनम मरन से क़तई छुटकारा नहीं होता।

२४ - यह बात सिर्फ़ राधास्वामी मत में जहाँ कुल्ल-मालिक आप मददगार हैं, हासिल हो सकती है, क्योंकि जब तक कुल्ल-मालिक आप या संत सतगुरु

या साध गुरु उसके भेजे हुये, इस लोक में जीवों के लेने के वास्ते न आवें, तब तक कोई जीव पिंड के ऊँचे देश और ब्रह्मांड में और इन दोनों के परे राधास्वामी पद अथवा निर्मल चैतन्य देश में जा नहीं सकता, और न देह और मन और माया और इच्छा और इन्द्रियों और भोगों वगैरा से पीछा छूट सकता है, क्योंकि जब संत सतगुरु या साध गुरु प्रकट होंगे, तब वे जीवों की प्रीति, और सब तरफ़ से हटा कर, पहिले अपने चरनों में जोड़ेंगे और फिर अपने निज रूप यानी चैतन्य शब्द स्वरूप में लगा कर, निज धाम में पहुँचा देंगे।

२५ - बगैर प्रेम के यह रास्ता तै नहीं हो सकता है और वह प्रेम राधास्वामी दयाल के चरनों में बगैर संत सतगुरु या साध गुरु और उनके प्रेमियों के संग सोहबत के हासिल नहीं हो सकता है और न सच्ची दीनता कुल्ल-मालिक और सतगुरु के चरनों में आ सकती है।

२६ - ऊपर के बयान से ज़ाहिर है कि जीव का सच्चा उद्धार बगैर कुल्ल-मालिक यानी धुर की दया के मुमकिन नहीं है यानी जब तक कि संत सतगुरु या साध गुरु (जो कि होनहार संत हैं) नहीं मिलेंगे, तब तक भेद कुल्ल-मालिक और रास्ता उस के निज धाम का और तरीका चलने का मालूम न होगा और रास्ता तै करने में मदद नहीं मिलेगी और यह संत सतगुरु और साध गुरु कुल्ल-मालिक के हुकुम से संसार में आते हैं और सच्चा उपदेश जीवों को देकर उनको निज घर की तरफ़ चलाते हैं, इस वास्ते जब तक कोई जीव कुल्ल-मालिक राधास्वामी दयाल की सरन न लेवेगा और उनके भेजे हुये संत सतगुरु या साध गुरु

से प्रीत नहीं करेगा, तब तक उसके उद्धार की कार्रवाई शुरू न होवेगी। और जो सच्चे मन से सरन लेकर जैसी तैसी कार्रवाई यानी अभ्यास सुरत शब्द मार्ग का शुरू कर देगा और जहाँ तक बन सके, हुकुम और आज्ञा के मुआफ़िक अपना चाल चलन दुरुस्त करता जावेगा, उस को बराबर मदद मिलती जावेगी, और कुल्ल-मालिक की मेहर और दया उसको एक दिन दयाल देश में पहुँचा कर छोड़ेगी, चाहे यह काम एक जनम में बने या दो तीन या चार जनम में। हर जनम में भक्ति और भजन बढ़ते जावेंगे।

२७ - जो कोई कहे कि जब संत सतगुरु या साध गुरु प्रकट होवें, तब कुल्ल जीवों का उद्धार होना चाहिये, सो यह बात इस तौर पर दुरुस्त है कि जो जीव उनके सनमुख आवेंगे उन पर ज़रूर उनकी दया होगी और उनके उद्धार का सिलसिला आगे पीछे और अबेर सबेर जारी हो जावेगा यानी जो अधिकारी जीव हैं, वह ब-हिसाब उत्तम, मध्यम, निकृष्ट और नीच के, एक दो या तीन या चार जनम में अपना काम बनवा लेंगे और बाकी जीवों के घट में दया का बीजा बो दिया जावेगा और वह उनके पिछले कर्मों को काट कर आहिस्ता २ अंकुर पैदा करेगा और फिर वही जीव अधिकारियों के शुमार में आ जावेंगे और उनके पूरे उद्धार का सिलसिला जारी हो जावेगा यानी उनको हर जनम में संत सतगुरु मिलेंगे और उनकी भक्ति और भजन बढ़ा कर, एक दिन निज धाम में पहुँचा देंगे।

२८ - संत सतगुरु सब एक हैं, उन में आपस में कुछ भेद नहीं है। जब हुकुम होता है, तब वे जीवों को

आम तौर पर उपदेश फ़रमाते हैं और जब तक ऐसी मौज है, सिलसिला सतसंग और उद्धार का जारी रहता है।

२९ - इस वास्ते कुल्ल जीवों को मुनासिब और लाज़िम है कि अपने वक्त के संत सतगुरु या साध गुरु का खोज करते रहें और जब वे भाग से मिल जावें, तो उन से उपदेश लेकर अभ्यास जारी कर दें और उनके और कुल्ल-मालिक सत्तपुरुष राधास्वामी दयाल के चरणों में प्रीत और प्रतीत बढ़ाते रहें, तो एक दिन उनका काम पूरा बन जावेगा।

३० - संत सतगुरु और साध गुरु का निशान यह है कि वे सुरत शब्द मार्ग का उपदेश करेंगे और आप भी शब्द अभ्यासी होंगे और कुल्ल-मालिक सत्तपुरुष राधास्वामी दयाल का इष्ट बँधवावेंगे और अपने बचन सुना कर कर्म भर्म और संशय दूर करावेंगे और बाकी पहिचान उनकी सतसंग और उनके मार्ग के अभ्यास से आवेगी।

३१ - खुलासा यह कि बगैर कुल्ल-मालिक की दया के, संत सतगुरु से मेला नहीं होगा और न उन में भाव आवेगा और जब विशेष दया होगी, तब जीव से सुरत शब्द मार्ग का अभ्यास बन पड़ेगा और संत सतगुरु की आज्ञा अनुसार बर्ताव शुरू करेगा और जब और ज़्यादा दया होगी, तब अंतर में उस को रस और आनन्द मिलना शुरू होगा और प्रीत और प्रतीत दिन दिन बढ़ती जावेगी और इस तरह रोज़ बरोज़ तरक्की होती जावेगी और एक दिन काम पूरा बन जावेगा।

३२ - लेकिन जो कोई इस बात को सुन कर यह कहे कि अब हम को कुछ करना ज़रूर नहीं है, जब दया होगी, वह आप करा लेगी, सो यह कहन और समझ इस क़दर ना-दुरुस्त है कि उस को तलाश करना, संत सतगुरु और उनके सतसंग का बहुत ज़रूर है और जब मिल जावें, तब उनके चरनों में प्रेम प्रीत करना और उनसे उपदेश लेकर अभ्यास शुरू कर देना मुनासिब है। मेहर और दया इस कार्रवाई में भी संग होगी और बाकी जो कुछ करनी दरकार और ज़रूर होगी, वह भी मेहर और दया करावेगी, क्योंकि दुनिया के कामों में भी आदमी तलाश और मेहनत से बाज़ नहीं आते और जो कुछ नतीजा उनकी मेहनत का होता है, वह प्रारब्ध अनुसार मिलता है, फिर परमार्थ में काहिली और सुस्ती और बे-परवाही किसी सूरत में जायज़ और दुरुस्त नहीं हो सकती और जो ऐसा करेगा, वह ख़ास दया से महरूम रहेगा।

३३ - अब समझना चाहिये कि करनी और दया संग २ चलेंगी, तब काम पूरा बनेगा और ज्यों ज्यों करनी बढ़ती जावेगी, उसी क़दर मेहर और दया भी बढ़ती जावेगी। बिना कुल्ल-मालिक और संत सतगुरु की दया के जो करनी की जावेगी, वह सच्चे उद्धार का फल नहीं देगी बल्कि अहंकार पैदा करेगी और अभ्यासी को काल और माया के जाल में अटकावेगी और फिर आइंदा की तरक्की का रास्ता बन्द हो जावेगा और यह हाल उन लोगों का है कि जो जुगती दरियाफ़्त करके स्वतन्त्र यानी अपने बल से करनी करना चाहते हैं और सतगुरु से कुछ ताल्लुक़ रखने की ज़रूरत नहीं समझते।

बचन २१

वर्णन इस बात का कि सच्ची मुक्ति क्या है और कौन जुगत से और कहाँ पहुँचने पर हासिल हो सकती है।

१ - मुक्ति रूह की रुस्तगारी या नजात या छूटने और बंधन टूटने का नाम है।

२ - बंधन दो किस्म के हैं, पहिला तन मन और इन्द्रियों का और दूसरा स्त्री पुत्र कुटुम्ब परिवार और बिरादरी और धन और माल और भोग बिलास और हुकूमत और नामवरी वगैरा का।

३ - पहिली किस्म का बंधन जो तन मन और इन्द्रियों के साथ कहा गया, उसमें स्थूल सूक्ष्म और कारन और उससे ऊँचे के दरजे की देह और मन और इन्द्रियाँ शामिल हैं यानी हर एक दरजे में रूह का बंधन उस दरजे के मसाले की बनी हुई देह के साथ होता चला आया है और इसी तरह हर एक दरजे यानी मंडल के भोग बिलास और सामान वगैरा दूसरी किस्म के बंधनों में शामिल हैं।

४ - इन बंधनों से अंतर और बाहर छूटने का नाम मुक्ति कहना चाहिये। जो ऐसी हालत जीते जी न होवे तो इन बंधनों का ढीले होते जाना वास्ते हासिल होने सच्ची और पूरी मुक्ति के इसी जिन्दगी में जरूर चाहिये।

५ - जिस तरकीब से कि अंतरी और बाहरी बंधन ढीले होते जावें, उसी का नाम सच्ची और पूरी जुगत,

वास्ते हासिल होने सच्चे उद्धार के, समझना चाहिये और वह सुरत शब्द मार्ग है और इस समय में सिर्फ राधास्वामी मत में उसका अभ्यास जारी है। और किसी मत में उसका भेद और तरीका अभ्यास का पूरा २ और साफ़ तौर पर बिलकुल नहीं पाया जाता है।

६ - अब मालूम होवे कि जहाँ तक माया की हद्द है, वहाँ तक माया के मसाले के गिलाफ़ दरजे बदरजे रूह पर चढ़ते चले आये हैं और जिस गिलाफ़ में बैठ कर रूह इस लोक में ब-ज़रिये मन और इन्द्रियों के कार्रवाई करती है, वह स्थूल देह कहलाती है और इसी देह के साथ कुल्ल बाहर के बन्धन इस दुनिया में ताल्लुक़ रखते हैं, सो इनकी मुहब्बत कम होना पहिले दरजे की मुक्ति का शुरु होना है।

७ - अब गौर का मुक़ाम है कि राधास्वामी मत के मुआफ़िक़ सच्ची और पूरी मुक्ति, पिंड और ब्रह्माण्ड के परे यानी माया देश के पार संतों के निर्मल चैतन्य देश में पहुँच कर हासिल होगी और वहीं पहुँच कर सुरत बिदेह और बे-गिलाफ़ हो जावेगी और नीचे के देश में किसी न किसी किस्म के गिलाफ़ और उसी दरजे के मंडल की रचना और भोग बिलास वगैरा में सुरत का बंधन रहा आवेगा और उस बन्धन के सबब से दुख सुख और जनम मरन का चक्कर भी जारी रहेगा। इस वास्ते और किसी नीचे के दरजे में चाहे पिंड में होवे या ब्रह्मांड में, सच्ची मुक्ति प्राप्त नहीं हो सकती है और जिस किसी ने कि उन दरजों में मुक्ति का होना माना है, उन्होंने धोखा खाया। जो उन को संतों के देश की खबर होती तो रास्ते में न ठहर जाते।

८ - ऊपर लिखा गया है कि सच्ची मुक्ति के हासिल करने की जुगत सिर्फ राधास्वामी मत में जारी है, सो इसका भेद समझना चाहिये कि कुल्ल रचना धारों की है और कुल्ल-मालिक राधास्वामी दयाल के चरणों से जो आदि धार प्रकट हुई, वही आदि सुरत यानी रूह की धार है। यह धार रास्ते में किसी क़दर फ़ासले पर ठहरती हुई और मंडल बाँध कर रचना करती हुई, पिंड में उतर कर दोनों आँखों के पीछे मध्य में ठहरी है और वहाँ से बाकी के चक्रों में टेका लेती हुई गुदा चक्र तक पहुँची है और इधर वही सुरत ब-ज़रिये दो धारों के जो कि दोनों आँखों में तिल के मुक़ाम पर उतर कर बैठी है, देह और दुनिया की कार्रवाई करती है। अब जब तक कि यह दोनों धारें उलट कर तीसरे तिल में न पहुँचें और वहाँ से एक धार होकर सुरत दरजे बदरजे उन ठेकों को जहाँ कि उतार के वक़्त ठहरती आई है, पार कर के अपने निज धाम यानी भंडार में न पहुँचे, तब तक सच्चा और पूरा उद्धार या मुक्ति नहीं हो सकती है।

९ - यह चढ़ाई सुरत की मुक़ाम २ पर शब्द के वसीले से हो सकती है और राधास्वामी मत में हर एक मुक़ाम के शब्द का पता और भेद जुदा २ बयान किया है, सो सुरत उस शब्द को सुनती हुई एक मुक़ाम से दूसरे और दूसरे से तीसरे और इसी तरह धुर मुक़ाम तक चढ़ती चली जावेगी और वहाँ पहुँच कर विश्राम करेगी। वही मुक़ाम कुल्ल-मालिक का धाम है और वही निर्मल चैतन्य देश कहलाता है।

१० - यह काम बग़ैर कुल्ल-मालिक राधास्वामी दयाल और संत सतगुरु की दया के नहीं बन सकता

है। इस वास्ते हर एक सच्चे परमार्थी जीव को चाहिये कि प्रथम खोज संत सतगुरु और उनके सतसंग का करे और जब वे मिल जावें तो उनके चरनों में गहरी प्रीति करे और अंतर और बाहर सतसंग और सेवा तवज्जह के साथ करके उनको अपने ऊपर मेहरबान और मुतवज्जह कर ले, तब उनकी मेहर और दया से अंतर में रास्ता कटना यानी मन और सुरत की चढ़ाई शुरू होगी और दिन २ रस और आनन्द प्राप्त होकर शोक और प्रेम बढ़ता जावेगा।

११ - मालूम होवे कि निर्मल चैतन्य देश में माया नहीं है और वहाँ कुल्ल रचना रूहानी है यानी आनन्द और प्रेम स्वरूप है और जो कि इस लोक और देह में भी जिस कदर रस और आनन्द और ज्ञान है वह सुरत चैतन्य की धार के सबब से है और सुरत उसका खज़ाना है, इस वास्ते जो सुरत चैतन्य का भंडार है, वही प्रेम और आनन्द और ज्ञान का भंडार है। वहाँ दुख सुख और कष्ट और क्लेश नहीं है, हमेशा आनन्द ही आनन्द, एक रस, रहता है।

१२ - पिंड और ब्रह्मांड में भी जैसे कि माया ऊँचे देश में शुद्ध और लतीफ़ होती गई है, आनन्द और प्रेम और ज्ञान, दरजे बदरजे, ज़्यादा होता गया है, लेकिन ब-सबब मिलौनी माया के, थोड़ी बहुत मलीनता और माया के मसाले की बनी हुई किसी न किसी किस्म की देह का संग रहता है और इसी सबब से थोड़ा बहुत दुख और जनम मरन का कष्ट भी, चाहे ब-देर होवे, जारी रहता है और यही वजह है कि संत फ़रमाते हैं कि इस देश में यानी पिंड और ब्रह्मांड की हद में, सच्चा और पूरा उद्धार और सच्ची मुक्ति नहीं हो सकती।

१३ - और यही सबब है कि वेद मत वाले कहते हैं कि हमेशा की मुक्ति होना मुमकिन नहीं है, अबेर सबेर और बाद परलय या महा परलय के तो ज़रूर आवागवन की कार्रवाई जारी रहेगी।

१४ - भक्ति मारग वालों ने चार किस्म की मुक्ति बयान की है यानी सालोक, सामीप, सारूप और सायुज्ज। पहिली किस्म में भगवंत के लोक में बासा मिलता है, दूसरी किस्म में भगवंत के निकट विश्राम पाता है, तीसरी किस्म में भगवंत का रूप हो जाता है और चौथी किस्म में अपने भगवंत में समा जाता है।

१५ - लेकिन ज्ञानियों ने भगवंत का अभाव यानी उसके लोक की परलय होती हुई देख कर, बजाय भक्ति के ज्ञान की मुख्यता रक्खी और ज्ञान से मतलब यह है कि अपने उपास्य के लक्ष स्वरूप का जो कि अनाम और अरूप है, दर्शन करके अंत को उस में समा जाना और स्वरूप के स्थान में, ब-सबब उसके हमेशा कायम न रहने के, न ठहरना।

१६ - इसी लक्ष चैतन्य को ज्ञानियों ने शुद्ध ब्रह्म माना, पर संत फ़रमाते हैं कि उसके पेट में माया बीज रूप मौजूद थी, लेकिन इन ज्ञानियों को ब-सबब न मिलने भेद संतों के देश के, नज़र न आई और इस वास्ते इनका आवगमन भी क़तई नहीं छूटा।

१७ - वेद में जो उपासना वर्णन की है, वह ब्रह्मपद यानी परमेश्वर की है और पीछे करके ब्रह्म के औतार स्वरूप और देवताओं वगैरा की जारी हुई, और उसके पीछे सिर्फ़ नक़ल यानी मूर्तों की भक्ति जारी हो गई

और असल का भेद और उसके प्राप्ति की जुगत यानी अंतर अभ्यास बिलकुल गुप्त हो गया।

१८ - अब जो कोई असल का भेद और उसके प्राप्ति की जुगत बतावे, तो उससे लड़ने और झगड़ने को तैयार होते हैं और सिर्फ मूर्ति पूजा ही में मगन और तृप्त हुये नज़र आते हैं। इस मूर्खता और ग़फ़लत को ख़्याल करो कि किस क़दर परमार्थी नुक़सान जीवों का उसके सबब से हो रहा है यानी जड़ की पूजा करके सब जीव जड़ हो रहे हैं यानी नीचे की जोनों में उतरते चले जाते हैं।

१९ - जो ब्रह्म पद या उसके औतार स्वरूप की भक्ति अंतर अभ्यास के संग जारी रहती तो भी किसी क़दर फ़ायदा जीवों को हासिल होता यानी ऊँचे देश (ब्रह्मांड की हद्द) में बासा पाते और बहुत काल वहाँ सुख भोगते, लेकिन सिर्फ मूर्ति और तत्त्वों की पूजा से, बग़ैर भेद उनके असली स्वरूप और स्थान के, जीवों की करनी मुफ़्त बरबाद जाती है यानी सिर्फ शुभ कर्म का फल मिलता है और भगवंत के लोक में रसाई नहीं होती।

२० - जो भक्ति कि संतों ने जारी फ़रमाई, वह कुल्ल-मालिक सत्त पुरुष राधास्वामी दयाल की है, जिसका धाम ऊँचे से ऊँचा पिंड और ब्रह्मांड और माया के घेर के पार, निर्मल चैतन्य देश कहलाता है। वहाँ माया की मिलौनी बिलकुल नहीं है। इसी सबब से वह देश महा आनन्द और महा प्रेम और महा ज्ञान का भंडार है और अनन्त और अपार और अगाध और अरूप और अनाम उसकी सिफ़त है। वहाँ पहुँच कर

सुरत अपने सच्चे माता पिता राधास्वामी दयाल के दर्शनों का बिलास देखती है। वह देश अजर और अमर है और कुल्ल-मालिक राधास्वामी दयाल भी अजर और अमर हैं और वहाँ का सुख और आनन्द भी अजर और अमर है और यह सुरत भी वहाँ पहुँच कर अमर हो जावेगी।

२१ - इस वास्ते संतों ने भक्ति और दीनता और प्रेम की मुख्यता रक्खी है, क्योंकि उनका भगवंत कुल्ल-मालिक और उसका धाम और उसकी भक्ति और सेवक सब अमर और अजर हैं और धुर मुक़ाम में पहुँचने पर सेवक यानी सुरत को इख़्तियार रहता है कि जब चाहे जब अपने स्वामी से मिल जावे और जब चाहे जब अलेहदा होकर और सन्मुख रह कर दर्शनों का आनन्द और बिलास करे। इन दोनों हालत को भेद भक्ति और अभेद भक्ति कहते हैं। बग़ैर कुल्ल-मालिक की भक्ति के किसी सुरत में किसी का पूरा उद्धार नहीं हो सकता।

२२ - पूरन भक्ति से मतलब यह है कि भक्त संतों की जुगत के मुआफ़िक़ अभ्यास करके अपने भगवंत के निज धाम में पहुँच कर चरनों में बासा पावे और दर्शन का रस और आनन्द लेवे और वह निज धाम पिंड और ब्रह्मांड के परे है। इसी पूरन भक्ति का नाम पूरी मुक्ति और सच्चा और पूरा उद्धार है। इस सच्चे उद्धार और सच्ची मुक्ति की प्राप्ति के वास्ते कुल्ल जीवों को थोड़ा बहुत जतन करना (संतों की जुगत के मुआफ़िक़) मुनासिब और लाज़िम है।

बचन २२

सच्चा मत, और सच्चा पंथ क्या है और उसकी कार्रवाई क्या है और किस तौर से होती है और उससे क्या फ़ायदा हासिल होगा।

१ - सच्चा मत उसको कहते हैं कि जो सच्चे की ख़बर और भेद और समझौती देवे और सच्चा वह है कि जो हमेशा एक-रस कायम रहे और जिसमें कभी तग़ैयुर और तबद्दुल वाक़ै न होवे।

२ - सच्चा पंथ उसको कहते हैं कि जो ऐसे सच्चे से (कि जिस की तारीफ़ ऊपर की गई) मिलने का रास्ता और जुगत चलने की बतावे। सो जहाँ सच्चा मत है, वहीं सच्चे पंथ का भी भेद होगा यानी यह दोनों सच्चा मत और सच्चा पंथ बतौर जोड़े के हैं कि जहाँ एक होगा वहाँ दूसरा भी ज़रूर होगा।

३ - सच्चे में बड़े भेद हैं यानी एक की निसबत एक को जो ज़्यादा देर ठहरे, लोग सच्चा कहते और मानते हैं, लेकिन यह कहन और मानन दोनों ग़लत हैं।

४ - असल सच्चा वही है कि जो ब-मुक़ाबले कुल्ल रचना के हमेशा एक-रस कायम है और जो रचना नहीं भी होवे तो भी ब-दस्तूर कायम और मौजूद रहता है।

५ - इस असली सच्चे का पता और भेद सिवाय संतों के जो कि उसके हमेशा संग रहते हैं, और किसी को नहीं मालूम हुआ।

६ - इस दुनिया में उसका भेद या तो उसने आप सतगुरु रूप धर कर प्रकट किया या उसकी आज्ञा से संतों ने, जब २ वे उसके हुकुम के मुआफ़िक़ इस लोक में आये, ज़ाहिर किया।

७ - ऊपर जो लिखा गया है कि लोगों ने एक के मुक़ाबले में दूसरे को सत्त माना है और ऐसे सत्त कितने ही हैं, इसका मुफ़स्सिल बयान इस तौर पर है कि परमार्थ में जो कोई खोज लगाता हुआ चला और उसको एक पद ऐसा मिला या नज़र आया कि जिससे कुल्ल नीचे की रचना पैदा या ज़ाहिर होती हुई और जिसके आसरे वह ठहरी हुई मालूम पड़ी और उस पद का उस खोजी को पूरा २ भेद न मालूम पड़ा और न उसको वह पद जैसा कि असल में था, दिखलाई दिया यानी वह उसका अंत और पार न पा सका, तो उसने उसी को मालिक उस रचना का क़रार देकर सत्तपद माना, जैसे मसलन यह सूरज अपने मंडल की रचना का मालिक और कर्त्ता क़रार दिया जावे या इसके ऊपर का सूरज जो दूरबीन से भी नज़र नहीं आता है, मालिक और सत्त माना जावे या यह कि उसके परे का सूरज जो पार-ब्रह्म स्वरूप है, कुल्ल-मालिक गरदान कर उसी पर ख़ातमा किया जावे और वही सत्त और शुद्ध माना जावे।

८ - ऊपर जो तीन सूरज बयान किये गये, उनमें से पहिला तो निपट संसारी और नादानों का ख़ुदा और मालिक हो सकता है और दूसरा जोगियों का और तीसरा जोगेश्वरों का मालिक है। उसके पार का भेद किसी जीव या महात्मा को नहीं मालूम पड़ा बल्कि ख़ुद

उसके भी स्वरूप का वार और पार न पाया। इस सबब से इन तीनों सूरजों को कुल्ल मत वालों ने जो कि अनजान हैं या जोगी या जोगेश्वरों या औतारों और पैगम्बरों के मौतकिद और पैरों हैं, सत्त और मालिक माना लेकिन असल में इनमें से कोई भी कुल्ल-मालिक या असली सत्त नहीं है, क्योंकि पार-ब्रह्म रूपी सूरज के परे सत्तनाम सत्तपुरुष रूपी सूरज है और वह सच्चे कुल्ल-मालिक और असल सत्तपद राधास्वामी दयाल के आसरे कायम है।

९ - यह सूरज जिनका ऊपर जिक्र हुआ, एक की ब-निस्बत एक ज़्यादा ताक़त वाला और बहुत बड़ा और ज़्यादा देर ठहरने वाला है, यहाँ तक कि दूसरे और तीसरे सूरज की परलय होती हुई, किसी बिरले जोगेश्वर ही ने देखी और तीसरे यानी पार-ब्रह्म रूपी सूरज का आदि और अंत और उसका वार पार भी किसी को नहीं मालूम हुआ, लेकिन इनको सत्त कहना ब-मुक़ाबले सत्तनाम सत्त पुरुष राधास्वामी पद के जो कि अमर और अजर और सदा एक रस कायम रहते हैं और ब्रह्मांड के परे हैं, दुरुस्त नहीं है। और राधास्वामी पद तो अनंत और अपार और अकह और अगाध है और असली सत्त वही है और उसका देश भी यानी राधास्वामी पद से सत्तलोक तक अजर और अमर है यानी हमेशा एक-रस कायम रहता है।

१० - इस असली सत्तपद यानी राधास्वामी धाम का जो कोई भेद बतावे और वहाँ पहुँचने का रास्ता लखावे, उनको संत या साध कहते हैं और उनके भेद को सत्त मत और सत्त पंथ कहना चाहिये और वह भेद

और लखाव सिर्फ राधास्वामी मत में जो कि कुल्ल-मालिक ने आप प्रकट किया, मौजूद है। और किसी मत में इसका जिक्र भी नहीं है।

११ - अब समझना चाहिये कि राधास्वामी दयाल ने कुल्ल रचना के तीन दरजे मुक़रर किये हैं। पहिला, निर्मल चैतन्य यानी रूहानी देश है, जहाँ माया की मिलौनी नहीं है और यही सच्चे मालिक का निज धाम और देश है और दूसरा निर्मल चैतन्य और शुद्ध माया देश है जिसको ब्रह्मांड कहते हैं, इस दरजे के शुरू में माया प्रकट हुई और पुरुष प्रकृति और माया ब्रह्म का स्थान इसी दरजे में है और वही सरगुन और निरगुन ब्रह्म का मुक़ाम है। तीसरा दरजा, निर्मल चैतन्य और मलीन माया देश है, सुरत चैतन्य और मन का बासा इसी दरजे में है और वही आत्मा परमात्मा और बैराट स्वरूप का स्थान है।

१२ - जो कि पहिले दरजे में सिर्फ निर्मल चैतन्य है और रचना भी वहाँ की ऐन रूहानी है यानी सुरत चैतन्य की चैतन्य रूपी देह या ग़िलाफ़ है, इस वास्ते इसी देश में पहुँच कर सच्ची मुक्ति हासिल होगी यानी मन और माया के मसाले की बनी हुई देह से आज़ादगी हो जायगी।

१३ - और उस पहिले दरजे में संतों की जुगत की कमाई करने से पहुँचना होगा और वह कमाई कुल्ल-मालिक राधास्वामी दयाल और संत सतगुरु की दया से बन पड़ेगी।

१४ - और वह जुगत यह है कि जिस धार पर कि सुरत पहिले दरजे से उतर कर तीसरे दरजे यानी

पिण्ड में आँखों के मुक़ाम पर बैठी है, वहाँ से उसको उसी धार को पकड़ के उलटे चढ़ा कर उसके निज धाम में पहुँचाना और वही धार शब्द और प्रकाश और नूर और जान की धार है, सो शब्द की धुन को सुनते हुये और प्रकाश को देखते हुये मन और सुरत घट में चढ़ेंगे।

१५ - यह भेद और जुगत संत सतगुरु या साधगुरु या उनके सच्चे और प्रेमी मेली से मालूम होगी और उन्हीं के सतसंग और बानी और बचन के पढ़ने और सुनने से जीव के भ्रम और संशय और असत्य पद और पदार्थ में पकड़ और झुकाव दूर हो सकते हैं। और दूसरे के सतसंग या बानी और किताबें पढ़ने और सुनने से यह बात हरगिज़ हासिल नहीं हो सकती है और न कुल्ल-मालिक राधास्वामी दयाल के चरनों में गहरी प्रीत और प्रतीत पैदा होगी और इस सबब से चाहे कोई जिस क़दर मेहनत करे, सुरत और मन की चढ़ाई घट में ऊँचे देश की तरफ़ नहीं हो सकेगी।

१६ - ऊपर बयान हुआ है कि बिना दया कुल्ल-मालिक राधास्वामी दयाल और संत सतगुरु के राधास्वामी मत का अभ्यास दुरुस्ती से नहीं बन पड़ेगा। इस वास्ते लाज़िम और ज़रूर है कि सच्चा परमार्थी पहिले खोज कर के संत सतगुरु या साध गुरु या उनके सच्चे प्रेमी से मिले और भेद भाव समझ कर उपदेश घट में चढ़ाई की जुगत का लेवे, तब उसका सूत यानी सिलसिला कुल्ल-मालिक के चरनों से लगेगा और जिस क़दर वह अभ्यास करता जावेगा, उसी क़दर दया भी उसको अपने अंतर में मालूम पड़ती जावेगी और तब उसका रास्ता सुखाला तै होवेगा।

१७ - जिस किसी के हिरदे में सच्ची लाग परमार्थ की है और संसार की तरफ़ से किसी क़दर चित्त में बैराग और उदासीनता भी है और संत सतगुरु या साधगुरु और उनके सतसंग की सच्चे मन से सरन ली है, तो उसी को राधास्वामी दयाल और संत सतगुरु अपनावेंगे और फिर उसकी सब तरह से सम्हाल, अंतर और बाहर, आप करेंगे और जब तक कि उसको निज धाम में नहीं पहुँचावेंगे तब तक उसकी बराबर सम्हाल और तरक्की फ़रमाते रहेंगे यानी उसके हिरदे में प्रीत और प्रतीत बढ़ा कर करनी करावेंगे, चाहे यह काम एक जनम में बने या दो या तीन या चार में।

१८ - जो दरजे कि ऊपर बयान किये गये, उन में से हर एक दरजे में कई मंज़िलें या मुक़ाम हैं। उनका भेद तफ़सील के साथ उपदेश के वक़्त समझाया जाता है और उसी का नाम सत्त मत है और इसी रास्ते का नाम सत्त पंथ है। जिसको यह भेद और रास्ता और चलने की जुगत नहीं मालूम है, वह हरगिज़ निज धाम में नहीं पहुँचेगा और इस वास्ते उसका सच्चा उद्धार भी नहीं होगा यानी असत्य देश में रह कर हमेशा ऊँचे नीचे लोक में देहियों के साथ दुख सुख और जनम मरन का कष्ट भोगता रहेगा।

१९ - इस वास्ते कुल्ल जीवों को मुनासिब है कि इस दुनिया की कार्रवाई और इसकी रचना की हालत देख कर अमर देश और अमर सुख और आनन्द का खोज करें और जो कि उसका पता संत सतगुरु या साधगुरु या राधास्वामी मत की संगत से मिल सकता है तो चाहिये कि इन्हीं को तलाश कर के और उन से

उपदेश लेकर सुरत शब्द मार्ग का अभ्यास शुरू कर दें। फिर जो कुछ कि फ़ायदा उस अभ्यास से हासिल होगा, वह उनको अपने अंतर में और अपनी हालत से आप ही ज़ाहिर होता जावेगा और फिर प्रीत और प्रतीत राधास्वामी दयाल के चरणों में बढ़ती जावेगी और अभ्यास का शौक भी तेज़ होता जावेगा। और इस तौर से एक दिन सब काम दुरुस्त बन जावेगा।

बचन २३

असली सत्त में जो अमर अजर और परम आनन्द स्वरूप है, पता और भेद लेकर, प्यार और भाव लाना और बढ़ाना चाहिये, तब असत्य यानी माया के देश और जनम मरन से छुटकारा होगा।

१ - जहाँ जिस को भाव और चाव या प्रीत है, वहीं उसकी तवज्जह या ख़याल जाता है और जिस क़दर ज़्यादा दरजे की प्रीत है, उसी क़दर उसका चित्त या ख़याल बार बार प्रीतम की तरफ़ जाता है और जो बहुत ज़्यादा दरजे की प्रीत है, तो वे दोनों अक्सर एक ही जगह यानी संग रहते हैं, ताकि हर वक़्त एक की नज़र दूसरे पर पड़े और जब चाहें जब बात चीत करें और संग उठें बैठें।

२ - जिस क़दर जिसको जिस किसी में भाव और प्यार है, उसी क़दर उसको अपने प्रीतम से मिलने या उसका ख़याल करने में रस आता है और खुशी होती है

और उसी क़दर प्रीतम की तरफ़ से भी ख़ैच और मेल और तवज्जह होती है और उसको भी मिलने और ख़्याल करने में वैसा ही रस मिलता है और तबियत ख़ुश होती है और यही प्रीत ज़्यादा तवज्जह और ख़्याल करने और अक्सर मिलने से बढ़ती जाती है और दोनों की आपस में मुवाफ़क़त और मुहब्बत भी ज़्यादा होती जाती है, यहाँ तक कि एक दूसरे के हिरदे में बस जाता है।

३ - और जब यही प्रीत ज़्यादा से ज़्यादा हो जाती है, तब दोनों शख़्सों के मन और उनकी समझ बूझ और चाह और पकड़ वगैरा भी एक हो जाती हैं और एक की कहन दूसरा बे-उज़्र और ख़ुशी के साथ मानता है और जो काम एक करता है, वह दूसरे को पसंद आता है और दोनों को आपस में एक दूसरे की ख़ुशी और रज़ामन्दी का ख़्याल हमेशा पेश-नज़र रहता है और एक दूसरे की सेवा और ख़िदमत करने और हर काम में मदद देने को उमंग के साथ तैयार रहता है।

४ - जहाँ इस क़िस्म की प्रीत दो शख़्सों की आपस में है, वहाँ एक के सुख में दूसरा भी सुखी और दुख और तकलीफ़ में दूसरा भी दुखी रहता है। अगर किसी वक़्त में दूर भी होवें तो अक्सर ऐसा इत्तिफ़ाक़ होता है कि सख़्त तकलीफ़ के वक़्त एक की तबीयत का असर थोड़ा बहुत दूसरे की तबीयत पर रूहानी और क़ुदरती तौर पर फ़ौरन पहुँच जाता है।

५ - अब ख़्याल करना चाहिये कि जब एक शख़्स का एक दूसरे शख़्स के साथ मुहब्बत करने का यह नतीजा होता है तो जब कि किसी की बहुत से

आदमियों और जानवरों में और माल और असबाब और मकानात वगैरा में अपने २ दरजे के मुआफ़िक़ प्रीत और बन्धन मन का हुआ, तब उस शख्स की क्या हालत होगी यानी कभी दुख कभी सुख कभी चिन्ता और फ़िक्र के चक्कर में हमेशा गिरफ़्तार रहेगा और उसको दवा-दिवश यानी दौड़ धूप भी अपने प्रीतवान और मित्रों से मिलने की और उनके कामों में मदद देने की हमेशा लगी रहेगी और बहुत कम वक़्त फ़ुरसत का मिलेगा।

६ - ज़ाहिर है कि यह प्रीत और मुहब्बत दुनियावी कहलाती है और इस में ब-सबब नाशमान होने इस लोक की रचना के वियोग यानी जुदाई भी ज़रूर होवेगी और फिर उसका दुख भी जिस क़दर गहरी प्रीत होगी, उसी क़दर सहना पड़ेगा। खुलासा यह कि यहाँ सुख थोड़ा और चन्द-रोज़ा होता है और दुख घनेरा और बाज़ी हालतों में उम्र भर सहना पड़ता है।

७ - अब जानना चाहिये कि जहाँ जिसकी प्रीत है और वहीं उसका ख़्याल दौड़ २ कर जाता है, तो उसके साथ सुरत यानी चैतन्य की धार भी बराबर जाती है और जिस क़दर जिसकी जहाँ प्रीत है, उसी क़दर उसके चैतन्य और सुरत और मन की धार उसके प्रीतम में समाई रहती है और दोनों तरफ़ से धार की आमद-रफ़्त ख़्याल के साथ जारी रहती है।

८ - यह हाल हर एक शख्स पर उसके रोज़मर्रा के व्यवहार और बर्ताव में गुज़रता रहता है यानी जिस वक़्त वह किसी शख्स या मुक़ाम या चीज़ का जिसमें उसके मन की प्रीत या बंधन है, ख़्याल करता है, उस

वक्त और जितनी देर कि उसका ख्याल उधर लगा रहता है, वह उतनी देर वहीं यानी अपने प्रीतवान शख्स वगैरा के पास ठहरता है और उस वक्त जहाँ वह बैठ कर ख्याल कर रहा है, मौजूद नहीं है। जैसे जब कोई किसी काम में गहरी तवज्जह के साथ मशगूल होता है या कोई सोच और विचार कर रहा है या किसी अपने प्यारे का चिन्तवन कर रहा है, उस वक्त जो कोई उसके सामने आवे या बैठे या बात चीत करे तो वह बिलकुल नहीं देखता है और न सुनता है और जब उससे ताकीद के साथ कोई पूछे तो जवाब देता है कि मेरा ख्याल या चित्त इस वक्त और तरफ़ था, इससे जाहिर है कि वह शख्स उस वक्त बा-वजूद बैठे होने और आँख कान खुले होने के उस चिन्ता और ख्याल की हालत में वहाँ मौजूद न था, क्योंकि उसके मन और सुरत की धार उस वक्त उस तरफ़ को रवाँ हो गई थी कि जिस तरफ़ का वह चिन्तवन और ख्याल कर रहा था।

९ - इस तरह से हर एक शख्स के मन और सुरत की धारें अनेक जीवों और पदार्थों में दिन और रात बाहर की तरफ़ बहती रहती हैं और चैतन्यता का घाटा होता रहता है, जैसा कि देखने में आता है कि जिस आदमी को कारोबार और चिन्ता और फ़िक्र ज़्यादा रहता है, उसी क़दर उसका जिस्म नाज़ुक और कम ताक़त वाला होता है और खाने की मिक़दार भी उसकी किसी क़दर कम हो जाती है लेकिन जो किसी को दिल-पसंद कारोबार ज़्यादा करने पड़ें और किसी तरह की चिन्ता और फ़िक्र न होवे यानी उसका मन बहुत जगह बँधा न होवे, तो वह ब-सबब खुशी के फूलता

रहता है और कम ताक़ती उसको नहीं सताती है। सबब इसका यह है कि पहिली सूरत में उसकी धारें बहुत फैलती रहती हैं और दूसरी हालत में ब-सबब मन के खुश होने और किसी क़दर बे-परवाह हो जाने औरों की तरफ़ से, धारों का फैलाव कम होता है।

१० - जहाँ जिसकी बहुत ज़्यादा प्रीत है तो उसका असर इसी ज़िंदगी में नहीं, बल्कि आइन्दा की ज़िंदगी यानी जनम में भी पहुँचता है और उसी मुआफ़िक़ दूसरे जनम में संजोग जीवों के साथ होता है या उन्हीं शौकों में जो एक जनम में बहुत ज़बर रहे, दूसरे जनम में भी बरतावा करता है।

११ - ऐसी हालत जगत के जीवों की प्रीत की और उनके भरमने की देहियों और पदार्थों में और मेल होने अनेक क़िस्म के जीवों और सामान के साथ मुआफ़िक़ हर एक के ज़बर बंधन और शौक के, देख कर, संत सतगुरु अति दया करके जीवों को सच्ची समझौती और सच्चे मालिक से मिलने की जुगत फ़रमाते हैं कि जिससे जनम मरन का चक्कर जल्दी छूट जावे और जीव नाशमान रचना के देश से न्यारे होकर अमर देश और अमर आनन्द के स्थान पर पहुँच कर और अपने सच्चे मालिक का दर्शन पाकर, हमेशा को सुखी हो जावे।

१२ - जो कोई बड़ा आदमी है यानी धनवान और हुकूमतवान या गुनवान या रूपवान या कोई ख़ास हुनर वाला है या जो कोई अपने साथ किसी क़िस्म की भलाई और सलूक करे या किसी तकलीफ़ और मुसीबत के वक़्त मदद देवे, तो ऐसे शख़्स में बहुत जल्द हर

किसी को भाव और प्यार आता है और उसकी सेवा और खिदमत करने को दिलोजान से तैयार हो जाता है और जो वह हुक्म या आज्ञा करे या कोई बचन कहे, उसको खुशी-दिल के साथ मानता है।

१३ - अब ख्याल करो कि कुल्ल-मालिक राधास्वामी दयाल और उनके खास पुत्र या मुसाहिब संत सतगुरु रचना भर में सब से बड़े और सर्व समर्थ और सर्व गुण निधान हैं और जीवों का हित और आराम सदा उनके पेश नज़र रहता है और सख्ती और नरमी और खुशी और ग़म के वक़्त हमेशा वे जीव के संग रहते हैं और जिस क़दर मुनासिब होता है, उसकी सम्हाल और रक्षा हर तरह से फ़रमाते हैं और हरचन्द ज़ाहिरी तौर से उनका दर्शन कठिन मालूम होता है, पर संत सतगुरु रूप में जिस पर मेहर होवे, उसको सहज में दर्शन प्राप्त हो सकते हैं।

१४ - सब कहते हैं कि कुल्ल-मालिक सब जगह मौजूद है और जो ऐसा है तो वह हर एक के अंग-संग रहता है, लेकिन परख और पहिचान उसकी किसी को नहीं हो सकती है, जब तक कि राधास्वामी मत में शामिल होकर उसकी जुगत का कोई दिन अभ्यास न करे।

१५ - अब ख्याल करो कि ऐसे कुल्ल-मालिक सत्तपुरुष राधास्वामी दयाल और उनके प्यारे संत सतगुरु के चरनों में किस क़दर भाव और प्यार जीवों को लाना चाहिये, पर शर्त यह है कि उनका या तो प्रत्यक्ष दर्शन मिले या घट में उनके नाम रूप लीला और धाम का पूरा २ पता मालूम होवे, और भी जुगत

उनसे मिलने की बताई जावे तो अल्बत्ता जीवों को थोड़ा बहुत भाव और प्यार आवेगा और जो संत सतगुरु रूप में दर्शन होवे तो उसकी भी थोड़ी बहुत पहिचान आनी चाहिये, नहीं तो जैसा भाव और प्यार चाहिये, न तो कुल्ल-मालिक और न संत सतगुरु के चरनों में आ सकता है क्योंकि रोजगारी और पाखंडियों ने ठगाई करके जीवों को बहुत डरा दिया है और अनेक भरम उनके मन में पैदा कर दिये हैं कि जिससे जब तक सच्चे और झूठे की छाँट न होवे और उनको थोड़ी बहुत पहिचान न आवे तब तक वे भाव और प्यार लाने में झिझकते और डरते हैं।

१६ - जो कोई परमार्थ का बड़भागी है या जिस पर धुर की मेहर और दया है, उसी को दर्शन करके संत सतगुरु में थोड़ा बहुत भाव और प्यार आवेगा और उनके बचन उसको प्यारे लगेंगे और उनसे जुगती लेकर और थोड़ा बहुत अभ्यास करके, उसको अंतर में रस और आनन्द मिलेगा और मेहर और दया के परचे भी मालूम होवेंगे, तब दिन २ उसकी प्रीत और प्रतीत संत सतगुरु और कुल्ल-मालिक राधास्वामी दयाल के चरनों में बढ़ती और पकती जावेगी और वही शख्स सतगुरु के बचन को जिस क़दर ज़रूरी है मानेगा, और उसके मुवाफ़िक़ कार्रवाई करके उसका फल और फ़ायदा इसी जिन्दगी में देखेगा।

१७ - इसी तरह जिस किसी को संत सतगुरु और कुल्ल-मालिक राधास्वामी दयाल के चरनों में प्रीत और प्रतीत आई है और उनकी जुगत के अभ्यास से कुछ २ रस अन्तर में मिला है, उसी के मन और सुरत की

धारें बारम्बार अंतर में ऊँचे देश की तरफ़ चढ़ेंगी और दिन २ संसार के भोग और बिलास फीके और रूखे होते जावेंगे और उस तरफ़ को धारों का झुकाव भी कम होता जावेगा।

१८ - इसी तौर से आहिस्ते २ दुनिया और उसके सामान से तबियत ऐसे प्रेमियों की हटती जावेगी और उनके मन और सुरत निज घर की तरफ़ उमंग और प्रेम के साथ रवाँ होते जावेंगे और एक दिन सुरत उनकी धुर धाम में पहुँच कर सच्चे मालिक का दर्शन पावेगी और अमर आनन्द को प्राप्त होगी।

१९ - जो कि कुल्ल-मालिक का भेद और मिलने का रास्ता और चलने की जुगत बगैर संत सतगुरु या उनके सच्चे प्रेमी के नहीं मालूम हो सकती है और न उनके और सच्चे मालिक के चरणों में बिना उनके सतसंग और दया के प्यार और भाव आ सकता है, इस वास्ते कुल्ल जीवों को जो कि संसार और उसके सामान की नाशमानता देख कर सच्चे और अमर सुख का खोज लगा कर उसको प्राप्त होना चाहते हैं, मुनासिब और लाज़िम है कि पहिले संत सतगुरु या उनके प्रेमी जन का खोज करें और जब भाग से वे मिल जावें, तब शौक और उमंग के साथ उनके बचन सुनें और समझें और विचारें और सुरत शब्द का उपदेश लेकर अभ्यास शुरू कर दें, तब थोड़े दिन में उनकी और उनकी जुगत की कुछ पहिचान आवेगी और उसी मुआफ़िक़ प्रीत और प्रतीत भी चरणों में पैदा होगी और फिर भक्ति और भाव बढ़ता जावेगा और दिन २ हालत भी बदलती जावेगी यानी संसार की तरफ़ से

किसी क़दर उदासीनता और चरनों में प्रेम और अनुराग बढ़ता जावेगा।

२० - जब तक इस तौर से कार्रवाई नहीं की जावेगी, तब तक मन और सुरत की धारों का झुकाव भोगों में बाहर की तरफ़ रहेगा और मालिक के चरनों में प्रेम और भाव नहीं आवेगा और इस वास्ते माया के घेर से सुरत न्यारी नहीं होगी और वे जीव बारम्बार देह धर कर दुख सुख भोगते रहेंगे।

२१ - खुलासा यह कि जब तक जीव को प्रीत और प्रतीत चरनों में राधास्वामी दयाल के नहीं आवेगी, तब तक धारों का रूख नहीं बदलेगा और बाहरमुख कार्रवाई कम न होवेगी और इस सबब से असली सत्त से मेला भी नहीं होवेगा और न परम और अमर आनन्द के धाम में पहुँचना होगा और जीव तुच्छ और नाशमान सुखों के वास्ते इस लोक में पचते और खपते रहेंगे और जनम मरन का दुख सहते रहेंगे।

२२ - ऊपर के लिखे हुए से मालूम होगा कि कुल्ल जीवों को मुनासिब और ज़रूर है कि कुल्ल-मालिक राधास्वामी और संत सतगुरु के चरनों में, जैसी बने तैसी, प्रीत लावें तो जिस दरजे की प्रीत होगी, उसी क़दर उनके मन और सुरत की धार, घट में ऊँचे देश की तरफ़ बारंबार रवाँ होकर, चरन रस लेवेगी और बचन बानी निहायत प्यारे लगेंगे और दर्शनों की तलब और तड़प थोड़ी बहुत मन में लगी रहेगी और सेवा की उमंग उठा कर तन मन धन भी परमार्थ में लगावेगा और भेद और जुगत दरियाफ़्त करके, मुहब्बत के साथ अभ्यास में भी ज़ोर देगा। यही स्वरूप सच्ची और

निर्मल भक्ति का है और जब महिमा सुन कर जीव इस काम में लगा, तब राधास्वामी दयाल और संत सतगुरु की दया आवेगी और मेहर से ऐसे भक्त का कारज वे आप बनावेंगे और मुनासिब तौर पर अंतर और बाहर के सतसंग में रस देकर उसकी भक्ति को बढ़ाते जावेंगे कि जिससे एक दिन धुर धाम में पहुँच कर परम आनन्द को प्राप्त होगा।

२३ - भक्ति और प्रेम का दरजा बड़ा भारी है। जिस घट में यह प्रकट होवें वही जन बड़भागी है और वही दयापात्र है और वही एक दिन सच्चे मालिक के महल में दखल पावेगा।

२४ - इस वास्ते सब जीवों को इस बात का खयाल और विचार रखना चाहिये कि गहरी प्रीत सच्चे मालिक के चरनों में लावें और उसके चरनों में अपना मज़बूत नाता जोड़ें और दुनिया और उसके सामान में मामूली प्रीत गुज़ारे के लायक करें, ताकि ज़बर बन्धन न होने पावे। जैसे कोई परदेश में रोज़गार के वास्ते जावे और वहाँ के लोगों से कार्रवाई के लायक प्रीत भाव करे और जब मौका वतन के जाने का मिले तो फ़ौरन अपने देश को खुशी के साथ रवाना होता है और उन परदेशियों की प्रीत से ज़रा भी उसके मन को बंधन या तकलीफ़ नहीं होती।

२५ - इसी तरह सुरत यहाँ परदेशी है और उसको इस परदेश में परदेशियों के मुआफ़िक़ बर्ताव करना मुनासिब है और परमार्थ की कमाई करके गहरी जमा यानी प्रेम कुल्ल-मालिक के चरनों का अपने घट में हासिल करके जल्द २ और बारम्बार सुरत शब्द की

रेल पर सवार होकर अपने वतन यानी कुल्ल-मालिक के चरनों में आमद रफ्त यानी फेरा जारी करना चाहिये और जब काम पूरा हो जावे, तब बे-तकल्लुफ़ अपने निज घर को खुशी के साथ जाने को तैयार रहना चाहिये। यह काम दुरुस्ती से तब बन पड़ेगा जब कि यह दिन २ अपनी प्रीत और प्रतीत चरनों में बढ़ायेगा और संसार में अपना प्यार ज़रूरत के मुआफ़िक़ रक्खेगा और अपने मन और सुरत की धारों को फ़िज़ूल इस दुनिया में नहीं खर्च करेगा, बल्कि दिन दिन घट में ऊँचे देश की तरफ़ को उनका प्रवाह बढ़ाता रहेगा और संत सतगुरु और प्रेमी जन से नाता मज़बूत जोड़ेगा।

बचन २४

तीन बातें हमेशा सुमिरना यानी याद रखना चाहिये और तीन बातें बिसरना यानी भूलना चाहिये।

१ - जो तीन बात याद रखनी चाहिये यह हैं। पहिली यह कि राधास्वामी दयाल सर्व समर्थ और कुल्ल-मालिक हैं। दूसरी यह कि उनके चरन यानी चैतन्य की धार जो कि शब्द की धार है, हर एक के घट में मौजूद है। तीसरी यह कि दुनिया के सब सामान और पदार्थ नाशमान हैं यानी हमेशा एक रस और एक हालत पर कायम नहीं रहते और यह देह भी जिसमें

सुरत उतर कर ठहरी है, नाशमान है यानी मौत हर दम सिर पर खड़ी है।

२ - यह तीन बातें बिसारनी यानी भूलनी चाहिये। पहिली—मन का मान जो कि ब-सबब धसे होने ख्याल अपने बड़ाई ज़ात पाँत धन या गुन या खूबसूरती या कोई और जौहर या अक़ल या हुकूमत और ओहदा वगैरा के पैदा होता है। दूसरी—मन और इन्द्रियों के भोग और माया के रचे हुये पदार्थ। तीसरी—भोग बिलास वगैरा की चिन्तवन या ख्याल और गुनावन और उनकी प्राप्ति के लिये आसा और मन्सा और तृष्णा।

पहला भाग

वर्णन उन तीन बातों का जो याद रखनी चाहिये

३ - पहिली, परमार्थी को चाहिये कि कुल्ल-मालिक राधास्वामी दयाल की याद, अक्सर वक़्त दिन रात में, करे और राधास्वामी नाम को इस क़दर पकावे कि सोते और जागते और अभ्यास के वक़्त जब मुनासिब और ज़रूर होवे फ़ौरन याद आ जावे और इस बात का जिस क़दर बन सके, मज़बूत यकीन दिल में होना चाहिये कि राधास्वामी दयाल सर्व समर्थ हैं और जो आदि धार उनके चरनों से निकसी, वही कुल्ल रचना की करतार है और बिना उनकी मौज के कुछ नहीं हो सकता।

४ - इस बात का बयान दूसरे बचनों में हो चुका है और यहाँ खुलासे के तौर पर लिखा जाता है कि एक स्थान की रचना दूसरे ऊपर के स्थान के आधीन

है यानी ऊपर से जो धार आती है, उसी की मदद से नीचे के स्थान की रचना ताक़त और मदद लेती है यानी एक सूरज मंडल, ऊँचे के सूरज मंडल के आसरे कायम है और सब के परे कुल्ल-मालिक राधास्वामी धाम है और वही सब का निज करतार है। इससे ज़ाहिर होगा कि आदि धार की ताक़त से कुल्ल रचना हुई और उसी के आसरे ठहरी हुई है यानी राधास्वामी धाम से धारा सत्तलोक तक आई और दयाल देश यानी पहिले दरजे की रचना करी और वहाँ से दो धारें प्रकट होकर सहस्र दल कँवल तक आई और ब्रह्मान्डी यानी दूसरे दरजे की रचना करी और सहस्रदल कँवल से तीन धार प्रकट हुई और उनसे देवता और मनुष्य और चार खान की रचना, पिंड देश यानी तीसरे दरजे में, हुई।

५ - दूसरी, परमार्थी को चरन की पहिचान और प्रतीत हासिल करनी चाहिये यानी जो चैतन्य धार कि दयाल देश से दसवें द्वार और दसवें द्वार से पिंड में उतर कर ठहरी हुई है, वही सुरत या धुन की धार है और वही नाम और चरन की धार है, सो इस धार की अभ्यास करके थोड़ी बहुत पहिचान हासिल करना और इस बात की दृढ़ प्रतीत मन में पैदा करना चाहिये कि यह चरन या शब्द या जान की धार घट घट में मौजूद है और इसी को पकड़ के सुरत ऊँचे देश यानी घर की तरफ़ उलट सकती है। और कोई दूसरा सीधा और धुर पहुँचाने वाला रास्ता नहीं है।

६ - यह अक्सर बचनों में बयान हो चुका है कि चैतन्य का निशान और ज़हूरा शब्द यानी आवाज़ है

और जहाँ कि धार रवाँ है, वहाँ धुन उसके साथ मौजूद है। फिर जो चैतन्य की धार कि ऊपर से आई है और उसके साथ धुन यानी आवाज़ बराबर जारी है, वही रचना की कर्ता है। इस वास्ते जो उस धार को पकड़ के चलेगा, वही उस मुक़ाम तक जहाँ से कि आदि धार प्रकट हुई, पहुँच सकता है। और किसी धार को पकड़ के जो कोई चलेगा, वह माया के घेर के बाहर नहीं जावेगा, क्योंकि सिवाय शब्द चैतन्य की धार के और जो धारें हैं, वे माया की हद्द में से निकसी हैं और वहीं उनका ख़ातमा हो जाता है।

७ - परमार्थी को मुनासिब और लाज़िम है कि इस धार की बारम्बार याद करता रहे और याद करने से मतलब यह है कि या तो शब्द को सुने या राधास्वामी नाम का स्थान पर ध्यान लगा कर सुमिरन करे या स्थान पर स्वरूप का ध्यान करे। खुलासा यह कि इस धार के साथ जितनी बार बन सके, दिन रात में मेल करता रहे। इसी को सुमिरना कहते हैं। ऐसी यादगीरी से जिस क़दर ज्यादा बन पड़ेगी, जल्द सफ़ाई होवेगी और चरनों में प्रीत और प्रतीत बढ़ेगी और अभ्यास में आसानी के साथ तरक्की होवेगी।

८ - तीसरी, परमार्थी को ख़्याल इस बात का हमेशा रखना चाहिये कि जिस क़दर माया के सामान और पदार्थ हैं, वे सब तुच्छ यानी थोड़ा रस देने वाले और नाशमान हैं और यह देह भी जिसमें बैठ करके जीव उनका भोग करता है, नाशमान है यानी एक दिन मौत ज़रूर आवेगी और उस वक़्त सब कारख़ाना और सामान दुनिया का और यह देश एक दम छोड़ना

पड़ेगा। और कोई किसी तरह से किसी को ऐसे वक्त पर मरने से बचा नहीं सकता।

९ - इस बात का कोई सबूत जरूर नहीं है, क्योंकि कुल्ल जीवों को रोज़मर्रा देखने में आता है कि बड़े और छोटे और राजा और अमीर और ग़रीब और कुल्ल पदार्थ और भोग वगैरा चलने में हैं और कोई वक्त मुक़र्ररा से ज़्यादा ठहर नहीं सकता, इस वास्ते हर एक को मुनासिब और लाज़िम मालूम होता है कि पेश्तर इससे कि ऐसा सख्त वक्त आवे, सुरत को तन मन और इन्द्रियों से जिस क़दर बन सके, न्यारा करके उसके घर की तरफ़ उल्टावें और अपनी मौत को याद रख कर किसी शख्स या चीज़ में इस क़दर मन को न बाँधें कि जिससे छोड़ते वक्त तकलीफ़ होवे और इसी तरह सब भोगों और पदार्थों को नाशमान समझ कर उनमें पकड़ गहरी और मज़बूत नहीं करना चाहिये, नहीं तो वियोग के वक्त बहुत दुख सहना पड़ेगा।

१० - इस बात की यादगीरी के सबब से जीव का बहुत फ़ायदा मुमकिन है यानी उसका बंधन दुनिया और उसके सामान और कुटुम्ब परिवार और भोगों वगैरा में बहुत हलका रहेगा और अख़ीर वक्त पर उसको छोड़ने में तकलीफ़ नहीं होवेगी और जहाँ तक मुमकिन होवे, राधास्वामी दयाल के चरनों में प्रीत और प्रतीत बढ़ाना और पकाना चाहिये कि जिससे जीव के उद्धार में कोई विघ्न न पड़े।

११ - बल्कि सिवाय अख़ीर वक्त पर तकलीफ़ न होने के जीते जी भी राधास्वामी दयाल के चरनों में प्रीत और यादगारी करने वाले को बहुत कुछ फ़ायदा हासिल

होवेगा यानी दुनिया और उसके भोगों की तरफ़ से चित्त आहिस्ते २ हटता जावेगा और अंतर में रस और आनन्द पाकर चरनों में प्रीत और प्रतीत और शौक दर्शनों का बढ़ता जावेगा और अखीर वक्त पर ज़्यादा से ज़्यादा आनन्द और दया की मदद मिलेगी और देह और दुनिया के छोड़ने का रंज बिल्कुल नहीं व्यापेगा और यह हालत सुरत शब्द मार्ग के अभ्यास से जो कि कुल्ल-मालिक राधास्वामी दयाल ने बहुत आसान तौर से जारी फ़रमाया है, हासिल होवेगी।

भाग दूसरा

वर्णन उन तीन बातों का जो बिसरनी चाहिये

१२ - पहिली, परमार्थी को अपने मन का मान घटाना और दूर करना चाहिये। यह सब औगुणों में बहुत भारी और ज़बर और बारीक़ विकार है और बहुत दिक्कत से और बहुत देर में घटता और दूर होता है। चाहे जिस क़दर कोशिश की जावे, थोड़ा बहुत झीने से झीना मान मन में धरा रहता है और वक्त २ पर प्रकट होता रहता है।

१३ - इसके दूर करने का जतन सिवाय सुरत शब्द मार्ग के अभ्यास के कि जिससे सुरत और मन पिंड देश को छोड़ कर ब्रह्मांड में और फिर वहाँ से मन से अलेहदा होकर सुरत, दयाल देश की तरफ़ चढ़ेगी, और कोई नहीं है यानी जब तक कि सुरत पिंड में रहेगी, तब तक इस विकार का क़तई दूर होना मुमकिन नहीं है, चाहे कुछ कम हो जावे या कहीं २ और किसी

किसी वक़्त बिल्कुल ज़ाहिर न होवे, क्योंकि जड़ इसकी ऊँचे देश में है और जब तक कि यह विकार यानी मान और अहंकार मन में बसे रहेंगे, तब तक सच्ची दीनता सतगुरु और प्रेमी जन और कुल्ल-मालिक के चरनों में जैसा कि चाहिये, नहीं आवेगी और न पूरा फ़ायदा परमार्थ का यानी प्रेम हासिल होगा।

१४ - इस वास्ते परमार्थी को चाहिये कि जैसे बने तैसे इस विकार को अपने मन से हटावे और घटावे और अपनी ताक़त और ज़ात और पाँत और धन और हुकूमत और गुण और जौहर की बड़ाई को भुलावे और किसी मौक़े पर और किसी काम और किसी बात में उसको पेश न करे और न उसकी याद और ख़याल मन में लावे यानी न तो किसी अपनी बात में और किसी मौक़े पर बड़ाई या तारीफ़ करे और न दूसरों से कराने की चाह या आस रखे और न दिल में उसका ख़याल लावे और जब कोई अनजानता से या जान बूझ कर ज़िद्द और हसद से कोई बचन ओछा या अपमान का इससे कहे तो उस वक़्त अपनी ताक़त या बड़ाई का ख़याल करके गुस्सा और रोस न करे और न कहने वाले से, और किसी वक़्त एवज़ लेने का इरादा करे और न ऐसा समझे कि मेरा अपमान हुआ या इज़्ज़त में खलल आया, बल्कि अपने आपे को नीच और नाकारा समझ कर यह ख़याल करे कि वह ऐसे ही बल्कि ज़्यादा तर ओछे और अपमान के बचनों के लायक़ है।

१५ - जहाँ किसी का स्वार्थ यानी दुनियावी मतलब अटका होवे, वहाँ हर कोई मान बड़ाई छोड़ कर सच्ची दीनता करता है और इसी तरह अपने से ज़बर के

रू-ब-रू भी दीनता से बर्तता है, फिर बड़े अफ़सोस की बात है कि यह जीव दुनिया के मतलब के वास्ते तो सब किसम का मान और अहंकार छोड़ देवे और परमार्थ में कोई न कोई या किसी न किसी किसम के मान का अंग लेकर उलटा अपना मान और आदर चाहे और सच्ची दीनता न करे। इससे यह बात ज़ाहिर होती है कि उस शख्स ने परमार्थ की दौलत की क़दर न जानी और दुनिया की मान बढ़ाई और विद्या बुद्धि और धन और हुकूमत और गुन वग़ैरा को बड़ा समझा। फिर ऐसे शख्सों को सच्चे प्रेम की दात कैसे मिले ?

१६ - भक्ति और प्रेम मार्ग में सच्ची दीनता एक बड़ा जौहर या ज़ेवर और भारी सिंगार समझा जाता है। जिसमें यह अंग नहीं पाया जाता या वह बे-परवाही और निडरता के साथ परमार्थियों से बर्ताव करता है तो राधास्वामी दयाल उस पर प्रेम की बख़्शिश हरगिज़ नहीं करेंगे और वह अपने अहंकार के सबब से गहरे परमार्थ से ख़ाली रहेगा, क्योंकि राधास्वामी दयाल का यह हुकुम है कि “दीन ग़रीबी मत इस जुग का और गुरु भक्ती कर परमान”। सो जब तक मन में दीनता न आवेगी, तब तक गुरु और साध और कुल्ल-मालिक के चरनों में सच्चा प्रेम नहीं आवेगा और इसी सबब से दया भी नहीं आवेगी और परमार्थी तरक्की भी नहीं होवेगी।

१७ - दूसरी, परमार्थी को मन और इन्द्रियों के भोग और माया के रचे हुए पदार्थों को जहाँ तक बन सके, चित्त से बिसारना चाहिये और उनमें ज़रूरत के मुआफ़िक़ बर्ताव करना मुनासिब है। लेकिन फ़िज़ूल ख्वाहिशें,

सुरत चैतन्य की धार को नीचे और बाहर की तरफ़ बहाती हैं और इसमें अभ्यासी का किसी क़दर नुक़सान होता है।

१८ - भोगों और पदार्थों में खँच शक्ति बहुत है और वह मन और इन्द्रियों को लुभा कर अपनी तरफ़ खँचते हैं, लेकिन इसमें मन की चाह और तरंग भोगों के रस लेने की उनकी खँच शक्ति को जगाती है, क्योंकि जो मन में तरंग न उठें, तो चाहे जैसे भोग और पदार्थ सन्मुख आवें तो वह मन और इन्द्रियों को लुभा नहीं सकते।

१९ - इस वास्ते अभ्यासी को ख़ास कर शुरू अभ्यास के समय, थोड़ी बहुत सम्हाल अपने मन की करना मुनासिब है यानी किसी क़दर भोगों से आम तौर पर बैराग रखना चाहिए और ज़रूरत के मुआफ़िक़ उनमें बर्ताव करना चाहिये।

२० - इसमें कुछ शक नहीं कि मन और इन्द्रियों का भोगों की तरफ़ से रोकना निहायत मुशकिल काम है, क्योंकि वे जन्मान जन्म और जुगान जुग और सालहा साल से उनमें बर्तते चले आये हैं और यह बर्ताव उनका पुराना स्वभाव हो गया है और सब जीवों का इसी किरम का व्यवहार देख कर शौक़ पैदा होता और बढ़ता रहता है और पुरानी आदत और शौक़ का जो कि अभ्यास करके ख़ूब मज़बूत होगये हैं, एक दम छोड़ना निहायत मुशकिल बल्कि करीब २ ना-मुमकिन है, इस सबब से परमार्थी को शुरू अभ्यास के समय मन और इन्द्रियाँ अपनी चंचलता ज़ाहिर करके दुरुस्ती से अभ्यास में नहीं लगने देती हैं, इस वास्ते दुनिया

और उसके सामान और भोगों की नाशमानता और ओछापन देख कर, थोड़ा बहुत चित्त को उनकी तरफ़ से उदासीन रखना ज़रूर है।

२१ - जीव की ताकत नहीं है कि मन और माया से मुक़ाबिला कर सके और भोगों की चाह या उनमें बर्तावा यकायक हटा देवे। इस वास्ते मुनासिब और ज़रूर है कि समर्थ पुरुष राधास्वामी दयाल की सरन और ओट लेकर परमार्थ की कार्रवाई शुरू करे और उनकी दया का बल लेकर मन और इन्द्रियों से मुक़ाबिला करता रहे तो आहिस्ते आहिस्ते वे किसी क़दर ज़ेर होते जावेंगे और अभ्यास में कुछ कुछ रस मिलता जावेगा और बाकी सम्हाल और उनके ज़ोर से बचाव राधास्वामी दयाल अपनी दया से आप फ़रमावेंगे और एक दिन मेहर और दया से धुर घर में इनसे जिता कर पहुँचा देंगे।

२२ - जीव को मुनासिब है कि राधास्वामी दयाल के चरणों में प्रीत और प्रतीत बढ़ाता रहे और जिस क़दर बन सके, अपना अभ्यास नेम से दुरुस्ती के साथ करता रहे। बाकी जो कुछ कसर होगी, वह अपनी दया से दूर करेंगे और अपना बल देकर सब विघ्न और बिकार हटा देंगे।

२३ - जीव को इस क़दर अहतियात करना लाज़िम और मुनासिब है कि जहाँ तक बन सके, भोगों की फ़िज़ूल चाह और तरंगें हटाता रहे और भोगों और पदार्थों की याद या उनका ख़्याल मन में न लावे, सिवाय इसके कि जिस क़दर वास्ते गुज़ारे के दुनिया और देह में ज़रूर और मुनासिब है।

२४ - और यह भी मुनासिब है कि मन और माया और इन्द्रिय वगैरा को जो कि परमार्थ में विघ्न कारक हैं, ज़ोरावर, बैरी और दुश्मन समझ कर और अपने तई निबल और कमज़ोर देख कर अपने रक्षक कुल्ल-मालिक राधास्वामी दयाल की याद बढ़ाता रहे और जब जब दुश्मनों का ज़ोर ज़्यादा होवे, तब उनकी दया और सहायता माँगता रहे और अपनी भूल चूक पर शरमाता और पछताता रहे।

२५ - तीसरी, परमार्थी को होशियारी रखनी चाहिये कि भोग बिलास वगैरा की गुनावन न उठावे और न उनका चिन्तवन करे और न आसा बाँधे और न तृष्णा जगावे, क्योंकि आसा और गुनावन भोगों की ज़्यादा नुक़सान करती है, ब-निस्वत उस भोग के एक या दो बार भोग लेने के।

२६ - गुनावन और चिन्तवन जिस किसी भोग की की जावे और उसके प्राप्ति की आसा बाँध कर जतन शुरू किया जावे, तो ज़्यादा वक्त और ख़्याल और बुद्धि उस भोग के करने और उसकी प्राप्ति के जतन के विस्तार में लगेंगे और शौक उसकी प्राप्ति का बढ़ता जावेगा और जब वह भोग जतन करके प्राप्त होगा, तब मन और इन्द्रियाँ उसमें ज़्यादा शौक और जोश के साथ लगेंगे और बारम्बार उसके भोगने की चाह जगा कर तृष्णा बढ़ावेंगे और इस तरह वह तरंग मन में बहुत ज़बर होकर अभ्यास में खलल डालेगी और जो कभी प्राप्ति न हुई तो मन को बहुत दुख होगा।

२७ - जो कोई चाह के उठने के बाद फ़ौरन उस भोग को भोग लेगा तो ज़्यादा देर यह चाह मन में नहीं

बसेगी और न बार २ उसका ख्याल उठेगा बल्कि परमार्थी, ऐसी चाह उठने और उसके पूरा होने के पीछे, अपने मन में थोड़ा बहुत शरमावेगा और पछतावेगा और फिर वैसी चाह कम उठावेगा।

२८ - लेकिन जिसके मन में चाह ज़बर है, वह उसकी गुनावन और उसको पूरा करने के लिये जतन किये बगैर नहीं मानेगा और उसके मन में पछतावा भी जल्द नहीं आवेगा और जो कोई उसको रोकेगा या समझौती देवेगा, उससे नाराज़ होगा बल्कि दुश्मनी करेगा और जब तक कि भोग पूरा नहीं कर लेगा या उस चाह के निमित्त जतन करने में कुछ दुख नहीं पावेगा, तब तक उसको नहीं छोड़ेगा।

२९ - भोग की गुनावन करने में किसी क़दर रस मिलता है और मन ऐसे ख्यालों के विस्तार करने में मगन होता है। इस सबब से वह तरंग पक जाती है और गुनावन का रस पाकर मन बारम्बार उसको उठाता है। इसी तरह अनेक भोगों की अनेक तरंगें मन में बस जाती हैं और वक़्त वक़्त पर प्रकट होकर मन को अभ्यास में नहीं लगने देती है।

३० - और परमार्थ में ज़रूर है कि मन तरंगों और उनकी गुनावन से ख़ाली होवे। इस वास्ते परमार्थी को इस बात की अहतियात ज़रूर चाहिये कि जहाँ तक मुमकिन होवे, किसी भोग की फ़िज़ूल इच्छा न उठावे और उसकी गुनावन में अपना वक़्त बरबाद न करे और मामूली और ज़रूरी चाह जो हैं, उनमें दस्तूर के मुआफ़िक़ थोड़ी अहतियात के साथ बर्तता रहे। पर जहाँ तक बन सके, उनकी याद और गुनावन मन में

कम करे और हटाता जावे, बल्कि दुनिया की तरंगों से उसको किसी क़दर ख़ाली करे। परमार्थी तरंगों और ख़्याल जैसे सतगुरु और प्रेमी जन की सेवा और परमार्थी चर्चा वगैरा करना शुरू करे और फिर उनको भी हटा कर या कम करके, सिर्फ़ राधास्वामी दयाल के चरनों का प्रेम और उनके दर्शनों के प्राप्ति की चाह बढ़ावे और उसके पूरे होने के निमित्त जतन मुनासिब यानी भजन सुमिरन और ध्यान और सतसंग, शौक के साथ करता रहे।

बचन २५

वर्णन उस जुगत का कि जिस से परमार्थी को संसार का दुख सुख कम व्यापे, बल्कि बिलकुल न व्यापे, और अभ्यास में थोड़ा बहुत रस और आनन्द बराबर मिलता रहे और आहिस्ते २ बढ़ता जावे।

१ - संसार में सब जीव दुख सुख भोग रहे हैं। सबब इसका यह है कि उनका बंधन और आसक्ति अपनी देह और कुटुम्ब परिवार और धन और माल और भोग वगैरा में है। जब इनमें से कोई चीज़ का हर्ज़ मर्ज़ होता है या घाटा बाढ़ा या जब सब काम इच्छा के मुवाफ़िक़ होते जाते हैं या कोई काम बर-ख़िलाफ़ मरज़ी के होता है, तब ही सुख दुख या आराम और तकलीफ़ व्यापते हैं।

२ - इस वास्ते संतों और सब महात्माओं ने परमार्थ में पहिले शर्त यह रक्खी है कि परमार्थी को तन मन धन अर्पन करना चाहिये यानी उनमें से अपना बंधन और आसक्ति आहिस्ते २ कम करके एक दिन अपना पूरा छुटकारा उनसे करना मुनासिब है, तब सुख दुख के चक्कर से सच्चा और पूरा बचाव होगा और परमार्थ के बचनों की क़दर और महिमा मालूम पड़ेगी।

३ - लेकिन यह बात यानी तन मन से निराशक्त और निरबंध होना बहुत कठिन और मुशकिल है, क्योंकि जीव जन्मान जनम और जुगान जुग और सालहा साल से, उनमें बर्तता और बँधता चला आया है और संग करके उसकी आसक्ति और बंधन अपनी देह और कुटुम्ब परिवार और धन माल और भोग विलास वगैरा में दिन दिन मज़बूत हो गया है, फिर उसका यकायक छूटना किस क़दर कठिन है, वह साफ़ ज़ाहिर है।

४ - यह आसक्ति और बंधन दो तरकीब से कम और ढीले हो सकते हैं। पहिले, गहरा शौक़ और प्रेम सतगुरु और सतसंग और मालिक के चरनों में। दूसरे, संतों की जुगत यानी सुरत शब्द मार्ग का थोड़ा बहुत विरह और प्रेम अंग लेकर अभ्यास करके मन और सुरत को ऊँचे देश में चढ़ाने से।

५ - पहिली हालत किसी बिरले बड़भागी और गहरे संस्कारी परमार्थी की होवेगी, लेकिन दूसरी हालत हर एक परमार्थी को जो थोड़ा भी शौक़ लेकर सतसंग और शब्द का अभ्यास करेगा, आहिस्ते २ कमाई करके हासिल हो सकती है।

६ - जब किसी को गहरा शोक और प्रेम, संत सतगुरु और उनके सतसंग में बचन और महिमा सुन कर आ गया, तब उसकी आसक्ति अपनी देह और कुटुम्ब परिवार और धन माल और भोग बिलास वगैरा में एक दम ढीली होकर चरनों में कुल्ल-मालिक राधास्वामी दयाल के आ जावेगी और जिस कदर अभ्यास करके रस अन्तर में मिलता जावेगा, दिन २ बढ़ती जावेगी और फिर वही शख्स सतगुरु की आज्ञा और मालिक की मौज के अनुसार सहज में बर्तने लगेगा और उसके मन और इन्द्रियों के बिकार और पिछली टेक और पक्ष और कर्म और भर्म बहुत जल्द दूर हो जावेंगे और अभ्यास में भी उसको मन और माया के विघ्न बहुत कम सतावेंगे और पिछले अगले कर्म भी उसके सहज में दया और प्रेम के बल से कट जावेंगे और माया का चक्कर तीन गुनों का जो हर एक के अन्तर और बाहर चल रहा है, उस पर बहुत कम बल्कि कुछ भी असर नहीं कर सकेगा और सुरत और मन उसके ऊँचे देश की तरफ सहज में चढ़ते और निर्मल होते चले जावेंगे और संसारी चाहें भी जल्द नष्ट हो जावेंगी। ऐसे प्रेमी परमार्थी को महा बड़भागी और उत्तम संस्कारी समझना चाहिये और कुल्ल-मालिक और संत सतगुरु की दया हर वक्त उसके शामिल हाल रह कर, उसकी परमार्थी तरक्की और सब तरह की सम्हाल उसके सुरत और तन मन की करती जावेगी।

७ - दूसरे दरजे के परमार्थी सतसंग और अभ्यास करके, आहिस्ते आहिस्ते उसी मुकाम और हालत को जो कि उत्तम संस्कारी को जल्द प्राप्त होती है, पहुँच

सकते हैं। दया और मेहर कुल्ल-मालिक राधास्वामी दयाल और संत सतगुरु की उनके संग भी ब-दस्तूर जारी रहेगी और रफ़ते रफ़ते उनका कारज बनावेगी।

८ - दुनिया में रह कर और देह में मन और इन्द्रियों के घाट पर बैठ कर, कोई भी दुख सुख के चक्कर से बच नहीं सकता, सिवाय उनके कि जिनके मन और सुरत एकाग्र हो कर कुल्ल-मालिक के चरनों में लग गए हैं और उनका रस और आनन्द लेते हैं या वह जो अभ्यास करके मन और इन्द्रियों के घाट से न्यारे हो गये, उनको भी दुख सुख देह और संसार का नहीं व्यापेगा।

९ - परमार्थ में शामिल होने और करनी करने का मतलब यही है कि एक दिन ऐसे दरजे पर पहुँचे कि जहाँ इसको सुख दुख दुनिया और देह का न व्यापे और अपने प्यारे सच्चे मालिक की मौज के साथ खुशी से मुवाफ़क़त करे और रफ़ते रफ़ते अमर देश में पहुँच कर परम आनन्द को प्राप्त होवे, सो यह बात कुल्ल-मालिक राधास्वामी दयाल की मेहर और संत सतगुरु की दया और अन्तर और बाहर के सतसंग से हासिल होगी।

१० - उत्तम संस्कार से जिसका ज़िक्र ऊपर किया गया, मतलब यह है कि कोई शख्स पिछले जनम से भक्ति और अभ्यास करता आया है और अब नम्बर उसका अन-क़रीब पूरे दरजे पर पहुँचने का आगया है, सो ऐसे जीवों की हालत संत सतगुरु का दर्शन करके और बचन सुनके जल्द बदलती जावेगी और बाकी

जीवों को वही हालत आहिस्ते २ सतसंग और अभ्यास करके हासिल होगी; सिर्फ़ देर और सबेर का फ़र्क़ है।

११ - हर हाल में परमार्थी को ख़्याल और तवज्जह इस बात पर रखना ज़रूर और मुनासिब है कि जहाँ तक मुमकिन होवे, संत सतगुरु की आज्ञा अनुसार बर्ताव करे और जब जब जैसी मौज होवे, उसके साथ मुवाफ़क़त करे, तब परमार्थ का पूरा लाभ प्राप्त होगा और दुख सुख के चक्कर से छुटकारा हो जावेगा।

१२ - लेकिन यह कैफ़ियत तब हासिल होगी, जब कि परमार्थी शख्स की आसक्ति और बन्धन तन मन धन में आहिस्ते २ कम होकर दूर हो जावेगी, नहीं तो जिस क़दर कि झुकाव और फँसाव इन में रहेगा, उसी क़दर उनके घाटे बाढ़े में तकलीफ़ और आराम पावेगा और उसी क़दर मौज के अनुसार बर्ताव में भी कसर रहेगी।

१३ - इस बर्ताव के कई दरजे हैं और उनका ज़िक्र खोल कर बयान किया जाता है। पहिला, सब्र यानी लाचार होकर जो तकलीफ़ या आफ़त आवे, उसको झेलना। यह हालत संसारियों की है कि पहले रो पीट कर और इसकी उसकी बल्कि मालिक तक की शिकायत करके, जब कुछ बस न चला तब चुप्प होकर बैठ रहे। दूसरा, तहम्मुल यानी बरदाश्त करना। यह हालत विद्यावान और बुद्धिवानों की है कि सोच विचार करके और दुनिया में उसी किस्म के वाक़ै और नमूने जो पिछले और हाल के वक़्त में जा-ब-जा जीवों पर गुज़रे हैं याद लाकर अपने मन को समझाना और जो तकलीफ़ या दुख आयद हुआ है, उसको धीरज के साथ बरदाश्त

करना। तीसरे, शुकर यानी अपने मालिक के चरनों में अहसानमंदी ज़ाहिर करनी। यह हालत परमार्थी की शुरू भक्ति में है कि उसको वक्त सख्ती और तकलीफ़ के ऐसी समझौती अपने मन को देनी चाहिये कि न मालूम किस क़दर भारी सदमा और दुख आने वाला था कि जो अपने प्यारे मालिक ने दया और मेहर से बहुत कम कर दिया यानी सूली का काँटा और मन का सेर भर रक्खा और फिर उसमें भी न मालूम क्या मसलहत और फ़ायदा परमार्थी यानी भक्त का मंज़ूर है सो हर दम और हर हालत में शुकराना मालिक का मुनासिब और लाज़िम है और धीरज के साथ, बग़ैर तंग होने मन के, उस तकलीफ़ या दुख को सहना और उस सहन में भी मालिक की दया उसको थोड़ी बहुत नज़र आवेगी। चौथे, तसलीम यानी शौक़ के साथ मंज़ूर और क़बूल करना, कोई हालत ख़ुशी और आराम और सख्ती और तकलीफ़ का, ऐसी समझ लेकर कि वह अपने प्यारे मालिक की भेजी हुई है और किसी हाल में मसलहत और फ़ायदे से ख़ाली न होगी। यह हालत ऊँचे दरजे के प्रेमी भक्तों की है कि वे हमेशा ऐसी समझ रखते हैं कि जो कुछ होता है मालिक के हुकुम और मौज से होता है और जो अपने प्यारे के हुकुम से कोई हालत अपने ऊपर आई तो उसका आदर करना यानी ख़ुशी से क़बूल और मंज़ूर करना वाजिब और लाज़िम है और उसका निरादर करना यानी मन में दुखी और नाराज़ होना, ख़िलाफ़ क़ायदे और दस्तूर प्रेम और भक्ति के है। पाँचवाँ, रज़ा यानी राज़ी होना मालिक की मौज और हुकुम में। यह हालत पूरे प्रेमी भक्तों की है कि वे कभी किसी बात का सोच और फ़िक्र

नहीं करते और अपने सब कामों को मालिक की मौज और रज़ा पर छोड़ दिया है यानी मामूली कार्रवाई और तदबीर भी चाहे करते हैं, लेकिन नतीजा उसका जैसा कुछ मौज से होवे, उस पर राज़ी हैं और किसी तरह की फुरना या ख़्याल उनके मन में नहीं उठता। खुलासा यह कि किसी काम या उसके नतीजे और फल में उनका बन्धन नहीं है। जो कुछ करते हैं, मौज के आसरे पर और जो नतीजा मौज से होवे उसमें ऐसे ही राज़ी और मगन रहते हैं, जैसे बालक माता पिता के हुकुम और कार्रवाई में बे-फ़िक्र और ख़ुश रहता है।

१४ - इनमें से दो दरजों में दुनियादारों का बर्ताव रहता है और बाकी के तीन दरजे भक्तों के हैं यानी वही लोग जो राधास्वामी मत में शामिल होकर, प्रेमा भक्ती संत सतगुरु अथवा कुल्ल-मालिक के चरणों में कर रहे हैं।

१५ - जो कोई राधास्वामी दयाल की सरन में आया उसकी सम्हाल और रक्षा वे अपनी दया से जिस क़दर कि मुनासिब और उसकी परमार्थी तरक्की के वास्ते ज़रूर है, आप करते हैं और जिस क़दर जिसकी प्रीत और प्रतीत चरणों में गहरी और मज़बूत है, उसी क़दर उनकी दया उसको प्रकट नज़र आती है और तकलीफ़ और आराम के वक़्त उससे सहारा और मदद मिलती है, और मौज के साथ मुवाफ़क़त करने में उसी क़दर उसको आसानी होती है।

१६ - लेकिन जब तक जिस किसी की जिस क़दर आसक्ति और बंधन, संसार और उसके सामान में है, उसी क़दर उसके मन को संसार के हानि लाभ में सुख

दुख होवेगा, पर जो सरन और प्रीत प्रतीत चरनों में राधास्वामी दयाल के मज़बूत है, तो उसका असर उस क़दर उस पर नहीं होगा, जैसा कि संसारियों के दिल पर होता है, बल्कि जल्द मौज और मेहर और दया का ख़्याल करके, थोड़ा झकोला खाकर अपने मन को सम्हाल लेगा और ब-दस्तूर प्रेम और भक्ति के घाट पर आ जावेगा।

१७ - प्रेमी भक्तों को इन्हीं तीन दरजों के मुआफ़िक़ सुरत शब्द मार्ग के अभ्यास में भी रस और आनन्द आवेगा और आहिस्ते २ तरक़ी होती जावेगी यानी मन में उनकी प्रीत और प्रतीत चरनों की और चाह दर्शनों की बढ़ती जावेगी और उसी क़दर दुनिया और उसके सामान की मुहब्बत कम होती जावेगी।

१८ - हर एक प्रेमी भक्त को मुनासिब है कि अभ्यास के वक़्त विरह या प्रेम अंग मन में लावे और नीचे से अपने मन और सुरत की धार को समेट कर ऊपर को चढ़ावे और स्थान २ पर ठहरावे और जो यह कार्रवाई थोड़ी बहुत दुरुस्ती के साथ बनती जावेगी यानी दुनिया और उसके सामान के ख़्याल मन में नहीं आवेंगे, तो थोड़ा बहुत रस और आनन्द अभ्यास में ज़रूर मिलता रहेगा और उसकी ताक़त और शौक बढ़ते जावेंगे।

१९ - जब कभी विरह या प्रेम अंग का घाटा मालूम पड़े, तो उस वक़्त प्रेमी अभ्यासी को मुनासिब है कि चरनों में प्रार्थना करके राधास्वामी दयाल की दया माँगे तो भी उसका मन थोड़ा बहुत सिमटेगा और इस सिमटाव और किसी स्थान पर ठहराव का रस थोड़ा

बहुत ज़रूर मालूम पड़ेगा यानी अभ्यास में जो ऊपर की जुगती के मुवाफ़िक़ किया जावेगा, तो कभी ख़ाली नहीं रहेगा।

२० - अब मालूम होवे कि हर एक जीव के अंतर में मन और माया का त्रिगुनात्मक चक्कर हमेशा चलता रहता है और उसके मुवाफ़िक़ मन और इन्द्रियों की हालत बदलती रहती है यानी कभी सतोगुनी कभी रजोगुनी और कभी तमोगुनी ख़्याल या तरंगें पैदा होती रहती हैं और इसी चक्र के साथ अगले पिछले और हाल के कर्मों के फल का असर भी, जैसे कि इस शख़्स ने किये हैं, ज़ाहिर होकर मन और इन्द्रियों की हालत को बदलता रहता है।

२१ - सिवाय इसके जीव के संगियों की दुख सुख की हालत का जो कि वे अपने कर्मों के सबब से भोगते रहते हैं, इस शख़्स पर थोड़ा बहुत असर पहुँचता है और उसके मन और इन्द्रियों की हालत को उसी मुवाफ़िक़ बदलता रहता है।

२२ - अलावा इसके जो जो ख्वाहिशें या तरंगें संसारी यह शख़्स अपने या अपने संगियों के वास्ते उठाता है और उनकी चिन्ता या गुनावन अपने मन में करता है या जतन या तदबीर सोचता और विचारता है, उनका भी असर इसके मन और बुद्धि और इन्द्रियों पर पहुँच कर उनकी हालत को बदलता है।

२३ - अब ख़्याल करो कि इतने झगड़े और बखेड़े मन और माया और कर्म और आसा और मंसा वगैरे के इस जीव के पीछे लगे हुए हैं, सो जब तक इसके चित्त में संसार और उसके सामान की तरफ़ से थोड़ा बहुत

बैराग न होगा और चरनों में, राधास्वामी दयाल के, प्रीत और प्रतीत और चाह दर्शन की ज़बर न होगी, तब तक इसके मन और सुरत का अंतर में सिमटाव और चढ़ाई दुरुस्ती से नहीं बन पड़ेगी।

२४ - इस वास्ते प्रेमी अभ्यासी को मुनासिब है कि जहाँ तक मुमकिन होवे, इन चक्करों को हटा कर और भुला कर और उमंग और प्रेम हिरदे में जगा कर अभ्यास किया करे और चरनों में वास्ते प्राप्ति दया के जब तब अभ्यास के समय और कभी २ दूसरे वक्तों पर भी प्रार्थना करता रहे, तो राधास्वामी दयाल की मेहर से सब काम उसका आसानी के साथ बनता जावेगा यानी दर्शन का शौक और चरनों में प्रेम बढ़ता जावेगा और अगले पिछले कर्मों का असर घटता जावेगा और संसारी ख्वाहिशें सिवाय ज़रूरी और मुनासिब के घटती और कम होती जावेंगी और अभ्यास में थोड़ा बहुत रस मिलता रहेगा और दया और मेहर की अंतर और बाहर परख करके, मौज के साथ मुवाफ़क़त करने का इरादा बढ़ता जावेगा, और फिर संसारी दुख सुख की हालत ऐसे प्रेमी भक्त पर कम आवेगी और जब कभी आवेगी तो उसका असर बहुत कम व्यापेगा।

२५ - इस क़दर ख़्याल रखना चाहिये कि यह हालत और कैफ़ियत पूरी २ एक दम प्राप्त नहीं हो सकती है, लेकिन जो कोई राधास्वामी दयाल की सरन में आया और अपनाया गया और वह चेत कर होशियारी के साथ अंतर और बाहर सतसंग करता है और उनके दर्शनों की चाह दिन २ बढ़ाता जाता है, उसकी भक्ति रोज़ बरोज़ बढ़ती जावेगी और वह सब दरजे

आहिस्ते २ तै करता हुआ, एक दिन निज धाम में राधास्वामी दयाल के चरनों में पहुँच कर, परम और अमर आनन्द को प्राप्त होगा और जिस क़दर हालत उसकी बदलती जावेगी, उसी क़दर मन और माया और काल और कर्म और तीनों गुन वगैरा के चक्करों का असर उस पर कम होता जावेगा और एक दिन इन सब से न्यारा हो जावेगा।

२६ - यह सच्च है कि संसार यानी कुटुम्ब परिवार धन माल भोग बिलास वगैरा की प्रीत और आसक्ति छोड़ना और चरनों में गहरा प्रेम लाना, यकायक मुशकिल है, लेकिन जो भाग से कुल्ल-मालिक राधास्वामी दयाल और संत सतगुरु या साध गुरु और उनके सतसंग और अभ्यास की जुगती में प्यार आजावे, तो जल्द और सहज में इन सब से बैराग अंतर में आ सकता है।

२७ - दुनिया में देखने में आता है कि जिस किसी की मुहब्बत या आसक्ति थोड़ी बहुत किसी इन्द्रिय भोग में हो गई तो वह उसके रस में इस क़दर मस्त हो जाता है कि तमाम संसारी प्रीत और बन्धनों को चन्द रोज़ में ढीला कर देता है, बल्कि अपनी देह और जान और इज़्ज़त का भी कुछ ख़याल नहीं करता, जैसे शराबी तमाशबीन और जुआरी वगैरा।

२८ - इसी तरह जिन किसी दो शख्सों की गहरी मुहब्बत आपस में हो जाती है तो चाहे वह ग़ैर क़ौम के हों, लेकिन निहायत उनका आपस में ख़िला मिला हो जाता है और इस क़दर अपने दोस्त की ख़ातिर एक दूसरे को मंज़ूर होती है कि कुटुम्ब परिवार और बिरादरी वगैरा से नाता बहुत ढीला कर देते हैं और

धन और माल वगैरा दोस्त की नज़र करके जैसे वह रहे और रखे वैसे ही खुशी से रहते हैं और मरते दम तक दोस्ती को निबाहते हैं।

२९ - इस वास्ते यह कुछ ज़रूर नहीं है कि जब मन और सुरत ऊँचे देश में अभ्यास करके चढ़ें, तब ही चित्त में बैराग आवेगा, क्योंकि यह लोग जिनका जिक्र ऊपर हुआ कुछ भी परमार्थ से ख़बर नहीं रखते और न उनकी तवज्जह इस तरफ़ को होती है।

३० - लेकिन कुल्ल-मालिक राधास्वामी दयाल और संतों की जीवों पर बड़ी दया है कि वे एक दम संसार का त्याग नहीं कराते हैं, बल्कि यह उपदेश है कि गृहस्थ में रह कर और कारोबार और रोज़गार दस्तूर के मुवाफ़िक़ करते हुए अभ्यास संतों की जुगत का करो, तो जिस क़दर मन और सुरत के सिमटाव और चढ़ाई से, अन्तर में रस और आनन्द मिलता जावेगा और चरनों में प्रीत और प्रतीत बढ़ती जावेगी, उसी क़दर चित्त संसार और उसके सामान और पदार्थों से अंतर में उपराम होता जावेगा और यह अंतरी बैराग सच्चा और पक्का होवेगा।

३१ - बाज़े लोग परमार्थ के निमित्त छोटी या बड़ी उम्र में, घरबार और रोज़गार छोड़ कर भेष धारन कर लेते हैं यानी फ़कीर बन जाते हैं, पर जो उनको सच्चे और पूरे गुरु से संतों की जुगत नहीं मिली, तो उनका बैराग थोड़े दिनों में ढीला पड़ जाता है और अनुराग यानी मालिक के मिलने की चाह भी बदल जाती है, फिर ऐसे त्याग से कुछ फ़ायदा नहीं होता है।

३२ - इसमें शक नहीं कि ज़ाहिरी त्याग करने में ऐसे लोगों ने बहुत मरदानगी की, पर ब-सबब न मिलने पूरे गुरु और पूरी जुगत के, जो फ़ायदा कि उनको हासिल होना चाहिये था नहीं हुआ, बल्कि जो थोड़े दिन के पीछे जब कि वे भेष के रंग में रँग गये और वहाँ की चाल ढाल में पक गये उनके मन में बिल्कुल चाह अपने जीव के कल्याण की नहीं रहती और जो पूरे गुरु मिलें और पूरी जुगत भी बतावें, तो वे उनका सतसंग करना और उपदेश लेना मंज़ूर नहीं करते, फिर ऐसे त्याग और बैराग से असली फ़ायदा हासिल नहीं हुआ और मुफ़्त अपनी ज़िन्दगी सैर और तमाशे और खान पान और मान बढ़ाई के लालच में बरबाद करी।

३३ - संत सतगुरु जो कुल्ल रचना के भेद से वाकिफ़ हैं, अति दया करके जीवों को समझाते हैं कि सच्चा और पूरा बैराग बग़ैर मन और सुरत को आकाश में चढ़ाने के हासिल नहीं हो सकता और ज़ाहिरी त्याग करना जब तक कि मन में सच्चा और पूरा बैराग न आवे और अनुराग, प्राप्ति दर्शन कुल्ल-मालिक का, पैदा न होवे, महज़ फ़िज़ूल है और वह सबसे भारी विकार अहंकार का पैदा करने वाला है। इस वास्ते क़तई हुक्म दिया कि पहिले भक्ति गृहस्थ में रह कर शुरू करो और जब अभ्यास करके मन और इन्द्रियों की हालत बदले, तब अन्तर में अपने चित्त को सर्व भोग और पदार्थों की तरफ़ से, बल्कि कुल्ल संसार और उसके कारोबार से हटाते जाओ, तब रफ़ते रफ़ते पूरा काम बनेगा।

३४ - जिस किसी ने बे समझे बूझे और बग़ैर मिलने पूरे गुरु और उनकी पूरी जुगत के, घरबार और

रोज़गार छोड़ दिया, उसने भारी ग़लती की और धोखा खाया, क्योंकि मन और इन्द्रियों और काम क्रोध लोभ मोह वगैरा की जड़ बहुत दूर और ऊँचे देश में है, सो जब तक अभ्यासी अभ्यास करके वहाँ तक नहीं पहुँचेगा, तब तक उसके त्याग और बैराग का पूरा ऐतबार नहीं हो सकता और न उसको संतों के निज देश में जहाँ कि मन और माया और काल और कर्म और कष्ट और क्लेश बिल्कुल नहीं हैं, बासा मिलेगा, यों ही माया देश में चक्कर खाता रहेगा। इस वास्ते हर एक परमार्थी को जो गृहस्थी है या विरक्त, मुनासिब और लाज़िम है कि संतों के उपदेश के मुवाफ़िक़ कार्रवाई करे, तब उसका सच्चा और पूरा उद्धार होगा और जो गृहस्थ में है तो उसके दोनों यानी स्वार्थ और परमार्थ दुरुस्त बन जावेंगे।

३५ - खुलासा यह है कि संसार और उसके सामान और पदार्थों से बैराग, चित्त में आना, बहुत कठिन नहीं है पर शर्त यह है कि सच्चे मालिक के चरणों में प्रीत आ जावे और संतों की जुगत का अभ्यास दुरुस्ती के साथ बन पड़े कि जिससे मन और सुरत दिन दिन ऊँचे देश की तरफ़ चढ़ते जावें और जो सच्चे मालिक का भेद और उससे मिलने की जुगत, संत सतगुरु या उनके सच्चे प्रेमी से न मिले, तो उस बैराग का पूरा पूरा ऐतबार नहीं हो सकता और न उसका असली फ़ायदा यानी अंतर में रस और आनन्द का मिलना और दिन दिन मालिक के चरणों से मेल होना, हासिल होगा।

बचन २६

राधास्वामी मत वालों को अपने उद्धार की निसबत किसी तरह शक और संदेह मन में नहीं लाना चाहिये क्योंकि जो कोई राधास्वामी दयाल की सरन लेकर, सुरत शब्द का अभ्यास करेगा, उसका पूरा उद्धार एक, दो, तीन, हद्द चार जनम में ज़रूर हो जावेगा।

१ - राधास्वामी मत में बाहर सतसंग और अन्तर में अभ्यास सुरत और मन के ऊँचे देश की तरफ़ चढ़ाने का कराया जाता है और भेद कुल्ल-मालिक के निज धाम का जो कि सुरत का निज देश है, और भी रास्ते की मंज़िलों का, समझाया जाता है कि जिससे अभ्यासी रास्ते में कहीं न अटके और हर एक मुक़ाम को तै करता हुआ धुर धाम में पहुँच कर राधास्वामी दयाल का दर्शन और उनके चरनों में बासा पावे।

२ - जो कि राधास्वामी मत के सतसंगी कुल्ल-मालिक राधास्वामी दयाल का इष्ट बाँध कर और उनके चरनों की सरन दृढ़ करके, उनके निज धाम में पहुँचने की आसा रखते हैं और उसको दिन २ बढ़ाते और मज़बूत करते जाते हैं और जिस क़दर जिस किसी से बन सकता है, उसी मुवाफ़िक़ रोज़मर्रा अभ्यास सुरत और मन के उसी तरफ़ के चढ़ाने का करते हैं, इस वास्ते उनके मन में तड़प और बेकली ऊँचे देश की तरफ़ चलने और चढ़ने की बराबर लगी रहती है।

३ - सुरत शब्द जोग का अभ्यास असल में जीते जी मरने का अभ्यास है यानी जैसे कि सुरत अखीर वक्त पर पैरों से आँखों तक खिंचती हुई मालूम होती है, ऐसे ही जीते जी अभ्यास के समय उसका खिंचाव और सिमटाव होता जाता है।

४ - और जिस क़दर कि सुरत ऊँचे देश की तरफ़ चढ़ती जाती है, उसी क़दर संसार और संसार के भोगों और पदार्थों की तरफ़ से नफ़रत होती जाती है और इन्द्रियों के रस फीके पड़ते जाते हैं और निज घर की तरफ़ चलने और चढ़ने की चाह बढ़ती जाती है और जब दया से शब्द साफ़ और रसीला सुनाई देता है या कुछ प्रकाश और नूर नज़र आता है, तब प्रेम और उमंग वास्ते प्राप्ति दर्शन और ज़्यादा चढ़ाई के बढ़ती जाती है और उसी क़दर अभ्यास के समय देह सुन्न होती जाती है और इस तरफ़ का होश कम होता जाता है।

५ - और जिस क़दर कि मन और सुरत सिमट कर उमंग के साथ घट में चढ़ते हैं, उसी क़दर शब्द और रूप का रस और आनन्द मिलता है और उसके साथ शौक और उमंग भी ज़्यादा और दुनिया के ख़्याल यानी गुनावन कम और दूर होते जाते हैं और मन निश्चल और चित्त निर्मल होता जाता है।

६ - राधास्वामी मत में सब में भारी संजम, शौक और प्रेम का है और जब यह थोड़ा बहुत दिल में पैदा हुआ और अभ्यास करके थोड़ा बहुत रस और आनन्द पाकर बढ़ने लगा, तो दिन २ अभ्यास की तरक्की होती जावेगी और दर्शनों के प्राप्ति की आसा और प्रतीत मज़बूत हो जावेगी।

७ - मालूम होवे कि जिस क़दर मन और सुरत को रस और आनन्द अन्तर में मिलता जाता है, उसी क़दर चित्त संसार के भोगों और पदार्थों से हटता जाता है और ख़्वाहिश और चाह संसारी कम होती जाती है और शौक़ दर्शन का बढ़ता जाता है और बंधन देह और दुनिया के भी ढीले होते जाते हैं।

८ - जब कि इस तरह अभ्यास करके मन और सुरत का झुकाव और खिंचाव घट में ऊपर की तरफ़ को होने लगा, तब अख़ीर वक़्त पर जब कि सुरत सर्व अंग करके, पिंड को छोड़ कर, ऊपर की तरफ़ क़ुदरती तौर पर खिंचेगी, उस वक़्त अभ्यासी को किस क़दर आसानी अपने घर की तरफ़ चलने की होवेगी और कैसा भारी रस और आनन्द खुलने शब्द का और नज़र आने दर्शन का मिलेगा कि जिसको पाकर सुरत निहायत उमंग के साथ ऊपर को चढ़ेगी और जहाँ सत्तपुरुष राधास्वामी दयाल और संत सतगुरु मुनासिब समझेंगे, उसको ऊँचे और सुख स्थान में बासा देवेंगे।

९ - यह हाल गहरे अभ्यासियों का होगा और जो कम दरजे के अभ्यासी हैं, उनकी भी सुरत उसी तरह शब्द और स्वरूप की मदद पाकर, ऊपर की तरफ़ को उमंग के साथ, अख़ीर वक़्त पर मामूल से ज़्यादा, चढ़ेगी और सुख स्थान में यानी सहसदल कँवल और उसके ऊपर बासा पावेगी और जो ज़्यादा दरजे के अभ्यासी हैं, वह अपने दरजे के मुवाफ़िक़ त्रिकुटी में या दसवें द्वार में और जो अब्बल दरजे के हैं, वह सत्तलोक और राधास्वामी पद में बासा पावेंगे।

१० - खुलासा यह है कि सुरत शब्द जोग का अभ्यासी चाहे जिस दरजे का होवे और जिसने सच्चे

मन से राधास्वामी दयाल की सरन ली है, वह सहसदल कँवल के नीचे नहीं ठहरेगा। वह राधास्वामी दयाल की मेहर और संत सतगुरु की दया से, इस मुक़ाम के ऊपर और ऊँचे से ऊँचे मुक़ामों में, अपनी भक्ति के मुवाफ़िक़ दरजे पाता हुआ, एक दिन धुर धाम में पहुँच जावेगा और इसी का नाम पूरा उद्धार है।

११ - हरचन्द मन और माया और काल और कर्म भक्ति की तरक्की में अनेक तरह के विघ्न डालते रहते हैं, पर जिस किसी के हिरदे में सच्चा शौक़ अपने जीव के उद्धार का दया से पैदा हो गया है, उसका रास्ता रोक नहीं सकते, बल्कि कुछ अर्से के अभ्यास के बाद, वही विघ्न अभ्यासी के मददगार हो जाते हैं और इस तौर पर राधास्वामी दयाल की दया से रास्ता सहज में तै हो जाता है।

१२ - कुल्ल-मालिक राधास्वामी दयाल इस क़दर अपने भक्तों पर, जो सच्चे मन से सरन में आये हैं, दया फ़रमाते हैं कि सिर्फ़ उन्हीं का नहीं बल्कि उनके निज कुटुम्बियों का भी, जिस क़दर मुनासिब होता है, उद्धार फ़रमाते हैं यानी उनसे अपने भक्त की सेवा लेकर या उसमें प्रीत लगाकर, अख़ीर वक़्त पर उनके मन और सुरत को सहज में थोड़ा बहुत चढ़ाते हैं और चौरासी के चक्कर से बचा कर और फिर नर देही में लाकर सतसंग और भजन वग़ैरा कराते हैं। इस तरह उनके उद्धार का रास्ता जारी हो जाता है।

१३ - यह ख़ास दया किसी वक़्त में जीवों पर नहीं हुई, जो कि अब कुल्ल-मालिक राधास्वामी दयाल ने संत सतगुरु स्वरूप धारण करके जीवों पर आप फ़रमाई है कि जिस किसी ने सच्चे मन से उनके चरणों में थोड़ी

बहुत भक्ति करी तो उसका, और भी उसके निज रिश्तेदारों का, बल्कि नौकरों तक का, दरजे-बदरजे उद्धार फ़रमाते हैं।

१४ - माद्रे का ख़वास है कि जिस तरफ़ एक दफ़े रवाँ होवे, तो बार २ उसी तरफ़ को वक़्त मुक़र्ररा पर रुजू करता है, जैसे एक बार मुसिल लिया जावे या फ़स्द खोली जावे, तो माद्दा या ख़ून उसी तरफ़ को वक़्त मुक़र्ररा पर बारम्बार रुजू करते हैं, फिर सुरत और मन जिनका निज घर ऊँचे देश में है अख़ीर वक़्त पर जब कि कुदरती खिंचाव अंदर में कुल्ल पसारे का ऊपर की तरफ़ को होगा, किस तरह और तरफ़ को जा सकते हैं, पर शर्त यह है कि मन और सुरत में चाह और आसा अपने घर में जाने और अपने मालिक से मिलने की पैदा होकर, जिस क़दर मुमकिन होवे, जीते जी मज़बूत हो जावे।

१५ - और जो घर का भेद नहीं मिला और जीते जी उस रास्ते पर चलना नहीं शुरू किया और आसा और बासना देह और संसार और उसके भोगों और पदार्थों में रही, तो वह मन और सुरत ज़रूर अपनी चाह और करनी के मुवाफ़िक़ सहसदल कँवल के नीचे जो सुन्न है, उसमें गोता लगा कर, फिर नीचे की तरफ़ उतर कर किसी न किसी देश और जोन में बासा पावेंगे यानी फिर जनमेंगे और शरीर धारन करेंगे।

१६ - जो करनी अच्छी है तो स्वर्गादिक और मृत्यु लोक में नर देही पावेंगे और सुख भोगेंगे और जो नाकिस करनी है तो नीचे देश और नीची जोनों में भरमेंगे।

१७ - जिस वक्त कि सुरत छटे चक्र के पार सुन्न में जाती है, उस वक्त देह और दुनिया की कार्रवाई की याद भूल जाती है, लेकिन थोड़े अर्से बाद जो ज़बर बासना है, उसकी फुरना होती है और उसी के मुवाफ़िक़ उस सुन्न से, जहाँ बासा मिलेगा, उस धार पर जो उस देश या जोन से मिली हुई है, सवार होकर उतर जाती है।

१८ - इस उतार का सबब यह है कि उस सुरत और मन का रुख़ जिन्दगी में नीचे की तरफ़ रहा और भोगों की आसक्ति करके धार उसी तरफ़ को हमेशा जारी रही। सो उसी स्वभाव और बासना के मुवाफ़िक़ मरने के बाद भी वैसी ही फुरना उठती है और सुरत को खींच कर नीचे के देश और जोन में ले जाती है।

१९ - इस वास्ते हर एक जीव को चाहे औरत होवे या मर्द, मुनासिब और लाज़िम है कि इसी जिन्दगी में अपने निज घर और उसके रास्ते का भेद और जुगत चलने की, संत सतगुरु या उनके प्रेमी सेवक से दरियाफ़्त करके, जिस क़दर बन सके, उस रास्ते पर चलना शुरू करे और कुछ रस और आनन्द अन्तर में पाकर आसा और चाह अपने निज घर में पहुँचने और अपने सच्चे पिता कुल्ल-मालिक राधास्वामी दयाल के दर्शन के प्राप्ति की मज़बूत बाँधे, तो अलबत्ता उसको संत सतगुरु की दया से ऊँचे देश में बासा मिलेगा और जब तक कि धुर धाम में नहीं पहुँचेगा, तब तक एक दो या तीन जनम धारन करके वही जुगत कमा कर ऊँचे से ऊँचे देश में बासा पावेगा और हर एक जनम, पहिले जनम से बेहतर होगा और संत सतगुरु भी हर जनम में मिलेंगे।

२० - राधास्वामी मत के हर एक सतसंगी को मुनासिब है कि जिस क़दर अभ्यास बन सके राधास्वामी दयाल की सरन लेकर, हर रोज़ बिला नागा करता रहे और सतसंग करके चरनों में प्रीत और प्रतीत बढ़ाता जावे और शक और शुभा या किसी तरह का सन्देह मन में न रक्खे, तो राधास्वामी दयाल मेहर से अपना बल देकर, जिस क़दर करनी मुनासिब और ज़रूर है, करा कर एक दिन निज घर में पहुँचा देंगे कि जहाँ सुरत परम आनन्द को प्राप्त होगी और जनम मरन के दुख और देहियों के कष्ट और क्लेश से बिलकुल छुटकारा हो जावेगा। इसी को पूरा उद्धार कहते हैं। और जो कोई इस तरह अभ्यास जारी रक्खेगा, वह और जोनों में नहीं जावेगा यानी चौरासी का चक्कर उसका फ़ौरन कट जावेगा। इस बात में किसी को कभी शक और सन्देह न लाना चाहिये।

बचन २७

सच्चे परमार्थी को वास्ते अपनी तरक्की के सात बातों की सम्हाल रखना ज़रूर है।

१ - जो कोई कि सच्चा परमार्थी है और सच्चे मालिक से उसके निज धाम में पहुँच कर मिलना चाहता है, उसको यह सात बातें ज़रूर माननी चाहियें और उनके मुवाफ़िक़ अपने परमार्थ की कार्रवाई करना चाहिये, तब उसके हिरदे में प्रेम पैदा होगा और उन सातों बातों की सम्हाल के साथ दिन दिन बढ़ता जावेगा यानी परमार्थी रंग चढ़ता जावेगा और संसारी

रंग उतरता जावेगा यानी मन के अंग बदलते जावेंगे और बिकार दिन दिन घटते जावेंगे।

२ - वह सात बातें यह हैं:-

पहिले, कुल्ल-मालिक राधास्वामी दयाल के चरनों में प्रीत और प्रतीत।

और यह सतसंग में निर्णय और भेद के बचन सुन कर और उनका गहिरा मनन और बिचार कर के हासिल होगी। हर एक परमार्थी को मुनासिब और लाज़िम है कि जिस क़दर संशय और भरम और शक और शुभा निसबत कुल्ल-मालिक की मौजूदगी और उसकी सर्व समर्थता और क़ुदरत के, उसके मन में धरे होवें या पैदा होवें, उनको सतसंग में बैठ कर साफ़ और दूर करावे, क्योंकि जो किसी किस्म का थोड़ा भी शक और संदेह इस मामले में रहा, तो वह प्रीत और प्रतीत में विघ्न डालेगा और फिर अभ्यास में भी कसर पड़ेगी और यह संशय और भरम राधास्वामी मत के सतसंग में आसानी से दूर हो सकते हैं।

३ - दूसरे, संत सतगुरु और साध गुरु के चरनों में प्रीत और प्रतीत।

यह वास्ते दुरुस्ती से बनने अभ्यास और पूरी तौर पर समझने उसूल राधास्वामी मत के बहुत ज़रूर है। जो संत सतगुरु में थोड़ा बहुत भाव नहीं आवेगा, तो मत की भी समझ ब-ख़ूबी नहीं आवेगी और न जुगत दुरुस्ती से कमाई जावेगी और न अन्तर और बाहर मेहर और दया की प्राप्ति होगी। जो कोई सच्चा खोजी और दर्दी है, उसको संत सतगुरु के चरनों में बचन

सुनते ही भाव और प्यार आवेगा, क्योंकि उन बचनों को सुन कर और समझ कर, अपने प्रीतम कुल्ल-मालिक का लखाव आवेगा और उसको निज धाम और रास्ते का पता और भेद मिलेगा और चलने की जुगत दरियाफ्त होगी। फिर खयाल करो कि कोई अपने प्यारे माशूक और मतलूब का पता और निशान बतावे, वह किस क़दर प्यारा लगना चाहिये? दुनिया में जो कोई कासिद वगैरा अपने प्यारे की परदेश से ख़बर लाता है, वह निहायत प्यारा लगता है और उसकी बहुत ख़ुशी के साथ ख़ातिरदारी और मेहमानदारी करते हैं। फिर जो कि कुल्ल-मालिक का भेदी और मंत्री है, उसका जिस क़दर भाव और प्यार और सेवा की जावे, वह थोड़ी से थोड़ी है, क्योंकि वही सब तरह से मदद देकर एक दिन जीव को धुर घर में पहुँचा सकते हैं। और किसी तरह किसी का गुज़र महल में या उसके रास्ते पर नहीं हो सकता।

४ - सच्चे परमार्थी को सतसंग और अभ्यास करने से दिन २ उनकी गत मत और ताक़त की ख़बर पड़ती जावेगी और उसी क़दर उसकी प्रीत और प्रतीत उनके चरनों में बढ़ती और मज़बूत होती जावेगी।

५ - तीसरे, शब्द और नाम में प्रीत और प्रतीत। राधास्वामी मत में नाम की दो किस्में हैं। एक ध्वन्यात्मक जिसको शब्द कहते हैं और उसकी धुन घट २ में हरदम जारी है और यह मुराद चैतन्य की धार रवाँ से है जिसके साथ बराबर धुन होती है और वही धारा कुल्ल रचना की करता और सम्हालने वाली है। और दूसरा वर्णात्मक। इससे मतलब उसी

ध्वन्यात्मक नाम से है जो कि बोलने और लिखने में आया और ध्वन्यात्मक नाम को लखाता है। ध्वन्यात्मक नाम यानी शब्द ज्यों का त्यों बोलने और लिखने में नहीं आ सकता, लेकिन जहाँ तक कि मुमकिन था, संत उसको तलफ़फ़ुज में लाये हैं और उसके वसीले से ध्वन्यात्मक नाम को लखाते हैं।

६ - ध्वन्यात्मक नाम चैतन्य की धार है और वही जान और सुरत की धार है और उससे सब रचना हुई और उसी के आसरे कायम है। इसी धार यानी उस के साथ जो धुन हो रही है, उसको पकड़ के चलना सुरत शब्द जोग कहलाता है। इसी जुगत से यानी सुरत को शब्द में लगा कर चढ़ाने से रास्ता तै करना और एक दिन धुर घर में पहुँचना मुमकिन है। और कोई दूसरा रास्ता धुर घर का पहुँचाने वाला रचा नहीं गया। प्राण की धार और दूसरी धारें माया के घेर से निकसी हैं, सो वहीं उलट कर ख़तम हो जाती हैं। माया यानी भौसागर के बाहर कोई नहीं जाती है। इस वास्ते सच्चे परमार्थी को मुनासिब है कि शब्द का भेद लेकर यानी मुक़ाम २ की धुन को दरियाफ़्त करके और उसमें प्यार और भाव लाकर नित्त नेम से अभ्यास करे और कुल्ल-मालिक राधारस्वामी दयाल की सरन दृढ़ करके, संत सतगुरु की दया संग लेवे, तब अभ्यास में पूरी मदद मिलेगी और अगले पिछले कर्म और मन और माया के विघ्न, सहज में आहिस्ते २ कटते और दूर होते जावेंगे।

७ - और मालूम होवे कि वर्णात्मक नाम के अभ्यास से सफ़ाई और ध्वन्यात्मक नाम के अभ्यास से चढ़ाई होवेगी और बिना शब्द के अभ्यास के मन, और किसी

तरह, बस में नहीं आवेगा और बगैर मन के ज़ेर होने के माया के घेर से निकलना और मालिक के धाम में पहुँचना ना-मुमकिन है।

८ - चौथे, प्रेमी और भक्त जन यानी राधास्वामी मत के सतसंगियों में प्यार और दया भाव।

जो सच्चे परमार्थी हैं, उनके मन में सच्चे मालिक राधास्वामी दयाल और संत सतगुरु के चरणों में प्यार ज़रूर होगा और उस प्यार को वे दिन २ बढ़ाने की कोशिश करेंगे। फिर जोकि अपने प्यारे को प्यार करते हैं और आप भी उसके प्यारे होते जाते हैं, उनसे प्यार रखना ज़रूर मुनासिब है। बल्कि सच्चे प्रेमी के मन में ऐसों की प्रेम की हालत और परमार्थी कार्रवाई देख कर, आप ही आप उनकी तरफ़ प्यार और दया भाव पैदा होगा, जैसा कि किसी आशिक ने इन कड़ियों में कहा है। “मुझे अपने प्रीतम से है यह करार, कि जब तक है जाँ देह में बर-करार। करूँ उसके भक्तों से हरदम पियार, रहूँ उनको आपे के मुवाफ़िक़ निहार” ।।

९ - और जो कि हर एक सुरत राधास्वामी दयाल की अंश यानी बच्चा है, फिर सब सुरतें आपस में भाई और बहिन हुईं। इस तरह सब के साथ दया भाव मन में रखना चाहिये। लेकिन जो कोई इनमें से अपने प्रीतम कुल्ल-मालिक और सन्त सतगुरु के चरणों में प्यार लावे और सेवा करे और उनका हुकुम माने, तो उनको अपने प्रीतम के प्यारे और प्यार करने वाले समझ कर, उनमें, सिवाय दया भाव के, सच्चे मन से प्यार आना चाहिये और परस्पर यानी दोनों तरफ़ से

यही बर्ताव तहे दिल से जारी होना चाहिये, क्योंकि उनके संग से कुल्ल-मालिक और संत सतगुरु के चरणों में प्रीत और भक्ति और सेवा बढ़ेगी और अभ्यास सुखाला बन पड़ेगा।

१० - जो कोई कहे कि उसको कुल्ल-मालिक या संत सतगुरु के चरणों में भाव और प्यार है, पर सतसंगियों में (जो सच्चे प्रेमी हैं) उसको भाव नहीं आता तो उसकी प्रीत का कुल्ल-मालिक और संत सतगुरु के चरणों में भी पूरा ऐतबार नहीं हो सकता, क्योंकि जब उसको अपने प्रीतम के सच्चे प्यार करने वाले अच्छे नहीं लगते, तो उसको कुल्ल-मालिक और संत सतगुरु कैसे अच्छे लग सकते हैं ? इस वास्ते ऐसे शख्सों की प्रीत का कुछ भरोसा नहीं हो सकता है और न वे सतसंग में ज़्यादा असें तक ठहर सकेंगे।

११ - ऊपर के कलाम से यह मतलब नहीं है कि एक सतसंगी हर एक सतसंगी की प्यार भाव के साथ खातिरदारी और सेवा करता फिरे। इसमें उसके सतसंग और अभ्यास और सतगुरु की सेवा में खलल पड़ेगा। हुकुम यह है कि सब सतसंगी इसको प्यारे लगे और जब ज़रूरत और मौका होवे, तब यह उनकी खातिरदारी और मेहमानी अपने भाई के मुवाफ़िक़ करे, खास कर जबकि कोई सतसंगी इत्तिफ़ाक़ से इसके मकान पर आवे या चंद रोज़ को ठहरे।

१२ - पाँचवे, निरख परख अपने मन और इन्द्रियों के हाल और चाल की।

यह काम वास्ते हर दम होशियार रहने और दूर करने भूल और भ्रम के बहुत ज़रूर है।

१३ - मन और इन्द्रियों का स्वभाव है कि हर वक्त कोई न कोई तरंग उठा कर या किसी न किसी भोग और पदार्थ की तरफ़ तवज्जह करके चंचल बने रहते हैं और इनकी चंचलता से परमार्थी की वृत्ति हमेशा डावाँडोल रहती है और वास्ते सफ़ाई और दुरुस्ती अभ्यास के निश्चलता ज़रूर चाहिये। इस वास्ते परमार्थी को मुनासिब और लाज़िम है कि अपने मन की चौकीदारी करता रहे यानी फ़िज़ूल और बे-फ़ायदा और ना-मुनासिब तरंगों न उठावे और न अपनी इन्द्रियों को किसी तरफ़ बे-फ़ायदा और ना-मुनासिब तौर पर तवज्जह करने देवे और न इस किस्म की तरंगों या पदार्थों और भोगों की गुनावन में अपने मन और इन्द्रियों को लिपटने देवे। इस तरह कुछ अर्से तक कार्रवाई करने से यानी हर वक्त मन और इन्द्रियों की सम्हाल रखने से इस क़दर ताक़त आवेगी कि अभ्यास के वक्त थोड़ा बहुत अपने मन को निश्चल कर सकेगा और तब कुछ रस अभ्यास का भी ले सकेगा और मन की कुचाल को आहिस्ते २ दूर कर सकेगा, नहीं तो वह चंचल रह कर अभ्यास का रस नहीं आने देगा और कुल्ल वक्त अभ्यास का तरह २ के ख़्यालों में ख़र्च करा के अभ्यास से ख़ाली उठावेगा और फिर नतीजा उसका यह होगा कि कुल्ल-मालिक और संत सतगुरु और शब्द की तरफ़ से अभाव पैदा हो जावेगा और एक किस्म की निरासता तबीअत में आवेगी कि जिससे कोई दिन में अभ्यास भी छूट जावेगा और बे-मुखता यानी मन-मुखता बढ़ती जावेगी।

१४ - मन का कायदा है कि अपनी कसरों को नहीं देखता और न उनके दूर करने का जतन, जो संत सतगुरु बार २ फ़रमाते हैं, करना चाहता है और ऐसी आसा रखता है बल्कि प्रार्थना भी करता है कि दया से सब विकार एक दम दूर हो जावें और अंतर में शब्द खुल जावे। यह आशा और प्रार्थना कुछ बुरी नहीं है, लेकिन जो यह सच्चा परमार्थी है तो इस को हुकुम के मुवाफ़िक़ दया का बल लेकर अपना ज़ोर भी जिस क़दर बन सके वास्ते दुरुस्ती अभ्यास और हटाने गुनावन और विघ्नों के, लगाना ज़रूर चाहिये, तब दया इस की मदद करेगी और जो मन और इन्द्रियों की तरंगों में बहता रहता है और नित नई चाहें भोग बिलास की उठाता रहता है और वक़्त अभ्यास के भी इसी किस्म के ख़्यालों में भरमता रहता है तो ऐसी सूरत में दया क्या कार्रवाई कर सकती है, सिवाय इसके कि मौज से उसको कुछ डर दिखाया जावे और दुख और तकलीफ़ वाक़ै होवे, तब वह भोगों की तरफ़ से थोड़ा बहुत हट सकता है, लेकिन इस किस्म की कार्रवाई जहाँ तक मुमकिन होवे, संत सतगुरु मंज़ूर नहीं करते हैं, सिर्फ़ बचन सुना कर और समझौती देकर होशियार करते हैं, ताकि यह अपने नफ़े और नुक़सान को सोच कर दुरुस्ती से चाल चले और जब हिम्मत बाँध कर यह ऐसी कार्रवाई शुरू करता है, तब उसको मदद देकर उसकी चाल बढ़ाते हैं और अंतर में थोड़ा बहुत रस देकर शौक़ और प्रेम जगाते हैं कि जिससे अभ्यास सुखाला बनता जावे और आहिस्ते २ तरक्की होती जावे। इस तरक्की का हाल अभ्यासी अपने मन की हालत को परख कर जान सकता है और दिन २ दया

और मेहर को भी अंतर और बाहर परख सकता है। अलबत्ता जिसने सच्ची सरन ली है, उसके अगले पिछले कर्म जिस क़दर जल्द मुनासिब है, काटते हैं ताकि वह हलका होकर यानी विघ्नों से बच कर सुखाला, प्रेम पूर्वक अभ्यास में लगे।

१५ - खुलासा यह कि परमार्थी को जहाँ तक बने, भोगों की इच्छा नहीं उठाना चाहिये और न उनकी गुनावन में अपना वक़्त खर्च करना चाहिये। जो भोग मौज से प्राप्त होवे और बशर्ते कि वह ना-जायज़ और ना-मुनासिब और किसी तरह हारिज़ न होवे, तो उसमें अहतियात के साथ बर्तने में दोष नहीं है।

१६ - छटे, सच्ची दीनता कुल्ल-मालिक और सतगुरु के चरनों में और अपने तई ओछा और कसर वाला समझ कर, प्रार्थना करना वास्ते प्राप्ति दया के।

जो कोई अपने मन की निरख और परख यानी चौकीदारी करता रहेगा, उसको अपनी कसरें हमेशा नज़र आवेंगी तब उसके मन में सच्ची दीनता कुल्ल-मालिक और सतगुरु के चरनों में पैदा होगी और फिर वही शख्स सच्ची प्रार्थना, वास्ते उनके दूर होने के, करेगा और जो जतन कि बताया जावेगा उसकी कर्वाइ भी उससे बन पड़ेगी और कुल्ल-मालिक और सतगुरु की दया की परख और क़दर भी उसी के चित्त में आवेगी।

१७ - ऐसा जीव जो कि अपनी कसरों को निहारता रहता है, सबके साथ दीनता और ग़रीबी के साथ बर्ताव करेगा यानी जो कोई उस पर किसी वक़्त किसी क़िस्म की तान मारेगा, तो वह उसका मुक़ाबिला नहीं करेगा,

बल्कि अपनी कसरों का ख्याल करके तान के बचन की बरदाश्त करेगा और तान मारने वाले से नाराज़ नहीं होगा, बल्कि उसको अपना हितकारी समझेगा।

१८ - जो कोई अपने तई ओछा या अपने में कसरें देखता है, वह वास्ते दूर करने उनके और हासिल करने तरक्की के, बराबर जतन करता रहेगा, पर जो कोई अपने तई पूरा मानेगा, वह अभ्यास में ढीला हो जावेगा और उसकी तरक्की का रास्ता बंद हो जावेगा। इस वास्ते परमार्थी को चाहिये कि जब तक अपना काम पूरा न बने, तब तक जतन करने से बाज़ न रहे और दीनता और प्रार्थना का अंग न छोड़े।

१९ - सातवें, कुल्ल-मालिक राधास्वामी दयाल की मौज के साथ, जहाँ तक मुमकिन होवे, मुवाफ़िक़त करना।

यह भक्ती का एक ख़ास अंग है कि जो कुछ अपना भगवंत कहे या करे, उसको अपने वास्ते बेहतर और मुफ़ीद समझे और चाहे वह कार्रवाई मन के मुवाफ़िक़ होवे या नहीं, जहाँ तक मुमकिन होवे, उसके साथ मुवाफ़िक़त करे यानी उसको अपने प्रीतम की मौज समझ कर क़बूल और मंज़ूर करे, क्योंकि जब यह बात मालूम है कि कुल्ल-मालिक सर्व समर्थ और सब से ज़बर है और उसकी मौज में किसी को दख़ल नहीं है, फिर विचारो कि उसके साथ मुवाफ़िक़त करना बेहतर है या ना-मुवाफ़िक़त। पहिली सूरत में भक्ती बढ़ेगी और अदब कायम रहेगा और दूसरी सूरत में मन रूखा फीका होकर अपने प्रीतम से किसी क़दर बे-मुख हो जावेगा और अभ्यास में भी ख़लल डालेगा। इसमें

सेवक का भारी नुक़सान होगा। मुनासिब यह है कि जब कोई काम ख़िलाफ़ मन के वाक़े होवे और उसकी बरदाश्त न कर सके, तो चरनों में प्रार्थना वास्ते बदलने मौज या मिलने ताक़त और सहारे के, वास्ते बरदाश्त, करे तो राधास्वामी दयाल और संत सतगुरु ज़रूर थोड़ी बहुत दया करेंगे या इफ़ाका बख़्शेंगे, यानी ताक़त और सहारा अंतर में देंगे।

२० - उनकी मौज अपने सेवकों के वास्ते कभी मसलहत से ख़ाली नहीं होती, पर उस मसलहत का समझना मुशकिल है और कभी २ दया करके ख़ासों को मसलहत भी जना देते हैं। सेवक को हर हाल में यानी सुख और दुख के वक़्त मुनासिब है कि उन्हीं के चरनों की तरफ़ तवज्जह करके दया और सहारा चाहे, जैसे बालक चाहे माता कभी उसको ताड़ मार भी करे, तो उसी की गोद की तरफ़ दौड़ता है और दूसरे की तरफ़ चाहे वह सहारा भी देवे यानी बचावे तो भी रुख़ नहीं करता।

२१ - यह बात सही है कि सब जीव एक ही बार पूरे तौर से इस घाट पर नहीं बर्त सकते, यानी सर्व अंग करके मौज के साथ मुवाफ़िक़त नहीं कर सकते, लेकिन जो कोई कि राधास्वामी मत में शामिल होकर भक्ति में आया है उसको जानना चाहिये कि यह बात उस पर फ़र्ज़ और लाज़िम है कि भक्ति के कायदों के मुवाफ़िक़ जिस क़दर बन सके, अपने प्रीतम भगवंत की मौज के साथ मुआफ़िक़त करे। अलबत्ता जीवों के दरजे के मुवाफ़िक़ जैसे उत्तम मध्यम निकृष्ट, इस बर्ताव में भेद रहेगा, लेकिन चाहे जिस दरजे का भक्त

होवे, उसको अपनी ताकत के मुवाफ़िक़ कोशिश इस बात की करना चाहिये कि जो कुछ उसका भगवंत और मालिक उसकी निसबत कहे या करे, उसमें अपना हित और बेहतरी समझे।

२२ - इस बात की कार्रवाई दुरुस्ती के साथ सिर्फ़ सुनने और समझने से नहीं हो सकती। कुछ मदद अंदरूनी अभ्यास की भी दरकार है यानी सेवक के मन और सुरत का घाट भी थोड़ा बहुत बदलना चाहिये और अंतर में कुछ रस और आनन्द और दया और रक्षा के परचे भी मिलने चाहिये, तब उसको थोड़ी बहुत ताकत मुवाफ़िक़त करने की, साथ मौज के, सख़्ती और सुस्ती में, हासिल होवेगी। सिवाय इसके कुछ दया भी संत सतगुरु और सत्तपुरुष राधास्वामी दयाल की दरकार है कि जो सेवक को इस क़दर बल और ताकत बख़्शेगी कि जिससे वह आसानी के साथ मुवाफ़िक़ और ना-मुवाफ़िक़ मौज को बरदाश्त कर सके। सो जो कोई सच्चे मन से सच्चे मालिक राधास्वामी दयाल की भक्ति में आया है, उसको यह तीनों बातें यानी बाहर के सतसंग और अन्तर अभ्यास की मदद और राधास्वामी दयाल की दया, थोड़ी बहुत अपने दरजे के मुवाफ़िक़ ज़रूर हासिल होगी और उसी क़दर उसको ताकत मौज के साथ मुवाफ़िक़त करने की भी मिलेगी और यह ताकत जिस क़दर कि इसकी प्रीत और प्रतीत कुल्ल-मालिक राधास्वामी दयाल और संत सतगुरु के चरनों में और भी सुरत शब्द मार्ग के अभ्यास में बढ़ती जावेगी, दिन दिन ज़्यादा होती जावेगी और एक दिन पूरे दरजे पर पहुँचा कर छोड़ेगी।

२३ - कुल्ल-मालिक राधास्वामी दयाल की सरन दृढ़ करने और उनकी मौज के साथ मुवाफ़िक़त करने में बड़े फ़ायदे हैं और जीव का संसारी और देह के बंधनों से जल्दी छुटकारा हो सकता है और कर्मों का असर जो थोड़े बहुत किये जावें, उस पर बिल्कुल नहीं पहुँचेगा और हमेशा अपने सच्चे माता पिता राधास्वामी दयाल के आसरे और भरोसे देह और संसार में किसी क़दर निःचिंत होकर बर्ताव करेगा, क्योंकि उसको अपनी हालत की रोज़मर्रा जाँच करने से अच्छी तरह से मालूम हो जावेगा कि कुल्ल-मालिक राधास्वामी दयाल की नज़र दया और मेहर की उस पर है और वे सब तरह से और हर हाल में उसकी दया और रक्षा फ़रमाते हैं। फिर संत सतगुरु और कुल्ल-मालिक दयाल के चरनों में किसी तरह का ख़ौफ़ नहीं है यानी काल और कर्म और उसके दूत कुछ नुकसान या तकलीफ़ इस क़िस्म की नहीं पहुँचा सकते हैं कि जिससे यह जीव घबरा कर या निरास होकर बे-मुख हो जावे और मत को या उसके अभ्यास को छोड़ देवे।

२४ - इस वास्ते सब जीवों को जो राधास्वामी दयाल की सरन में आये हैं और उपदेश लेकर सुरत शब्द मार्ग का थोड़ा बहुत अभ्यास कर रहे हैं, मुनासिब और लाज़िम है कि अपने बल और पौरुष की तरफ़ से नज़र हटा कर, राधास्वामी दयाल की दया का आसरा और भरोसा लेकर, ऐसी हिम्मत बाँधें कि अपना बर्तावा संसार और परमार्थ में जहाँ तक मुमकिन है, प्रेमाभक्ति के क़ायदों के मुवाफ़िक़ जारी करें और किसी तरह का फ़िज़ूल शक और शुभा या सन्देह अपने नफ़े और

नुक़सान की निसबत मन में न लावें तो यकीन होता है कि राधास्वामी दयाल अपनी मेहर और दया से ज़रूर उनकी रक्षा और सम्हाल जिस क़दर होवेगी, फ़रमावेंगे, यानी पहिले नम्बर तवज्जह वास्ते दुरुस्ती उनके परमार्थ के और दूसरे नम्बर तवज्जह वास्ते सम्हाल और दुरुस्ती उनके स्वार्थ यानी संसारी कारोबार के फ़रमावेंगे। अगले पिछले कर्मों का फल ज़रूर भोगना पड़ेगा लेकिन उसमें दया से बहुत रक्षा और सम्हाल होवेगी यानी दुखदाई कर्म के भोगने में बहुत कमी हो जावेगी और सुखदाई कर्म का फल ज़्यादा मिलेगा।

* * * * *

* * * * *

* * * * *

* * *

*

राधास्वामी मत की
पुस्तकों का सूचीपत्र
पद्य (हिन्दी)

- १) सार बचन छंद बंद, पहला भाग
- २) सार बचन छंद बंद, दूसरा भाग
- ३) प्रेमबानी, पहला भाग
- ४) प्रेमबानी, दूसरा भाग
- ५) प्रेमबानी, तीसरा भाग
- ६) प्रेमबानी, चौथा भाग
- ७) संत संग्रह, पहला भाग
- ८) संत संग्रह, दूसरा भाग
- ९) प्रेम प्रकाश
- १०) बिनती प्रार्थना
- ११) नियमावली

गद्य (हिन्दी)

- १२) सार बचन बार्तिक
- १३) आखिरी बचन स्वामीजी महाराज
- १४) प्रेमपत्र, पहला भाग
- १५) प्रेमपत्र, दूसरा भाग
- १६) प्रेमपत्र, तीसरा भाग
- १७) प्रेमपत्र, चौथा भाग
- १८) प्रेमपत्र, पाँचवाँ भाग
- १९) प्रेमपत्र, छठा भाग

- २०) जुगत प्रकाश
- २१) सार उपदेश
- २२) प्रेम उपदेश
- २३) राधास्वामी मत संदेश
- २४) राधास्वामी मत उपदेश
- २५) निज उपदेश
- २६) प्रश्नोत्तर सन्त मत
- २७) छाँटे हुये बचन महात्माओं के
- २८) गुरु उपदेश
- २९) बचन महाराज साहब
- ३०) बचन बाबूजी महाराज, पहला भाग
- ३१) बचन बाबूजी महाराज, दूसरा भाग
- ३२) बचन बाबूजी महाराज, तीसरा भाग
- ३३) बचन बाबूजी महाराज, चौथा भाग
- ३४) जीवन चरित्र, स्वामीजी महाराज
- ३५) जीवन चरित्र, हुज़ूर महाराज
- ३६) जीवन चरित्र, बाबूजी महाराज
- ३७) शब्द कोश संत मत बानी
- ३८) लोक-परलोक हितकारी
- ३९) मौलाना रूम के दृष्टान्त और
औलियाओं की कथाएँ
- ४०) समाध पुस्तिका

Books In English

- ४१) राधास्वामी मत प्रकाश
Radhasoami Mat Prakash
- ४२) डिस्कोर्सेज ऑन राधास्वामी फ़ैथ
Discourse On Radhasoami Faith
- ४३) फेलप्स साहब के नोट्स
Phelp's Notes
- ४४) ए सोलेस टू सतसंगीज़
A Solace to Satsangis

